

دیني څیړني

د ځوانانو د پوښتنو ځوابونه

ژباړه: محمدرحيم درانی

Download from: aghalibrary.com

د خپرندويي خبرې

له کله چې انسان پيدا دے پوښتنه هم ورسره تړلې ده همدې پوښتنې په خپلو شنو وزرو پرېښتې کښينولې، په زېرو پاڼو يې شيطان ريښولي او د انسان اصلي مقام يې روښانه کړے دے.

د وينا امير څه ښکلې ويلې :

«من احسن السؤال علم» و «من علم احسن السؤال»

هم سوال له علمه زېري هم ځواب

لکه وي چې گل ازغے له خاک و آب

د فقې د لوړو زده کړو د څيړنيزې څانگې د ديني شېهو د ځواب برخې چې له مونږ سره يې د ديني پوښتونو او ځوابونو د دغه ټولگې په برابرولو کې لاس کړے دے، خپله دنده گڼو چې د دغو ټولو ښاغليو په تيره بيا د فلسفې او کلام د علمي ډلې او د اسلامي کلام د علمي ټولنې له غړيو مننه او قدرونه وکړو. له لومے باداره يې د توفیقاتو د زياتيدو لپاره لاس په دعا يوو.

غواړو چې د خداي تعالی په مهربانۍ او د حضرت ولي عصر (عج) په عنايت سره تدريجا د دغه ټولگې دوام تاسو خوبانو ته وړاندې کړو. ستاسو رغنده وړاندیزونو او نيوکو ته سترگې په لاره يوو چې دا ټولگه ورځ تر بلې ښه شي.

و من الله التوفيق

د فقې د لوړو زده کړو د ټولنې څيړنيزه څانگه

فهرست

۲	د خپرندويي خبرې
۳	فهرست
۹	دين ته د مفسر او متولي ضرورت
۱۴	له فكري انديښنو د ځوانانو د ژغوریدو لارې چارې
۱۶	۱. د ځوانانو او زلمکيانو
۱۷	۲. تفکر
۱۷	۳. ايمان
۱۷	۴. عمل
۱۹	په دين کې د ډير تر ډيره او لږ تر لږه نظر
۱۹	۱. د دين له داخله د دې پوښتنې ځواب:
۲۲	۲. د لږ تر لږه او ډير تر ډيره تفسير (له دينه په بهر ليد توگې سره)
۲۷	په اسلام کې د عقيدې ازادې او د مرتد والي حکم
۳۵	په انسانانو کې د اختلاف علت
۳۶	۱. د قران له نظره د انسانانو اختلاف
۳۹	۲. د انساني اختلافاتو نور عوامل
۴۳	د انسان په راتلونکي د خداي علم او د اختيار مسئله
۴۵	د جبر او اختيار د مسئلې په هکله مختلف نظرونه

- ۴۸..... په دغه استدلال نیوکه.
- ۵۲..... له قضا او قدر او برخلیک (تقدیر) سره د انسان رابطه.
- ۵۳..... ۱. د قضا او قدر د مسلې اهمیت.
- ۵۳..... الف) په مسلمانانو کې د قضا او قدر د مسلې د اهمیت مخینه.
- ۵۵..... ب) قضا او قدر په لغت کې.
- ۵۵..... ج) قضا په اصطلاح کې.
- ۵۶..... ۲. د مسئلې د مبهم والي علت.
- ۵۷..... ۳. د ماده پالو جبري پالنه.
- ۵۸..... د دغه نظريې پایلې.
- ۵۸..... ۴. د ځينو الهیونو د جبري والي دلایل.
- ۵۹..... د دغه نظريې نیمګړتیا.
- ۵۹..... ۵. تفویض او انسان ته د هر څه پریښودل.
- ۶۰..... د دې نظريې پایله.
- ۶۱..... ۲. دریمه لاره: نه جبر او نه تفویض بلکه (الامر بین الامرین).
- ۶۷..... د انسان اختیار او جنیتک اثر.
- ۶۹..... ۱. د جبر او اختیار مفهوم.
- ۷۰..... ۲. چاپیریال او وراثت.
- ۷۲..... ۱. د مصلحانو او پیغمبرانو کوشش.
- ۷۳..... ۲. په ځینو کارونو کې د وراثت او چاپیریال اثر.
- ۷۴..... ۳. چاپیریال او وراثت نیمګړې علت.
- ۷۶..... د قدر شپه او د انسان اختیار.
- ۷۷..... ۱. د جبر او اختیار په هکله مختلف نظرونه.
- ۸۰..... ۲. ځانګړي ځواب.
- ۸۳..... د حضرت آدم علیه السلام عصیان او له جنته د هغه د زوزات وتل.
- ۸۸..... د پیغمبر عصمت او د توبې سورې ۴۳ ایت.
- ۹۲..... ایا د کهف سورې ۱۱۰ ایت د پیغمبر له مطلق عصمت سره سمون خوري؟

۱. د عصمت او عدالت فرق..... ۹۳
۲. عصمت له انسانوالي سره منافات او تضاد نه لري..... ۹۴
۳. د عصمت ډولونه..... ۹۶
۴. د عصمت پړاوونه..... ۹۶
- الف) له گناه عصمت..... ۹۶
- ب) د وحی په اخستلو پوهیدلو او رسولو یا تبلیغ کې عصمت..... ۹۷
- ج) د شریعت په تطبیق او د ژوند په ورځنیو چارو کې له خطا معصوموالي..... ۹۷
۵. د انبیاوو د عصمت دلیله..... ۹۸
- الف) عقلي دلیل..... ۹۸
- ب) نقلي دلیل..... ۹۹
۶. د انا بشر مثلکم د ایت مفاد..... ۱۰۲
- شفاعت د قرآن له نظره..... ۱۰۶
۱. د شفاعت معنی..... ۱۰۷
۲. د شفاعت ډولونه..... ۱۰۷
۳. په قران کې شفاعت..... ۱۰۸
- د اسلام د ځینې عالمانو نظر..... ۱۱۱
- ایا شفاعت د خدای وحدانیت سره ټکر لري..... ۱۱۴
۱. د شفاعت مطلقا نفي کول..... ۱۱۵
۲. د یهودیانو په نظر کې شفاعت نفي کول..... ۱۱۶
۳. له کافرانو د شفاعت نفي کول..... ۱۱۶
۴. له بتانو شفیع په جوړونکو باندې نیوکه..... ۱۱۶
۵. له خدای سره خاص شفاعت..... ۱۱۷
۶. د خدای په حکم شفاعت..... ۱۱۷
۷. د شفاعت کوونکیو خصوصیات..... ۱۱۷
۸. واقعي او غیر واقعي شفاعت..... ۱۱۹
۹. له وحدانیت سره د شفاعت د غوښتلو رابطه..... ۱۲۰

۱۰. شفاعت عین وحدانیت ۱۲۱
- د توحید ډولونه ۱۲۱
- د خدای له نه بدلیدونکو ستونو سره د شفاعت رابطه ۱۲۴
- معراج او نوي علمونه ۱۲۸
۱. د معراج مطلب ۱۲۸
۲. د معراج کیسه ۱۲۹
۳. معراج بدني که روحاني؟ ۱۳۳
۴. د جسماني معراج دلیلونه ۱۳۶
- د معراج د آسمان مطلب ۱۴۴
۱. د آسمان مطلب ۱۴۵
۲. اووه اسمانونه ۱۴۷
- په نیبانو باندې د معصومو امامانو(ع) لوروي ۱۵۳
۱. د امامانو په لوروي باندې قراني دلیلونه ۱۵۴
- الف) د ابراهیم(ع) د امامت ایت ۱۵۴
- ب) د مباحله ایت ۱۵۶
- د دلیل سبب ۱۵۶
۲. روایي دلیلونه ۱۵۷
- الف) لومړۍ برخه په خلکو باندې د امام علي عليه السلام د لوروي دلیلونه ۱۵۷
- ب) دویمه برخه: په خلکو باندې د نورو امامانو(ع) د لوروي دلیلونه ۱۶۰
۳. په نیبانو باندې د امامانو د لوروي په هکله د عالمانو لیدتوگې ۱۶۲
- الف) د علامه حلي نظر ۱۶۲
- ب) د نراقي لیدتوگه ۱۶۳
- ج) په احتجاج کتاب کښې د احمد طبرسي لیدتوگه ۱۶۳
- د) په بحار کښې د علامه مجلسي لیدتوگه ۱۶۴
- ه) په شواهد التنزیل کښې د حسکاني لیدتوگه ۱۶۴
- د امام علي عليه السلام عصمت او په خطا باندې د اعتراف مسله ۱۶۷

۱. خطا او د گناه مرتبې..... ۱۶۸
۲. د محبت په مقام کښې گناه..... ۱۶۹
- د پیغمبر(ص) له خوا د خای ناستي په توگه د علی(ع) ټاکل..... ۱۷۳
۱. د یو وړتیا لرونکي او غوره کس په توگه د امام علی(ع) معرفي کول..... ۱۷۴
- الف) امام علی تر ټولو ښه انسان..... ۱۷۴
- ب) امام علي(ع) تر ټولو عالم کس..... ۱۷۵
- ج) حق له علی(ع) سره..... ۱۷۵
- د) قرآن له علي (ع) سره..... ۱۷۵
- ه) د علی(ع) مینه د پیژندگلو معیار او تله..... ۱۷۶
- و) علي(ع) په علم کښې..... ۱۷۶
- ز) علی د فضیلتونو لرونکې..... ۱۷۷
- ح) د حضرت علی(ع) بې شمیره صفتونه..... ۱۷۷
۲. د خای ناستي په توگه د امام علی(ع) ټاکل..... ۱۷۷
- الف) علي(ع) وارث او خای ناستې..... ۱۷۷
- ب) په مدینه کښې علی(ع) د پیغمبر(ص) خای ناستې..... ۱۷۸
- ج) په غدیر کښې علی(ع) د پیغمبر(ص) خای ناستې..... ۱۷۹
- د لمر راگرځول او د امام علی(ع) فضیلت..... ۱۸۳
۱. د تکامل د قانون مقتضی او غوښتنه..... ۱۸۶
۲. د حکمت غوښتنه (اقتضاء)..... ۱۸۷
۳. د لومړیتوب غوښتنه..... ۱۸۷
۴. د آیتونو او روایتونو غوښتنه..... ۱۸۷
- الف) د حضرت یوسف(ع) د پلار په نظر راوستلو کښې تصرف..... ۱۸۸
- ب) د حضرت عیسی تصرف..... ۱۸۸
- ج) د سپوږمۍ د دوه ټوټې کولو معجزه..... ۱۸۸
- نړیوال عدالت د امام مهدی (عج) په انتظار..... ۱۹۳
۱. ټولنیز چمتوالی..... ۱۹۵

۲. فکري او کلتوري چمتووالی: ۱۹۶
۳. صنعتي او علمي چمتووالی: ۱۹۷
۴. د علم او پوهې پراختیا ۱۹۸
۵. د عقلونو بشپړتیا: ۱۹۹
۶. اخلاقي او معنوي بشپړتیا: ۲۰۰
- د اروا پیژندنې له نظره په ژوند کې د انتظار رول ۲۰۳
۱. د بري هیله ۲۰۳
۲. د استکیار د هیبت او شان ماتیدل ۲۰۴
۳. د متظرانو درناوي او د مستکیرانو سپکاوي ۲۰۷
۴. د ټولنیزو بې لاریو په وړاندې ولاړتیا ۲۰۸
۵. د هیلې او نهیلې تله ۲۰۹
- د صحیح انتظار ضرورتونه ۲۱۱
۱. د حرکت عامل ۲۱۱
۲. اصلاح غوښتل او له ظلم سره مقابله ۲۱۳
۳. د ایمان څوکیدار ۲۱۴
۴. د شیعې و د باقي پاتې کیدو او ولاړتیا سبب ۲۱۵
۵. عدالت سره پسلیدل ۲۱۶
- د انتظار نښه ۲۱۷
۱. د نفس اصلاح ۲۱۷
۲. د ټولني اصلاح ۲۱۸
۳. دعا او راز و نیاز ۲۱۹
۴. د حضرت ولي عصر (عج) سره د منسوبو ځایونو درناوی ۲۲۱

دین ته د مفسر او متولي ضرورت^۱

پوښتنه: ولې دین سپړونکي (مفسر) او متولي ته اړتیا لري.

د پوښتنې وضاحت: ځینې نظریه ورکوونکي دا نظر لري چې دین او دیني معارف او ښوونې رسماً دیني مفسر ته اړتیا نه لري بلکه هر کس کولای شي دین او تعلیمات یې تفسیر کړي او خپل اختون ترې ولري. او پر اساس یې خپلې دیني دندې او فرایض ترسره کړي. ددغه نظر خاوندانو اصلي مقصد دا دے چې دوي د دین تفسیر او دینداري یوه شخصي او ذاتي چاره گڼي او او دهغه په اساس هر ډول چې یې خوښه وي د دیني او امر او احکامو تفسیر وکړي او د عمل په مقام کې یې لاس پرانستے وي او که دخپلې خوښې کارونه کوي نو ووايي چې دین داسې ویلې دي

ځواب:

ددغه نظریې چې دین مفسر ته اړمن نه گڼي په ځواب کې باید ووايو چې:

لومړۍ، ددغه نظریې له وړاندې کولو دهغوي مقصد غیر مقدس او د دیني احکامو له قید او بنده د خلاصیدو په غرض دے. دوهمه دا چې د دوي دا نظریه ډیر اعتراضات او اشکالات لري چې لاندې ورته اشاره کوو:

۱. محسن غرویان، پرسش های فکری و دني جوانان، قم موسسه یمن خپرندویه ټولنه، دریم، ۱۳۸۰، حمید رضا شاکرین او د (نشر معارف) په پوهنتون کې د ولي فقیه د استازندویه دفتر، او د محصلینو انتخاب شوې پوښتنې او ځوابونه یې، او د یو شمیر محققانو په ملگرتیا.

۱. دا ادعا چي دين او ديني معارف مفسر او عالم ته چي په دين كې تخصص ولري، اړمن نه دے په ديني احكامو او معارفو كې له نسبت سره برابر دے ځكه چي په دې بڼه كې هر كس كولے شي له دينه د خپلې خونبې تفسير او مطلب واخلي او عقیده ولري چي دا دده لپاره حجت هم لري. او بل كس هم خپل تفسير حجت وگڼي د دې نظريې نتيجه دا كيږي چي په دين او ديني احكامو كې كوم ثابت او محكم څيز وجود ونه لرے او هر يو كس چي له ديني احكامو څنگه اخستون وکړي دهغه لپاره دين حساسيږي. په دين او ديني احكامو كې دا ډول نسبت مردود دے ځكه چي اخري نتيجه يې تناقض ته وځي. ځكه چي كه د هر كس برداشت او اخستون سم وگڼو نو كيدے شي يو كس د ځينو خاصو فرضيو له مخې يو شان تفسير وړاندې كړے وي او بل بلكل دهغه اپوټه تفسير ولري نو د دې پايله دا ده چي له يوه دين او حكمه دوه له يو بل سره بيخي اپوټه او متضاد تفسيرونه ولرو او زمونږ د فرضيې مطابق دواړه هم د خپلو خاوندانو لپاره حجت او دليل دي په عين حال كې هر يو يې بل ردوي.

۲. د انسان عقل حكم كوي چي لكه څرنگه چي په نورو علمونو او تخصصونو لكه طب، فيزيك، تاريخ او نورو په زرگونو علمي څانگو كې ځانته مفسر او بيانونكے ضروري دے دين هم چي د الهي احكامو او ديني تعليماتو ټولگه ده يو عالم او مفسر او متخصص ته اړتيا لري چي په دغه احكامو كې يې تخصص كړے وي.

۳. ديني معارف درې سويې لري. يو: ساده ديني معارف، دوه: متوسط ديني معارف او دريم هم پيچلې او سخت ديني معارف، كه فرضا ووايو چي عام خلك په ساده او اساني ديني تعليماتو پوهيږي خو كوم معارف چي د متوسطې سويې يا د سختې او پيچلې سويې دي د عامو خلكو له پوهې بهر او لوړ دي او دلته ده چي د هغو د بيان لپاره يو مفسر او متخصص ته ضرورت دے. په دې خبره زمونږ شاهد او دليل دا دے چي د قران او ديني معارفو په تفسير كې له معصومو

امامانو په زرگونو حديثونه نقل شوي دي.^۱
 ۴. د قران ځينې ايتونه په دې دلالت كوي چې ديني تعليمات د خاصو
 مفسرانو له خوا تفسير او بيان ته اړتيا لري. په دغو كې يوايت دا ده: ^۲ اے
 پيغمبره! مونږ قران پر تا نازل كړ چې خلكو ته يې بيان او تفسير كړي.
 په دغه ايت كې په خپله رسول الله مبارك ته خطاب شوه د دې او د هغه يوه
 دنده د قراني معارفو تفسير او سپړنه بيان شوي ده.

كه وويل شي چې د خداي رسول (ص) له دې امله چې معصوم د دې مفسري
 شان لري خو له پيغمبره او امامانو پرته نور كسان له دې امله چې عصمت نه لري
 نو د دين مفسران نه شي كيدل. د دې پوښتنې ځواب دا ده چې نو دا خبره چې د
 دين يو خاص مفسر ته اړتيا لري تاسو منئ او په دې ايت سره ثابتېږي خو دا چې د
 غيبت په زمانه كې د ديني معارفو د تفسير او بيان دنده د عالمانو او فقيهانو په
 غاړه اچول سوې ده يو بل دليل غواړي. چې مونږ يې لرو. زمونږ ادعا دا ده چې له
 رسول الله مبارك او معصومو امامانو د ډيرو روايتونو په اساس د امام زمان عليه
 السلام د غيبت په زمانه كې د دين تفسير او بيان او د الهي احكامو اجرا د دين د
 عالمانو او فقيهانو په غاړه ده. لكه دا روايت چې فرمايي: «من كان منكم قد روي
 حديثنا و نظر في حلالنا و حرامنا و عرف احكامنا فاني قد كعلته عليكم حاكما»^۳
 په تاسو كې هر يو چې زمونږ د حديثونو راوي او د حلالو او حرامو په شان په
 شرعي احكامو بلد او عالم وي داسې كس زما له خوا د دين واكمن حسابېږي او د
 حاكميت لاس ته ده چې ديني احكام اجرا كړي. هم ځكه بايد داسې عارف او عالم
 كس د دين د احكامو مفسر وي.

دوهم ايت: وَمَا أَرْسَلْنَا مِنْ قَبْلِكَ إِلَّا رَجُلًا نُوحِيَ إِلَيْهِمْ فَاسْأَلُوا أَهْلَ الذُّكْرِ إِنْ كُنْتُمْ
 لَا تَعْلَمُونَ^۴ دا چې د اهل ذكركو دې په دې كې ډيرې خبرې شته دي

۱. محسن غرويان، هماغه ماخذ.

۲. نحل ۴۴ ايت.

۳. حر عاملي وسائل الشيعه ايت ۴۳.

۴. نحل ايت ۴۳.

ددغو بحثونو نتیجه دا ده چې د معصومو امامانو په شتون کې اهل ذکر په خپله هغوي دي او د غيبت په زمانه کې دا دنده د دين په عالمانو او فقيهانو اچول شوي ده. لکه څرنګه چې په يوه روايت کې راغلي دي چې امام زمان (عج) د اسحاق کندي د دې پوښتنې په ځواب کې چې خلک وايي د غيبت په زمانه کې په نويو پيښو او موضوعاتو کې چاته مراجعه وکړو چې احکام ترې واخلو، وفرمايل: و اما الحوادث الواقعه فارجعوا فيها ال رواة حديثنا فانهم حجتي عليكم و انا حجت الله عليهم» (په نويو موضوعاتو او پيښو کې زموږ د روايتونو عالمانو او راويانو ته مراجعه وکړئ ځکه چې دوي پر تاسو زما حجت دي او زه پر دي د خدای حجت يم.

يقينا عام خلک چې په عربي نه پوهيږي او د اصولو، فقې تفسير او داسې نورو علمونو پوهه نه لري د اهل ذکر مصداق نه شي ګرځيدلې، دا خبره روښانه ده چې دغه کسان د ديني متونو د تفسير او بيان توان نه لري.
نکته:

دلته کيدې شي ځينې کسان دا پوښتنه وکړي چې د غيبت په زمانه کې ممکنه ده د دين عالمان د دين د مفسر په توګه غلطې وکړي او ديني احکام اپوټه او غلط خلکو ته ورسوي او خلک به لارې کړي او دا په خپله د دې دليل دې چې دين او ديني احکام مفسر ته ضرورت نه لري.

ځواب، لومړې خو دا چې که عام خلک له دينه کوم اخستون کوي يقينا د هغوي غلطۍ د عالمانو او فقيهانو په پرتله څو چنده زياتې وي نو عاقلانه نه ده چې په دې پلمه چې د دين يو متخصص او مفسر ښايي غلطې وکړي مونږ ټولې ديني چارې عامو خلکو ته وسپارو. دوهمه دا چې: په ټولو علومو او فنونو کې ممکنه ده چې يو کس او متخصص يې غلطې وکړي ايا ډاکټران په علاج کې غلطې نه شي کولې، نو که يو ډاکټر غلطې وکړي انسان بيا به هيڅ ډاکټر ته ورنه شي؟ دا عاقلانه خبره نه ده.

دریمه دا چې: ډیر اهل سنت او شیعہ عالمان په دې خبره ټینګار لري چې که یو فقیه د دیني احکامو د تفسیر او استنباط لپاره ضروري پوهه او علم ولري او د دین د احکامو د دسمې اجرا او تفسیر په لاره کې خپل ټول توان وکاروي خو په عین حال کې بیا هم د دیني احکامو په استنباط کې په خطا اخته شي داسې فقیه معذور دے. لکه څرنګه چې علامه سید شرف الدین په الفصول المهمه کتاب کې د اسلام د ځینو عالمانو له قوله نقلوي: «هر مجتهد چې په دیني چارو کې اجتهاد وکړي او په خپله عقیده دهغه حقانیت ته رسیدلے وي دغه شان مجتهد ته په هر حال اجر ورکول کیږي که اجتهاد یې صحیح وي دوه ثوابه لري او که خطا وي یو ثواب»^۱

د لا ډیرې مطالعې لپاره

محسن غرویان، پرسش های فکري و دیني جوانان، قم موسسه یمن
 خپرندویه ټولنه، دریم، ۱۳۸۰، حمید رضا شاکرین او د (نشر معارف) په پوهنتون
 کې د ولي فیکه د استازندویه دفتر، او د محصلینو انتخاب شوې پوښتنې او
 ځوابونه یې، او د یو شمیر محققانو په ملګرتیا. دوهم ځل چاپ ۱۳۸۴

وروسته حدیث

امام علي فرمایي: کله چې بلا نازله شي نو مالونه مو د ځان ډال وګرځوئ او
 که کومه پېښه درپېښه شي ځانونه په دین قربان کړئ او پوه شئ چې هغه کس تباہ
 دے چې دین یې تابه شوے وي او تالان شوے هغه کس دے چې دین یې تالان
 شوے وي.^۲

۱. الفصول المهمه في تالیف الامه ۱۵۵ مخ بیروت اوم چاپ.

۲. محمد ري شهري، منتخب میزان الحکمه، ترجمه حمید رضا شیبخي قم، دار الحدیث ۲۱۱ ۳۲۵ مخ

له فكري اندييننو د ځوانانو د ژغوریدو لارې چارې

پوښتنه: ولې کله کله مومن ځوانان د ديني لارښوونکو په خبرو شک کوي؟
ځواب:

تر ځوابه مخکې لازمه ده چې د ځوانۍ د پړاو د پیل په هکله یو څه ووايو. د جسمي ودې تر څنګ، یو لړ انديينې، د تجسس او تلوسې احساس، دکارونو او اعتقاداتو، کردارونو او ژوند ته د نظر په هکله تفکر او تدبر هغه بدلونونه دي چې د یو زلمي شوي انسان په باور او عقل کې پیدا کېږي. د هلكوانۍ یا ځوانۍ پړاو ډیر حساس او هیجاني دے او په څنګ کې یې نوې بدني او فکري بدلونونه او تجربې پیل کېږي. دا له نورو د لیرې کیدو او استقلال غوښتنې او شناخت مننې پړاو دے د هغو کسانو لپاره چې غواړي ځان وپېژني او خپل باورونه د تقلید له حالته په پخو او ریشه دارو باورونو بدل کړي شک کول وسوسه او انتقاد کول او د ژوند په حساسو مسایلو کې پوښتنه او تلوسه لرل کومه غیر فطري او حیرانوونکې خبره نه ده.

د ځوانۍ د پړاوونو په هکله په روزنیزو چارو کې ضروري ده چې لاندينيو مسلو ته پام وشي چې ځوانان خپل اصلي هويت او شناخت ومومي:

۱. اروا پېژاندي د ځوانۍ د مرحلې په هکله وايي: د ځوانۍ او هلكوانۍ پړاو د دوه دورو یعنې د لومو والي او ماشوموالي په مینځ کې یو پړاو دے په دې ډول چې نه دغه کس پرونه ماشوم وي چې هر څه له لویو ومني او نه پوره لومے

شوعے وي. په دغه عمر کې ځوان هر يو شر په خپل او دخپلو معلوماتو او عقلي تحليلونو په وسيله لاسته راوړل غواړي.

۲. د ارواپېژاندو په وينا تازه ځوان شوعے کس له شناختي نظره کولے شي ځينې انتزاعي مسايل لکه مذهب، اخلاق او د ژوند مختلفې رودې وجا جوي په منظمه توگه يې تحليل کړي. دهغه په ذهن کې يو منظم استدلال جوړېږي چې د مختلفو حل لارو د پرتله کولو او د بنه ځواب د ترلاسه کولو امکان برابروي. په دې کار سره د فکر محتوا ژورتيا او پراختيا پيدا کوي^۱ خو له ټولو فکري پرمختگ او د تحليل او قضاوت سره سره ځوان لا د فکري قدرت او ثبات له اړخه د ماشوموالي له پړاوه د لوع والي پړاو ته د تيريدو په حال کې وي دهغه د درک او قضاوت طاقت دومره پراختيا او ژورتيا نه مومي چې انعطاف منونکے، هر اړخيز، او له نويو لارو چارو سره غږمله وي. په بله ژبه يو ځوان پوځوالي ته نه رسېږي مگر دا چې خپلو استدلالونو ته شخصي او اختصاصي اړخ ورکړي او د مبهمو او پېچلو مساييلو د حل لپاره له شخصي تجربو او له خپل ټول اروا پيژندونکي سسټيمه (منطق، اړنستونه، محرکونه او ټولنيز کلتوري او تاريخي معلوماتو) مرسته واخلي. نو د ژوند په ځينو اصولو کې شک کول لا ډير او ژورې شناخت او پوهې سريزه ده او دانديښنې خبره نه ده.

۳. نوجواني او زلمکتوب يا پيغلنوب د هويت منلو او دځان د پيژندلو پړاو دے. د ځوانۍ پيل له دې اړخه ډير اهميت لري. همدا وخت وي چې دانسان په ذهن کې د خپل هويت په هکله لومړۍ پوښتنه پيدا کيږي (زه څوک يم) او بايد ځواب يې معلوم کړي. په دغه پړاو کې انسان بايد معنا داره شناخت پيدا کړي چې له تير وخت سره د ارتباط تر څنگ د راتلونکي لپاره دريځ نيونه هم ولري اريکسن په دې هکله وايي: «د يو کس د هويت جوړيدل او منل کيدل ډيره سخته او اضطراب پيدا کوونکې مرحله ده چې په دې کې بايد ځوان تر ټولو د مناسب رول او ايډيالوجۍ د معلومولو لپاره مختلف رولونه او ايډيالوجي تجربه کړي او

۱. حسين لطف آبادي، د لوييدو اروا پيژاندي، (۲)، ځواني هلکواني او لوي والي ۲۲ مخ

وي ازمايي. كوم كسان چې له دغه پړاوه د هويت د پيژندلو له يوه قوي احساس سره راوځي دې ته چمتو وي چې په ځان د باور او اعتماد په يوه قوي احساس سره له لوي والي سره مخامخ شي په دې پړاو كې ټولنيزې ډلې چې انسان ځان د هغو په شان جوړوي، ډيراغيز لري دا ډلې بايد د انسان د هويت په بڼه رشد او ودې اغيزه وكړي.^۱

په دې اساس د ديني دوست او يا ديني بيلگو يا غير ديني بيلگو او دوستانو غوره كول په انسان په لاشعوري ډول ډير اغيز لري او د هغه كردار او كړه تر تاثير لاندې راولي.

۴. نوي زلمي او پيغلې ته چې څنگه د ودې او ترقي زميني برابرې وي او د ځان پيژندنې او خداي پيژندنې په لاره كې روانيږي، د ژوند پورې بڼه په كراهه اسانه او د ځوانۍ په انرجۍ سره وهي د زړه سواندو، مهربانه او پوهو كسانو له مشورې استفادې ته اړتيا لري چې د لارې په وهلو كې له انحراف سره مخامخ نه شي.

له فكري بندونه د وتلو لارې چارې.

د دې لپاره چې ځوانان د ځان او حقيقت پيژندلو په سمه لاره كې راشي او دهغه په وجود كې اساسي عقيدې پخې شي او له روزنيز نظره سم انسان وبلل شي بايد په لاندې ډول عمل وكړي:

۱. د ځوانانو او زلمكيانو

اصلي دنده د علم حاصلول دي د علم او پوهې زياتول تر ټولو ارزښتناك گوهر دے چې يو انسان يې حاصلولې او دوژند په لاره كې كارولې شي. په دې اساس د ديني كتابونو لوستل د عقيدو په لاره كې د علم د زياتولو يوه لاره ده. ناپوه انسان خپلې الهي دندې نه شي پيژندلې او په سمه توگه په هغو عمل نه شي كولې او په نتيجه كې د ژوند په معنا نه شي پوهيدلې.

۱. دوان شولتر، د شخصيت نظريې، ژباړه: يوسف كريمي او ملگري يې، ۲۲۲ مخ

۲. تفکر

د علم حاصلول د نورو له فکره استفاده کول دي چې د کتابونو په مخونو کې د لیکونو په توگه وي. خو دا د دوژند په مختلفو موقعیتونو کې تفکر دے چې انسان ته حل لارې وړاندې کولې ششي. او په بله ژبه دا علم دے چې دانسان د فکر قدرت زیاتوي او هغه په اسانۍ سره ستونزې تحلیلولې او ورسره مقابله کولې شي.

۳. ایمان

له ایمانه مطلب د نړۍ په پنځونکي له زړه ایمان او دخدای په وړاندې له تسلیم سره یو ځای دهغه په اوامرو باور ساتل دي. هر څومره چې ایمان پیاوړې وي د انسان په مختلفو اړخونو کې یې څرگندیدل زیات وي.^۱ په دې اساس څوک چې د خپل ژوند په چارو کې خدای په نظر کې ونیسي په خپل ځان یې باور لورېږي او یو داسې ځواک پیدا کوي چې همیشه ورسره وي.

۴. عمل

د مثبت عمل کول تل د انسان د دریغ د پیاوړتیا او اسانتیا سبب کیږي په دې ډول چې په قران کې نیک عملونه د مومنانو د پتو وړتیاو د غوړیدو او تکامل سبب بلل شوی دے: **وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا**^۲ خو مومنانو چې کله د کفارو لښکر او طاقت په سترگو ولیده نو وې ویل دا هماغه جنگ دے چې خداے او رسول یې رښتیا وویل او بې له ایمان او اطاعته یې پرهغوي بل څه زیات نه کړل.

البته د اسلام د تعلیم په اساس عمل په علم او ایمان کې ډیره اغیزه لري. ایمان سبب کیږي چې انسان زیاتره انتخاب او عمل ته مخه کړي. همداراز صالح

۱. کرپاسي، منیزه، او کلیان منوچهر، مسایل جوانان و نوجوانان ۱۷۲ مخ.

۲. ایه ۲۲ احزاب.

عمل په انسان کې علم او ایمان زیاتوي او د اړمنو د مناسبې او معقولې ارضا لپاره زمینه برابروي. پر دې اساس تر ټولو غوره عمل دا د چې دیني دندې ترسره کړو او نور خلک هم ښه عمل ته وهڅوو. او له بدو کارونو ډډه وکړو او نور هم ترې منعې کړو په الهی فرایضو عمل د دې په ترڅ کې چې په انسان کې د ترقۍ محرک پیاوړې کوي او په ژوند کې د خدای د وجود احساس تجربه کیږي په خپله ایمان او دیني ژمنه او تفکر هم زیاتېږي. او همداراز د انسان بصیرت هم زیاتوي او سبب کیږي چې انسان د ژوند په سختو شیبو کې سمه لاره انتخاب کړي او خپلو موخو ته ورسېږي.

په ټول کې نیتجه اخلو چې که څه هم د ځوانۍ دوران د افکارو او سوچونو د راخوښیدو دوران د ځکه چې لایې اساسي بنیادونه نه وي مزبوت شوي او بې شمیره اعتراضان په انسان یرغل کوي او که ځوان د علم زیاتولو، فکر کولو او نیکو کارونو ته مخه کړي او په خپلو کارونو کې تل خدای یاد وساتي د دیني، عقلاني، اخلاقي، ټولنیزو او نورو پرمختگونو لاره په کامیابۍ سره وهله او خپلو موخو ته رسیدله شي.

د لایې مطالعې سرچینه.

۱. روان شناسي نوجوانان، دکتر اسماعيلي بيابانگرد.
۲. روان شناسي رشد (۲) نوجواني، جواني و بزرگ سالي، دکتر حسين لطف آبادي.

وروسته حديث

امام علي و فرمايل: «خوک چې خپل باطن سم کړي خدای يې ظاهر ښکله کوي. او خوک چې د خپل دين په چارو لگيا شي خدای يې د دنيا کارونه سموي او خوک چې د ځان او خدای په مينځ کې چارې سمې کړي خدای د هغه او دخلکو تر مينځ معاملي سموي.»^۱

۱. نهج البلاغه، ترجمه سيد جعفر شهيدی، کلمه ۴۲۳. ۴۳۷ مخ «من اصلح سريره الح الله علانيته و من عمل لدينه كفاه الله امر دنياه و من احسن فيما بينه و بين الله كفاره الله ما بينه و بين الناس».

په دين كې د ډير تر ډيره او لږ تر لږه نظر

پوښتنه: په دين كې د لږ تر لږه او ډير تر ډيره نظريې مطلب څه ده يا په بله ژبه د لږ تر لږه دين او ډير تر ډيره دين معنا څه ده؟^۱
دا پوښتنه په دوو شكلونو سپړل كيدې شي:

۱. له دينه بهر تفسير

۲. په دين كې دننه تفسير

۱. د دين له داخله د دې پوښتنې ځواب:

د دين دننه د نظر، مطلب دا ده چې بايد د يوه دين مثلاً د اسلام په تعليماتو كې دننه بڼه فكر وشي چې د انسان د ژوند په هكله څه سپارښتنې لري ايا دا اوامر او احكام د انسان د ژوند ټولو اړخونو ته شامليري يا يوازې د ځينو مواردو لپاره دي مثلاً ايا ديني تعليمات د يو انسان د ټولو وگړو، ټولنيزو، اعتقادي، اخلاقي او عملي احكامو لپاره دستور العمل او كړنلاره لري؟ او كه په

۱. رك: الف: محسن غرويان، برسشهاي فكري و ديني جوانان قم، موسسه فرهنگي يمين، چاپ سوم، ۱۳۸۰.

ب: محمد امين احمدي، انتظارات بشر از دين، قم پژوهشگاه علوم و فرهنگ اسلامي (وابسته به دفتر تبليغات اسلامي، اول ۱۳۸۴).

ج: محمد تقى جعفري، فلسفه دين، قم، پژوهشگاه فرهنگ و اندیشه اسلامي دريم چاپ ۱۳۸۷.
د: محمد تقى مصباح يزدي مجموعه اثار (مشكاة) پرسش و پاسخها، ۱ تر ۵ ټوك، قم، موسسه آموزشي و پژوهشي امام خميني، لومړي چاپ ۱۳۸۵.

ځينو خاصو اړخونو لکه اخلاقو او احکامو او په شخصي او وگړنيزو ډگرونو کې احکام او دستور العمل لري.

د لږترلږه د اعتراض انديالو، دين ته له دننه په کتنې سره د اسلام په هکله خپل اعتراضونه په دوو ډولونو مطرح کړي دي:

۱. هغوي په سياسي او حکومتي چارو کې د دين د لاسلرو په هکله وايي چې اسلام په دې موضوع کې د لږترلږه قايل دے او ادعا يې کړې ده چې دين او ديني تعليمات يوازې فردي او شخصي اړخ لري. په بله ژبه هغوي له سياسته د دين د جدایې د نظريې قايل دي.

د لومړي نظر مطابق د اعتراض ځواب:

زياتره پوهان او د نظر خاوندان په دې خبره يوه خوله دي چې د اسلام گران پيغمبر(ص) له هغو الهي پيغمبرانو دے چې په مدينې کې يې د داسې سياسي واکمنۍ چې الهي مشروعيت يې درلود بنياد کيښوده. په دې خبره چې پيغمبر او اسلام سياسي او حاکميتي اړخ لري د شيعه او اهل سنتو زياتره اسلامي انديال په دې متفق دي. او يوازې يو جزيي اعتراض ځينو اسلامي روڼ اندو کړے دے او د رسول الله مبارک په سياسي شان کې يې شک ښکاره کړے دے دوي له سياسته د دين د جدایې او د سيکولارستي نظريو تر اغيز لاندې قائل شوي دي چې د اسلام پيغمبر سياسي او حکومتي شان نه درلود او په دې باور دي چې که فرضا په مدينه کې يې د حاکميت او واکمنۍ د جوړولو اقدام کړے دے دا يوه ټولنيزه دنده وه؛ نه دا چې په دې مسله کې يې دخداي له لورې دنده لرلې وي.^۱

خو د دغه نظريې په کره کتنه کې ويلے شو چې: يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا^۲

اوله دا چې اکثرو اسلامي عالمانو دا خبره منلې ده چې پيغمبر امامت او

۱. په دې بحث د ښه پوهيدلو لپاره د نظريه هاي دولت در فقه شيعن کتاب ته مراجع وکړئ چې محسن کديور ليکلي دي او همداراز کتاب الاسلام او اصول الحکم ته چې علي عبدالرزاق ليکلي دي.

۲. نساء ۵۹ آيت.

سياسي حاکمیت درلود او په دې ډول یوه خوله دي. د قران نصوص هم په دې خبره صفا دلالت کوي لکه دا ایت چې فرمایي: او همداراز دا ایت شریف چې: لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنْفَعٌ لِلنَّاسِ وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ^۱

دوهمه دا چې تاریخي شواهد هم دا خبره تاییدوي چې د اسلام پیغمبر په مدینه کې د سیاسي واکمنۍ بنیاد کېښود چې دهغه په اساس یې حکومتي او امر لرلي دي. لکه دا چې دوي به مختلفو سیمو ته والیان استول او له هغوي به یې غوښتل چې خپلې ټولنیزې دندې چې ورسپارل شوې سمې ترسره کړي خو په دې خبره کې چې د پیغمبر(ص) سیاسي حاکمیت د دین له مننه اخستل شوی و باید ووايو چې د اسلام د دین بشپړتیا او جامعیت سبب شوی د دې چې اسلام ځینې چارې او دندې ولري چې بې سیاسي حاکمیته یې د اجرا کولو امکان نېشته. لکه د حدودو او احکامو اجرا او دنورو دیني چارو اجرا. لکه د خمس او زکات اخستل او دغنايمو او ولجو ویش چې بې د دیني حکومت له لرلو دا څیزونه د اجرا وړ نه دي.

دریم دا چې دقران ځینې ایتونه هم په دې ټکي دلالت کوي چې کوم حاکمیت چې رسول الله مبارک په خلکو کې ټینګ کړی و هغه الهي سرچینه لرله. هلته چې فرمایي: النَّبِيُّ أَوْلَىٰ بِالْمُؤْمِنِينَ مِنْ أَنْفُسِهِمْ وَأَزْوَاجُهُ أُمَّهَاتُهُمْ وَأُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ مِنَ الْمُؤْمِنِينَ وَالْمُهَاجِرِينَ إِلَّا أَنْ تَفْعَلُوا إِلَىٰ أَوْلِيَائِكُمْ مَعْرُوفًا كَانَ ذَٰلِكَ فِي الْكِتَابِ مَسْطُورًا^۲

۲: په دین کې له داخلي نظره د لږ تر لږه، د نظریې ځینو پلویانو له دې امله چې د دین جامعیت ته یې پام لرلی او د اسلامي احکامو په پراختیا یې چې د انسان د ژوند د ټولو اړخونو په هکله احکام لري اعتراض نه شو کولی نو خپل اعتراض یې په یوه بل ډول مطرح کړ دوي وایي چې: د اسلامي ټولني اړتیاوو ته د ځواب لپاره د دین تعلیمات او احکام په یوه خاص وخت کې وړاندې شوي دي او

۱. حدید ۲۵ ایت.

۲. احزاب ۲ ایت.

دا احڪام د مسلمانانو د لومړيو ټولنو لپاره چې پيچلې زماني او ټولنيز شرايط يې نه لرل مناسب وو خود دين اكثره احڪام د نن سبا د زماني په پيچلو او پرمختللو زماني، مكاني او ټولنيزو حالاتو كې ځواب نه شي ويلے او د ټولني اړتياوې نه شي پوره كولے.

ځواب: د دې شهبې او اعتراض څو ځوابونه وركولے شو:

۱. د اسلام د پيغمبر او دهغه د شريعت خاتميت او اخري والے چې د اسلام له ضروري احكامو گڼل كيږي او ټولې اسلامي فرقې او مذهبونه او عالمان پرې يوه خوله دي، د دين د احكامو له دغه تفسير سره په ټكر كې دے. په بله ژبه، هغه پياوړې او محكم دليلونه چې د پيغمبر د خاتميت او په دې هكله موجود دي چې اسلام يو هميشنې دين دے دا اشكال او شهبه باطلوي ځكه چې د خاتميت د دليلونو له مخې اسلام يو تل پاتې دين دے چې احكام او شرايط يې په هره زمانه او ځاي كې د اجرا وړتيا لري او په كوم خاص وخت، ځاي يا قوم پورې محدود نه دي.

۲. د اسلام له پيغمبره ډير روايتونه راغلې دي چې اسلامي احكام له زماني اړخه تل پاتې دي او د قيامت تر ورځې اعتبار لري. «حلال محمد حلال الي يوم القيامة و حرام محمد حرام الي يوم القيامة»^۱ او په يقين سره ويلے شو چې هغه احكام د قيامت تر ورځې معتبر كيدلے شي چې د مختلفو زمانو او ځايونو لپاره كارندوالے ولري.

۲. د لږ تر لږه او ډير تر ډيره تفسير (له دينه په بهر ليد توگې سره) له دينه بهر د لږ تر لږه او ډير تر ډيره د موضوع مطلب دا دے چې له دې ورتير چې په يوه خاص دين كې د انسان د ژوند په هكله څه سپارښتنې موجود دي، دا پوښتنه مطرح ده چې اساسا په كومو مسايلو كې بايد له دينه د لارښوونې او تفسير او تبیین تمه ولرو؟ په بله ژبه له دينه د انسان تمه په كوم حد كې ده ايا دين د انسان ټولو ضرورتونو ته ځواب ويلے شي يا نه دين يوازې د انسان د ژوند په

۱. رك: اصول كافي ۱ ټوك ۵۷ مخ، بحار الانوار ۲ ټوك ۲۲۰ مخ و مسائل الشيعه ۱۸ ټوك ۱۲۴ مخ.

ڇيڻو خاصو مسايلو کي خواب ويلي شي؟

خواب:

دې پوئنتني ته دري ډوله خواب ورکړل شوي دي:

۱. يوه خواب افراطي دي،

۲. دوهم خواب تفريطي دي،

۳. دريم خواب چې زمونږ له نظره اعتدالي خواب دي.^۱

۱. افراطي نظر: دغه کسان وايي چې انسان د ژوند په ټولو ډگرونو کې حتی د خوراک څښاک، جامې اغوندلو، کور جوړولو، په لاره تگ ځملاستلو، معاشرت، او همدارازد حکومت، د واکمنانو د دندې د ترسره کولو، او په هر ډول علمي مسلو حتی د ژوند په ټولو چارو کې ديني احکامو او اوامرو ته اړتيا لري. په بله ژبه، دا د انسان حق دي چې بي له تحقيق او د مطالعې او سختۍ له ليدلو، دين ورته په بيلا بيلو ډگرونو کې کاميابي ورکړي. دا تفکر چې وايي دين بايد په ټولو چارو کې د انسان ضرورتونه پوره کړي او هغه کامياب کړي دي ته د دين په هکله «د ډير تر ډيره نظر» ويل کيږي.

د دغه نظر جاج او څيرنه

يو اساسي اعتراض چې په دې نظر کيږي دا دي چې د دغه نظر په اساس دين د انسان د ټولو ضرورتونو او تمو خوابگوۍ دي نو د دغه نظر مطابق انسانان د خپلو عقلونو او خداي ورکړو وړتياوو غوړولو او ترقي ورکولو ته اړتيا نه لري. په داسې حال کې چې له دينه دغه تفکر او اخستون په غلط ډول د انسان د عقل او تکفر د ختمولو او تعطيلولو په معنا او له حقيقته ليري دي ځکه چې يو هم داسې حق دين نيشته چې انسان ته ووايي چې له عقل او فکره کار مه اخله او دين په يوازې سره د انسان ټولې اړتياوې پوره کړي شي.

۲. د لږ تر لږه نظر: په ژوند کې د دين د ډير تر ډيره رول د نظر له ردولو او د دين د حدودو په سر د لويديځ د سياستمدارانو او د کليسا د خاوندانو تر مينځ له

۱. رک: محمد تقی مصباح يزدي، مجموعه اثار (مشکات)، پرسش و پاسخ ها، ۱ ټوک تر پينځم، قم، موسسه آموزشي و پژوهشي امام خميني، لومړي چاپ.

کلو نو کلو نو کشمکشه وروسته اخر يو نظر پيدا شو چې هغه ته يې «سيکولرزم» وایه، د دغه نظر اصلي ځانگړتيا او بنياد په دې خبره دے چې د دين له سياسته او ټولنيزو چارو جدا دے. د دغه نظر په بيان کې به ووايو چې د وایي د انسان ژوند دوه برخې دے يوه دنيا او بل اخرت، او دا دوه برخې له يوه بله بلکل جدا دي. د دوي په نظر په دې دنيا کې د انسان کړه او کارونه د هغه له اخرت سره هيڅ اړه نه لري نو انسان د اخرت په چارو او د ځان او دخداي په مينځ کې په معاملو کې له دينه استفاده کولې شي خو په دنيايي چارو کې انسان ازاد دے چې هر څنگه يې زړه غواړي عمل وکړي او په دنياوي چارو کې لازمه نه ده چې د دين او دخداي د اوامرو تابع وي.

د لږ تر لږه په ليد توگې کره کتنه

دا نظر هم له ډيرو اعتراضونو او نيمگړتياوو سره مخ دے، تر ټولو لوی اعتراض دا دے چې په دې نظر سره د انسان د دنيا او اخرت ژوند له يوه بله جدا کيږي ځکه چې که څه هم د انسان ژوند په دوو برخو يعنې په دنيا او اخرت ويشل کيږي چې د دنيا حصه يې د انسان له زوکړې پيل او په مرگ ختميږي او د اخرت ژوند يې په مرگ پيل کيږي او تر بې نهايته دوام لري او هر يو يې ځانته خپله ځانگړتيا لري خو د دې تقسيم معنا دا ده چې د انسان دنيايي ژوند او په دنيا کې د هغه کړه او عملونه هم په دوو برخو يعنې دنيايي او اخرت ويشل کيږي او بايد د دغو دوو په مينځ کې هيڅ ډول ارتباط نه وي. په نتيجه کې د انسان دنيايي عملونه هم د هغه د اخرت په ژوند هيڅ ډول اغيزه نه لري. د دغه نظر مطابق د دين او دنياوي تعليماتو کار په فردي او ډله ايزو لمنځونو او دعاگانو پورې محدوديږي چې په کليسا گانو او جوماتونو کې ترسره کيږي. همداراز ديني تعليمات له خداي سره د انسان په رابطې پورې محدوديږي او د هغه له ټولنيز ژوند سره هيڅ اړه نه لري. اول خو دا چې دين ته دا ډول نظر يوه بې دليله ادعا ده او کوم سم او معتبر دليل نه لري، دوهم دا چې دا نظر د الهي دينونو له محتوا او تعليماتو سره سمون نه خوري. تاسو ته پته ده چې هر حق دين ادعا کوي چې انسان بايد خپل ټول وگړنيز او ټولنيز اعمال د دين د اوامرو په اساس ترسره کړي او

انسان په خپل سر او په خپله مخه په دنيا کې هر څه نه شي کولای. او داسې نه ده چې دهغه کړنې دهغه په اخرت هيڅ اغيزه او ارتباط ونه لري. که د اسماني دينونو په تيره بيا د اسلام تعليماتو ته وگورو نو په دې خبره ښه پوهيدلای شو.

۳. اعتدالي نظر

دا چې دانسان ژوند په دوو برخو يعنې دنيايي او د اخرت په ژوند ويشل کيږي دا خبره د منلو ده خو د انسان د ژوند د دغو دوو برخو ارتباط له دوهم نظر سره متفاوت دے. ځکه چې د دغه نظر له مخې د انسان د اخرت ژوند دقيقاً په دې دنيا کې د انسان د کړو وړو پایله ده يعنې دلته يې چې څه کړلې وي هلته به يې ربيي په بله ژبه، د انسان د دې دنيا عمل دهغه په هغه دنيا نيغ په نيغه تاثير لري له دې امله انسان په دې دنيا کې خپل ژوند داسې تيرولای شي چې د اخرت په گټه يې وي او داسې يې هم تيرولای شي چې د اخرت په تاوان يې وي.

انسان يو اختيار لرونکې مخلوق دے چې په خپله بايد د خپل اخرت برخليک وټاکي که غواړي ابدې نيکمرغي لاسته راوړي بايد په خپلو کارونو او کړو کې د دين احکام پلې کړي او خيال يې وساتي نو د اخرت ژوند يې نيکمرغه کيږي. دا نظر له سوچه اسلامي تفکر سره موافق دے ځکه چې زمونږ له نظره يو اعتدالي نظر دے چې نه د افراطي نظر اعتراضونه لرے او نه د افراطي نظرونو اعتراضونه او اشکالات.

د دغه نظر له مخې اول دا چې دين د انسان د دنيا او اخرت د ژوند د نيکمرغۍ لپاره جامع او بشپړ پروگرام لري او د انسان د وگړنيز، ټولنيز، اقتصادي، سياسي او واکمنۍ په ټولو اړخونو کې يې کلي اصول وړاندې کړي دي.

دوهمه دا چې د دغه نظر مطابق له دينه زمونږ تمه دا نه ده چې د انسان په ټولو جزيي چارو حتی په ورځنيو چارو کې دې هم دستور العمل او پروگرام ولري. که څه هم دغه جزيي امور له کلي اصولو راوځي.

د دغه نظر مطابق هر هغه کار چې د انسان په نيکمرغۍ نيغ په نيغه اثر لري به يقين سره يې کلي اصول په دين او ديني تعليماتو کې بيان شوي دي. البته

ځينې نور عملونه هم شته دي چې دين ورسره تعلق نه لري او د هغه د کولو په هکله فيصله د انسان عقل او فکر ته پريښودل شوې ده. په دې اساس د اسلام سپيڅلې دين په عين حال کې چې د انسان د کړو او افکارو لپاره جامع پروگرام لري او حتی خاص حکم وړپاره بيان شوې دے. او دا کړه د اسلام د منسجمو ارزښتونو په لړ کې سنجول کيږي خو اسلام هيڅکله د عقل او تفکر د څراغ په مړ کولو پسې نه دے بلکه په بيلا بيلو ډولونو او بيانونو سره يې انسان د علم زده کړې او د خپل فکر او عقل زياتولو او دنورو له علمه استفاده کولو ته بللې دے. لکه هلته چې فرمايي: «اطلبوا العلم من المهد الي المهد»^۱ يا په يوه بل حديث کې فرمايي: «طلب العلم فريضة علي كل مسلم و مسلمة»^۲

د لاپيري مطالعې لپاره دغو منابعو ته مراجعه وکړئ:

۱. محمد تقی مصباح يزدي، مجموعه اثار (مشکات) پرسش و پاسخها، ۱

تر ۵ ټوک.

۲. محسن غرويان، پرسشهاي فکري و ديني جوانان،

۳. محمد امين احمدي، انتظار بشر از دين.

وروسته حديث:

امام صادق عليه السلام فرمايي: څوک چې خپل دين د خداي د کتاب له لارې وپيژني که غرونه له خپل ځايه و خوځيږي هغه به په دين کې لږزانه نه شي او څوک چې همداسې او بې له مطالعې يوه عقیده ومني همداسې په ناپوهۍ به يې پرې هم
بډي.^۳

۱. مجلسي، بهار الانوار، ۱ ټوک ۱۸۰ مخ.

۲. صحيح بخاري اول ټوک ۱۲ مخ.

۳. بحار الانوار ۲۳ ټوک ۱۰۳ مخ.

په اسلام کې د عقیدې ازادې او د مرتد والي حکم

پوښتنه:

په اسلام کې د عقیدې د ازادۍ او مرتد والي حکم څرنگه له یو بل سره جمع

کيدے شي.

ځواب:

د دغه ځواب لپاره اول باید د عقیدې د ازادۍ او مرتد والي په معنا او شرایطو ځان پوه کړو.

د عقیدې ازادې په دې معنا ده چې انسان وکولې شي بې له څه بهرني دباو او په خپله خوښه یوه لید توگه او فکر ومني دهغه په هکله بحث او خبرې وکړي او تبلیغ یې وکاندې.^۱

د ارتداد او مرتد والي مطلب دا دے چې انسان د یوه دین له منلو وروسته چې دلته ترې زمونږ مطلب اسلام دے، له هغه وگرځي او د هغه عقیدې د سموالي انکار وکړي.^۲

اسلام د عقیدې ازادې په خاصو شرایطو سره مني. دا چې د عقیدې ازادې یو ښه او منل شوے کار دے په دې هیڅ شک نیشته ځکه چې د الهي پیغمبرانو د بلنې منل په ازادۍ ولاړ دي که انسانان د خپلې عقیدې په منلو کې ازاد نه وئ

۱. رک مصباح یزدی، محمد تقی، نظریه حقوقی اسلام ۱۷۸ مخ.

۲. رک جواد املي عبدالله، ارتداد و آزادي، پاسدار اسلام، ۲۲ کال، ۲۲۵ شمیره ۷ مخ.

هيچا به له خپلو تيرو عقيدو لاس نه شو اخستلې او د پيغمبرانو بلنې ته به يې مثبت ځواب نه شو ورکولې. د پيغمبرانو د بلنې حجيت يوازې د عقيدې د ازادۍ په منلو سره منطقي توجيه مومي.^۱

پر دې سربيره په لېشان دقت او څيرتيا سره معلوميري چې اساسا عقیده چې يو باطني او قلبي مسله ده يوه تکويني چاره ده چې هيڅ جبر او زور پکې نيشته. د «لا اکراه في الدين» ايت د عقيدې د همدغه تکويني اړخ بيانونه کوي.^۲ نو هيڅوک په گواښ يا لالچ سره نه شو مجبورولې چې په يو څيز ايمان راوړي داسې کس کيدې شي په ظاهره په دغه خبره اقرار وکړي خو هغه وخت په دې خبره قلبي ايمان پيدا کوي چې هغه صحيح وگڼي او له زړه او د اختيار له مخې يې ومني.

بايد پام ولرو چې في الجملة ازادې که د عقيدې په مسله کې وي او که په نورو مسلو کې که څه هم ښه او مطلوب څيز د ځو مطلقه ازادې نه ممکنه ده او نه مطلوبه، ځکه چې په ټولنه کې د ظلم، ازادۍ گډوډۍ او گمراهۍ سبب کيږي نو هيڅ يو عاقل کس د مطلقې او بې قيد او شرطه ازادۍ دفاع نه کوي. اسلام هم د ازادۍ لپاره پولې ټاکي چې اسلامي ټولنه له عقيدتي گډوډيو او د ښمنانو له سازشونو په امن کې پاتې شي.

د لويديځ په تفکر^۳ او اسلامي تفکر کې د ازادۍ فرق په دې کې د ځو چې

۱. رک: جعفر سبحاني، آزادي و مردم سالاري، ۹۱ مخ

۲. رک: مصباح يزدی هماغه ۳۸۱ مخ.

۳. البته هغه څه چې د لويديځ له خوا د ازادۍ په نامه تبليغيږي او د اسلام د کلتور په خلاف د يوې حربي په خلاف ترې د لويديځ مخالفان استفاده کوي يوازې يو شعار دی او نن سبا د تبليغاتي او نورو دوکو په وسيله د دغو ازاديو په غير مستقيمي خلاف ورزۍ سربيره د هغوي په اقداماتو کې د دغه ادعا بنکاره خلاف ورزۍ هم ليدلې شو. له مسلمانو جنکو او محصلاتو سره د لويديځ توکم پاله سلوک يې چې له تعليمه د هغوي د محرومۍ سبب کيږي يوازې يوه بيلگه ده. د فرانسې لوي مورخ او فيلسوف روژي گارودي د خپل کتاب د ليکلو به وچه چې پکې يې د تحقيقاتو په اساس په نړيوال جنگ کې د ميليونونو يهوديانو عامله وژله (هولوکاسټ) دروغ بللې ده محاکمه او په درنومالي سزاگانو محکوم شو. دهغه د کتاب په خپرېدو بنديز ولگيده او هغه خپرندويه ټولنه چې دهغه کتاب يې چاپ کړي و بنده کړي شوه. دا په داسې حال کې دي چې د سلمان رشدي لخوا د شيطاني ايتونو کتاب د لويديځو ټولنو او دولتونو په مرسته په لسگونو ژبو وژباړل شو او د انگلستان دولت هره ورځ د دغه ليکوال د سرد ساتلو لپاره ډيرې پسي لگوي او د سلمان رشدي

لویدیځه ازادې په خپلو ټولو حدودو او حوزو کې په دې مقیده ده چې د ټولني دنورو وگړيو ازادې خرابه نه شي او د دولت له سياستونو سره مخالفه نه وي. خو اسلامي ازادې د ديني شرايطو او حدودو په رعایتولو مقیده ده. ^۱ په اسلام کې د عقیدې د بیان ازادې تر دې حده ده چې د ټولني د کسانو د گمراهۍ او نیکمرغۍ ته د خطر د پیدا کیدو سبب نه شي. هر کس کولې شي په یوه عقیده - که غلطه هم وي - باور ولري او تر هغه وخته چې څرگنده یې نه کړي له فقهي او حقوقي نظره کوم حکم نه لري. که څه ممکنه ده یو کس په دغه غلط باور او عقیدې حقیقي کمال ته له رسیدلو پاتې شي یا د اخرت د عذاب مستحق شي. ^۲ د ديني عقایدو په هکله تحقیق او پوښتنه نه یوازې بده خبره نه ده بلکه په اسلام کې مطلوبه هم ده. د اسلام مقدس دین د حق غواړي بحث او څیړنې هرکله کوي او هغه خپله تبلیغي روده گڼي: اَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ ^۳

خلک په حکمت او ښه پند سره د خپل پالونکي لارې ته وبله! او له هغوي سره په ډیره ښه طریقه بحث وکړه بې له شکه چې ستا پالونکې له هغه چا چې د هغه له لارې بې لارې شوې دے او په هغو کسانو چې هدایت یې موندلے دے له ټولو خبر دے.

قران مجید د پرانده تقلید غندنه کوي او فرمایي: وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ آبَاءَنَا أُولَئِكَ كَانُوا مِنْكُمْ لَا يَعْقِلُونَ شَيْئًا وَلَا يَهْتَدُونَ. ^۴
 «او کله چې هغوي ته وویل شي: د هغه څه چې خدای نازل کړې دي پیروي

لپاره د سزا د حکم ختمولو له اسلامي هیوادونو سره د اړیکو د ښه کولو لپاره د ورامخکي شرط په توگه ټاکلي دي. په دې اساس هغه څه چې د لویدیځو ټولنو له خوا په اسلامي هیوادونو کې د بیان د ازادۍ د فاع په توگه تبلیغیږي یو علمي بحث نه دي بلکه هغوي له دغو شعرونو په خپلو موخو پسي دي.

۱. رک، هماغه ۳۷۵، او جعفري سبحاني آزادي و مردم سالاري ۸۹.

۲. رک مصباح یزدی، هماغه ۳۸۱ مخ.

۳. نحل ۱۲۵ ایت.

۴. بقره ۱۷۰ ایت.

وکړئ، وایي: نه، مونږ دهغه څه چې خپل پلاران او نیکونه مو پرې موندلې دي پیروي کوو، ایا که دهغوي پلاران په څه نه پوهیدل او هدايت یې نه وای موندلي؟! بیا به یې هم دوي پیروي کوله]

خداي تعالیٰ په خپل پیغمبر ټینګار کوي چې په خپله هم اگاه وي او پیروانو ته هم اگاهانه بلنه ورکړي هلته چې فرمایي: قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا أَنَا مِنَ الْمُشْرِكِينَ^۱ او ووايه دا زما لاره ده زه او پیروان مې په پوره بصيرت سره، خلک د خداي لور ته بلي، پاک دے خداي پاک او زه له مشرکانو نه یم.

دهغو شېهاتو په هکله بحث او خبرې چې کله کله د انسان په افکارو یرغل کوي حتی که د دین د ښکاره او جوتو احکامو او معارفو په خلاف هم وي بیا هم باک نه لري او یوه عادي خبره ده څوک چې د حقیقت په لټه کې وي خپلې پوښتنه او شکونه حقیقت ته د رسیدلو او تحقیق سریزه ګرځوي. داسې کس مرتد نه ګڼل کیږي.^۲

یوازې په هغه بڼه کې په یو کس د مرتد نوم لاګو کیږي چې د ځینو شرایطو لکه، بلوغ، عقل او اخیثار پر لرلو سربیره لاندیني شرایط هم ولري.^۳

۱. ښه په اگاه او خبره توګه د دین د یو ضروري او بدیهي چارې انکار وکړي. د دین ضروریات هغو چارو ته وایي چې دهغو په دیني والي کې هیڅ شک نېشته. لکه دلمانځه روژې او حج واجبوالي یا په توحید، قیامت، دوزخ او جنت او داسې نورې عقیدې.^۴

۲. په دې خبره هم پوه وي چې که د دین د ضروریاتو انکار وکړي نو دې د مطلب دا دے چې د پیغمبر د نبوت او د دین د اساس انکار یې کړے دے. که یو کس په دغو شرایطو سره د دین د ضروریاتو انکار وکړي که د علمي

۱. یوسف ۱۰۸ ایت.

۲. الانصاري، محمد علي، الموسوعه الفقهيه، الميسره ۲، ټوک ۱۹، مخ.

۳. رک: صراحي، سيف الله، احکام مرتد از دیدگاه اسلام و حقوق بشر ۳۳۴.

۴. الانصاري، محمد علي هماغه ماخذ، ۲، ټوک ۱۲، مخ.

بحثونو له لارې هغه ته رسيدلې وي او که دنياوي هدف ته د رسيدلو لپاره يې دغه عقیده بنسکاره کړې وي په حقيقت کې له اسلامه وتلې دے او د مرتد حکم په هغو لاسو کېږي.^۱

البته که يو کس بې له بد نيتۍ او يوازې د علمي شبهاتو په نتيجه کې د دين انکار وکړي د خداي په نزد معذور دے او د آخرت په عذاب نه اخته کېږي. په دې اساس که يو کس له ناپوهۍ د دين د يوې مسلې انکار وکړي يا د يوې غير ضروري او بدپهې چارې انکار وکړي يا د خپلو خبرو په لوازماتو يعنې دا چې د ده دغه خبره د قران او د معصومينو دخبرې^۲ د تکذيب سبب کېږي نه وي خبر. داسې کس مرتد نه گڼل کېږي. روښانه خبره ده چې دوو شرطونو يعنې، «پوهې» او «د خپلې کفرې خبرې التزام» دا حکم هغه کس ته نه شاملېږي چې د خپلو ديني عقيدو په هکله په شک او ترديد اخته شوه وي نو يوازې هغه کسان مرتد شميرل کېږي چې په جدي او قطعي ډول د دين انکار وکړي.

دارتداد په بحث کې ډير ظرافتونه موجود دي چې بايد توجه ورته وشي. يو دا چې بايد پوه شو چې دا حکم د اسلام د ختمولو او کمزورې کولو د سازشونو او توطئو په وړاندې يو دفاعي تدبير دے. نه دا چې د اسلامي عقيدو د جاج او کره کتنې د مخ نيوي لپاره وي.^۳ حقيقت دا دے چې اسلام تر بل هر دينه زيات په اگاهانه ايمان او عقل او فکر کولو ټينگار لري او له رانده تقليده خلک منعې کوي او له خرافاتي او چټي عقيدو سره مبارزه کوي. په دې اساس د هغه کس لپاره چې له اسلامي معارفو سره لږه شان اشنايي هم لري دا وهم او شک نه پيدا کېږي چې گوندې اسلام د ارتداد په حکم سره غواړي د علم او ازاد فکري مخه ونيسې ځکه چې د اسلام يو لوه وياړ دا دے چې د علم او پوهې په ترلاسه کولو او تحقيق ټينگار کوي. قران کریم د ځينو اهل کتابو د د توطئې په بنسکاره کولو سره د ارتداد د حکم فلسفه او حکمت بنه په ډاگه بيان کړے دے او فرمايي:

۱. هماغه ۱۵ مخ.

۲. رک جواد املي، هماغه، ۲۲۵ گڼه ۷ مخ.

۳. رک سبحاني جعفر، هماغه ماخذ ۱۰۹ او ۱۱۷ مخونه.

وَقَالَتْ طَائِفَةٌ مِّنْ أَهْلِ الْكِتَابِ آمَنُوا بِالَّذِي أُنزِلَ عَلَيَّ الَّذِينَ آمَنُوا وَجَهَ النَّهَارِ وَكَفَرُوا
آخِرَهُ لَعَلَّهُمْ يَرْجِعُونَ^١

ڄڻو اهل ڪتابو وويل: سهار په هغه څه چې په مومنانو نازل شوې ايمان راوړئ او ماښام له اسلامه لاس واخلي؛ بنايي مسلمانان له خپل ايمان ستانه شي. دغو ڪسانو غوښتل په ايمان راوړلو او بيا ڪافر بدلو سره په خلكو ڪي د اسلام د عقايدو په هڪله شڪونه پيدا ڪړي. ارواښاد علامه طباطبائي د دغه ايت په تفسير ڪې فرمايي: هغوي په مومنانو ڪې د شڪ پيدا ڪولو او د خپل ڪار د توجيه لپاره ويل: مونږ فڪر ڪاوه چې اسلام په خپل حقانيت او سموالي دليلونه لري خو ڪله چې مسلمان شو و موليدله چې داسې نه ده او د دغه دين د باطلوالي شواهد مونږ ته ښکاره شول له همدې امله مو له اسلامه لاس واخسته.^٢

په هغو شرايطو ڪې په ځيرنې سره چې اسلام د ارتداد د ثابتولو لپاره ټاڪلې دي دا ټڪه ښه تايد يري. يعني د مرتد لپاره د سختې سزا له ټاڪلو د اسلام مقصد دا وه چې د فتنې او په اسلامي عقيدو د لوبو ڪولو مخه ونيول شي او د خداي او انسان د ډيرو لويو ارزښتونو يعني صحيح اسلامي عقيدو او ايمان ساتنه وشي. او په دې اساس په تحقيقي، نه تقليدي ايمان په ضرورت په ټينگار سره د دښمنانو د توطئو او د اسلامي عقيدو د کمزوري ڪولو لاره بنده شي.

لکه څرنگه چې اشاره وشوه، که د يو مسلمان ارتداد يوازې دهغه په باطني عقيدو پورې رانډوييږي که څه هم هغه د خپل ښه اخروي کماله پاتې کيږي خو دهغه په حق کې د مرتد سزا او نور فقهي احکام نه اجرا کيږي. خو که دغه عقیده ښکاره ڪړې شي او دغه کس خپل ارتدادي افکار ټولني ته وغځوي. نو له دې امله چې دا يو بهرنی عمل د حقوقي او فقهي پايلې هم لري په دې ښه کې که دهغې ښکاره ڪول په دې ډول وي چې په اسلامي ټولنه کې دغلطو افکارو د خپریدو سبب شي، اسلامي دولت او ټولنه د نهی عن المنکر له مخې او د گمراهوونکو عقيدو د خپریدو د مخ نیوي لپاره له هغې سره مخالفت کوي او دا ډول ازادي

١. آل عمران ٧٢ ايت.

٢. رک: طباطبائي محم حسين، الميزان في تفسير القرآن، قم ٢٥٧ مخ.

محدود وي. دا يوه بالکل منطقي او معقوله خبره ده.^۱

په دې اساس لکه څرنگه چې دولتونه او خلک د يوې خطرناکې ناروغۍ د مخنيوي لپاره مخنيوونکې او احتياطي تاييادې کوي بايد د معنوي او روحي ناروغيو د مخنيوي لپاره هم چاره وکړي ځکه چې د انسان د دې او هغې دنيا نيکمرغي په صحيح عقيدو پورې تړلې ده. نو لکه څرنگه چې يو کس د غل او يا د نشه ايزو توکو د خرڅوونکي په سزا کولو کې شک نه کوي همداراز د صحيح عقيدو د غلا کوونکي او د غلطو عقيدو د نشه ايزو توکو او هلاکوونکو او گمراهو نظريو د خپروونکي په سزا کې هم بايد شک ونه شي. په دې وجه اسلام چې تر ټولو لومړنۍ ارزښت صحيح ايمان او عقیده گڼي په ډير حساسيت سره د الهي او صحيح عقيدو د سلامتيا په فکر کې د م. له همدې امله د عقيدې ازادې او ښکاره کول او د هغې تبليغ په هغه بڼه کې صحيح گڼي چې د ټولني د وگړو د دنيا او اخرت سلامتيا ونه گواښي.

يو ځل بيا يادونه کوو چې که څه هم عقیده لرو چې د اسلام اساسات د نړۍ له حقايقو سره برابر دي او هر کس په صحيح او منطقي روډې سره په هغه کې تحقيق کول شي او که دا کار وکړي نو د اسلام په صحيح والي په ايمان راوړي خو که څوک د علمي شهبو او په وجه د دين د ضرورياتو انکار وکړي او په نتيجه کې د دين د اصل د سموالي منکر شي نو مرتد گڼل کيږي. که څه هم معذور وي او دا اخرت عذاب ونه لري.

په دې اساس په اسلامي کلتور کې د تحقيق او پوښتنې لپاره لاره خلاصه ده خو که څوک د ناسالمو او د اسلام د مخالفو افکارو تبليغ غواړي په ټولنه کې هغه ته د توطيې او ورانکارۍ اجازه نه ورکول کيږي.

د لا ډيري مطالعې لپاره لاند ينيو سرچينو ته مراجعه وکړئ:

۱. عبدالله جوادي آملی، ارتداد و آزادي، پاسداري اسلام، ۲۲ کال، ۲۲۵

شميره ۷ مخ

۱. د لا ډيرو معلوماتو لپاره مراجعه وکړئ. حقيقت، سيد صادق و مير موسوي، سيد علي، مباني حقوق بشر از دیدگاه اسلام و ديگر مکاتب، تهران، ۲۲۱ مخ

۲. سيف الله صرامي، احكام مرتد از دیدگاه اسلام و حقوق بشر، ۳۳۴ مخ.

۲. محمد تقی مصباح یزدی، نظریه حقوق اسلام، ۳۷۵ مخ.

وروسته حدیث

امام علي (ع) فرمائي: اي خدايه! مونږ تاته پناه دروږو له دې چې ستا له اوامرو ووځو، يا ستا له دينه بهر شو. يا نفساني غوښتنې پر مونږ پرله پسې يرغلونه وکړي چې ستا له خوا له راغلي هدايته وغږيو.^۱

په انسانانو کې د اختلاف علت

پوښتنه:

په انسانانو کې د اختلاف علت څه ده او کومه نظریه د منلو وړ ده؟

سریزه:

په انسانانو کې یو موجود حقیقت په هغوي کې د قومي، پرګنیزو، توکمیزو، ژبنيزو، جنسي او عقیدتي او داسې نورو اختلافاتو شتون د دغه اختلافونو اصلي سرچینه څه ده؟ ایا دا مادي دلایل لري^۱ یا د خلقت نظام داسې دے؟ که علت یې مادي عوامل وي، ولې تر اوسه په دې لړ کې چا څه کړې نه دي؟ او که علت د خلقت نظام وي نو په دغو اختلافاتو کې څه حکمت پټ دے چې بشر یې له معلومولو عاجز دے. او د انسان په ژوند کې د دغو اختلافاتو فایده څه ده؟

د دغو پوښتنو ځواب به درته په دې څپرکه کې وړاندې کړو. باید ووايو چې د پوښتنو له ظاهره داسې معلومېږي چې د پوښتنه کوونکي مقصد ظاهري اختلافونه دي هغه اختلافونه چې د قومي، ژبني یا توکمیزو شکلونو کې موجود

۱. لکه جغرافیایي اختلافات چې د اعتباري پولو د کښلو له امله پیداکېږي په داسې حال کې چې د نړۍ پنځگر یو دی او ټول انسانان د هغه مخلوق دي او خدای تعالی په قران پا په نورو کتابونو کې نه دي ویلي چې پلانکي خلک یا د پلانکي ځای خلک د ژوند کولو حق لري او نور یې نه لري خو د دغو پولو او سرحدونو جوړوونکي د خپلو کسانو لپاره د ځینو حقوقو قایل دي او نورو ته هغه حقوق نه ورکوي او د دغه پولو د ختمولو لپاره هم څه کار نه کېږي.

دي او کله کله سبب کيږي چې ځينې کسان پر ځينو نورو ځان لوړ وگڼي. په دې اساس هغه څه چې په دې لړ کې مونږ ته لاره پرانستلې شي قران کریم ته مراجعه ده.

۱. د قران له نظره د انسانانو اختلاف

تر ټولو ښکاره ایت چې د اختلافونو د پيدا کيدو علتونه بيانوي او دا کار د خداي تعالی کار گڼي دا مبارک ایت دي چې فرمايي: يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ.^۱

اي خلکو مونږ تاسو له يوه سړي او ښځې وپنځولئ او تاسو مو ډلې ډلې او قبيلې قبيلې کړئ چې يو بل وپيژنئ، دا د امتياز او لوړوي سبب نه دي (په تاسو کې په خداي تر ټول گران او نزدي کې کس هغه دے چې تر نورو زيات متقي وي. او خداي تعالی پوه او خبر دے)

د دغه ایت په تفسير کې راغلي دے چې شعوب د شعب جمع ده چې د شين په زير سره دے. او له قبيلې اعم او لومے دے (اعم من القبيله و قبائل جمع قبيله، فلا النسب ولا الشعب و القبيله موجبه لرفع الانسان و کرامته)^۲ او قبایل د قبيلې جمع ده چې په عربو کې د تمايز او لوړوي معيار ټولنيز طبقاتي نظام و. او البته، نسب، شعب او قبيله، د انسان د لوړوي او لومے والي سبب نه ده. په مفردات راغب کې راغلي دي: هغه قبيله چې له يوې لويې طايفې او واحده جدا کيږي جمع يې «شعوب» ده. دا کلمه د وادۍ په معنا هم کارول کيږي چې مطلب يې د دوو غرونو په مينځ کې فاصله او دره ده چې يوې خوا ته يې لوړ غرونه او بل لوري ته يې خواړه واره او تپت غرونه وي نو کله چې له هغې خوا چې غرونه تپت دي نظر وشي نو گمان کيږي چې يو غر دے خو خور وور، او کله چې له مقابل لوري وکتل شي نو داسې ښکاري چې دوه غرونه يو ځای شوي دي^۳

۱. حجات ۱۳ ایت

۲. سيد محمد حسيني شيرازي، تبیین القرآن، دارالعلوم بيروت لبنان، دوهم چاپ ۱۴۲۳ هرق، ۵۳۰ مخ

۳. حسين بن محمد راغب اصفهاني، المفردات في غريب القرآن، دارالعلم الدار الشامية، دمشق،

دا استعمال د خاص مقصد لپاره شوه دے چې د ایت په ذیل کې ورته اشاره شوې ده. پخوا په عربو کې دغه تقسیمونه موجود وو، او د عربو ځینې مشهور طبقات او پرگنې دا وې: شعب، قبيله، عماره، بطن، فخذ او فصيله، د عربو شعوب بیا په دې ډول وو: ربیعه و مضر، ځینو مفسرانو لیکلې دي چې شعب بیا په مختلفو قبایلو تقسیمېږي لکه له ربیعه بکر، له مضر تمیم، قبيله بیا په عمایر، عماره بیا په بطون، او بطن په افخاذا او فخذ په فضایلو تقسیمېږي.^۱

د دغه ایت د دلالت تر ټولو مشهور مورد د انسان د خلقت د پیل او د خلقت بیان دے. دا ایت په حقیقت کې د داروین په شان د ځینو مادي پالو د نظریې رد دے چې باوري و انسان په جوړښت کې د بدلون له امله هویت بدل کړے او د بیزو په شان له یوه مخلوقه یې او سني شکل ته تکامل موندلے دے. د دغه ایت له نظره انسان د بل مخلوق بشپړ شوه شکل نه دے بلکه یو مستقل نوع دے چې خدای تعالی بې له څه بیلگې د ځمکې له موادو پیدا کړے دے.^۲

هغه اختلافات چې د انسان په ذات یا د ټولنې په ظاهر کې په پام کې نیول شوي د خاصو موخو لپاره دي. د دین د مخکښانو او نظر خاوندانو په اند «په انسانانو کې د ژوند د ځانگړتیاوو په لاسته راوړلو کې د سلیقې او استعدادونو اختلاف هغه څیز دے چې طبیعي او تکویني جرړو ته ورگرځي. داسې څه نه دي چې بدلون پکې راوستل شي یا د ژوند په مختلفو درجو کې د دغه اختلاف مخه ونیول شي. تر کومه چې تاریخ نښي بشري ټولنو تر ننه چې مونږ ژوند کوو دغه اختلافونه لرلي دي»^۳ نو دغه ډول اختلافونه د انسانانو په ارزښت څه نه ورزیاتوي او د لوړاوي او ویاړ سبب نه گرځي. حال دا چې مفسرانو ویلې دي چې ایت شریف غواړي د نسبي ویاړونو جرړه وچه کړي په دې اساس د من ذکر و

بیروت لومړي چاپ ۱۴۱۲ هـ ق، ۴۵۵ مخ.

۱. سید امیر ابوالفتح حسینی جرجاني، آیات الاحکام، (الجرجاني، انتشارات نوید، تهران، لومړي چاپ، ۱۴۰۴ هـ ق، ۲ ټوک ۳۷۲ مخونه.

۲. سید محمد حسین طباطبایي، المیزان فی التفسیر القرآن، ترجمه سید محمد باقر موسوي همداني، قم د اسلامي انتشاراتو دفتر، ۵ چاپ ۱۳۷۴.

۳. هماغه ۴ ټوک ۵۳۷ مخ.

انثي) د جملې مطلب به آدم او حوا وي او ددغه ايت معنا به داسې شي چې مونږ تاسو له يوه پلار او مور په پيدا كړئ تاسو ټول له دغو دوو تنو زيات او خپاره شوي يئ كه سپين يئ او كه تور كه عرب يئ او كه عجم...^۱

يو بل مفسر ددغه ايت په لمنه كې ليكلي دي: دلته خداي تعالي انسانان په نسبونو سره له وياړ كولو منع كړي دي. عكرمه له ابن عباسه نقل كړي ده چې د خداي رسول وفرمايل: تاسو له يوه سره او بنسختي زيږول شوي يئ...، هيخ يو پر بل لور او نه لري مگر په تقوا سره... ويلى شو چې په دغه ايت كې ټولې انساني ټولنې ته خطاب دے او تر ټولو مهم اصل چې د نظم او كراري ضامن دے بيانوي. او د دروغو ارزښتونو په وړاندې د انسان اصلي ارزښتونه په گوته كوي.^۲

اوس دا پوښتنه كولې شو چې په انسانانو كې د اختلاف د لحاظ او خيال ساتلو علت څه دے؟ په ځواب كې بايد ووايو: له نيکه مرغه په خپله قران مجيد دغه پوښتنې ته ځواب وايي او د دې چارې سبب يې ښه صفا بيان كړے دے. قران مجيد فرمايي [التعارفوا] يعنې ما تاسو داسې وگرځولئ چې يو بل وپيژنئ او خپل نسب او قوم قبيله و او پلار نيكونه له يوه بله وپيژنئ. لوه مفسر علامه طبرسي په مجمع البيان كې وايي: كه داسې نه وائے معاملې او راكړې وركړې به فاسدې شوې وې او دنيا به خرابه شوې وه او د حديثونو نقلول به ممكن نه وو...^۳

نور پوهان هم له دغه ايت په همدې علت پوه شوي دي او په ډاگه يې ليكلي دي چې:

« كه فرض كړو چې خلك ټول يو شان او د يو شكل وي نو يو بل به نه پيژني د ټولنې لړۍ به وشليري او انسانيت به ختم شي نو له دغه ايت نه چې خلك يې څانگې څانگې او قبيله قبيله كړې مقصد دا دے نه دا چې په يو بل وياړ او فخر وكړي په نسبونو او په پلرونو او ميندو وياړ...^۴

۱. هماغه ۱۸ ټوك ۴۸۸ مخ.

۲. تفسير نمونه ۲۲ وك ۱۹۶ مخ.

۳. ترجمه مجمع البيان في تفسير القرآن ۲۳ ټوك ۲۲۳ مخ.

۴. ترجمه الميزان، ۱۸ ټوك ۴۸۸ مخ.

د دغو توپيرونو شتون نه يوازې مشکل نه جوړوي بلکه رښتيني ارزښتونه يې مطرح کړي دي او دروغ ارزښتونه ورځينې ليرې کوي په دې علت چې بې له شکه هر انسان د دې غوښتونکې دے چې ارزښتناک او وياړمن وي له همدې امله په خپل ټول وجود او طاقت سره هڅه کوي چې ارزښت او مقام لاسته راوړي خو د ارزښت د معيار پيژندل د کلتورونو له تفاوت سره بشپړ توپير لري او کله کله داسې کيږي چې دروغجن ارزښتونه د درښتنيو ارزښتونو ځای نيسي.^۱

۲. د انساني اختلافاتو نور عوامل

ځينې کسان هڅه کوي ثابته کړي چې د انسانانو د اختلافاتو اصلي علتونه جنيتک د وراثت، ژواک چاپيريال او داسې نور مسايل دي. د میکروولوجي په څانگه کې لومړي کس چې دا نظريه يې وړاندې کړه فرانسوي ډاکټر سزار لومبرزو و. هغه د انسان په کوپړۍ ډيرې څيړنې وکړې او د مجرمو کسانو د کوپړيو له څيړنې يې د خپل نظريې بنسټ کيښوده هغه دا نظريه وړاندې کړه چې ځينې کسان فطرتاً مجرمان وي او وې ويل چې انسان جرم او جنايت په ميراث وړي. نو مجرمان هغه کسان دي چې په اتاويزم اخته کيږي او قهقرايي يا شاته تگ پيلوي. هغه باوري و چې دغه ژن له پيشو انسان ته منتقل شوي دے. اول يې دا خبره کلي وکړه او بيا د تجزيې قابل شو. زمونږ ټول جسمي صفتونه له دغو ژنونو متاثره دي لکه ونه، مخ، پوزه او داسې نور او دا نظر منل شوے هم و خو خبره دا ده چې ايا زمونږ اکتسابي او اخلاقي څانگې تياوې جنيتک ۲ جرړه او سرچينه لرلے شي؟ تر اوسه دا خبره چانه ده کړې او يوازې د اوريدلو په حد کې ده.

ځکه چې د دغه نظريې د منلو لازمه دا ده چې د انسان اختيار تر پوښتنې لاندې راشي که د ژن يا وراثت عامل د جرمونو يا د انسانانو په کړنو کې د اختلافونو سبب شي نو بيا به د انسان د اختيار د مسئلې څه کيږي؟ که انسان د کوم خاص ژن له امله جرم کوي يا اخلاقي بدۍ کوي نو بيا يې محاکمه او ورته

۱. تفسير نمونه ۲۲ ټوک ۱۹۸ مخ
۲. ژان بنايي، جرم شناسي ترجمه رضا علمي.

سزا ورکول منطقي توجیه نه لري ځکه چې انسان مجبور دے او مجبوره انسان معذرو دے. نو دا دومره محکمې او قضايي ادارې بيا د څه لپاره دي؟ په دي اساس د ژن بيا وراثت عامل د انسانانو د اختلافاتو اصلي دليل نه دے او د لومړزو نظريه نن سبا يوه متروکه نظريه ده.^۱ له بلې خوا آب وهوا او ژواک چاپيريال د انسان په خلقیاتو اغيزه لري. د انسان ښه ظاهر په ښې آب وهوا کې د اوسيدو له امله د ښه خواړه او صفايي او روغتيا هم په دي چاره کې دخيل دي او د انسان روحيات تاند او پياوړې کوي. لکه څرنگه چې له خپلو خپلوانو سره نژدې روحي ارتباطات هم د انسان د کړو په ښه کولو کې رول لري. خو دا ټول په انسان کې هغه اختلافونه چې مونږ پرې بحث کوو نه پيدا کوي او نه شو ويله چې ژواک چاپيريال سبب کيږي چې انسانان له يو بل سره ژور او اوږده اختلافونه ولري.

پايله:

که څه هم په انساني ټولنو کې موجود اختلافات يوه طبيعي چاره ده خو دا تفاوتونه د طبيعي عواملو په وجه نه دي د انسانانو د اختلافونو او فرقونو اصلي لاملونه اعتقادي، علمي او د مختلفو گټو او سليقو ټکر دے خو په دوي کې هېڅ يو اختلاف موجه دليل نه لري نو په دي برخه کې صحيح خبره نه شو موندلے. خو هغه څه چې لومړې خداي په قران کې راوړي دي يوه ډيره منطقي او دمنلو وړ خبره ده.

نو خداي تعالی د دغه ظاهري اختلافونو پيدا کوونکے او اصلي علت دے. د ځينو خاصو انگيزو او محرکاتو لپاره د دغو اختلافاتو شتون ضروري و هغه محرکات چې په قران کې ورته اشاره شوې ده؛ يعنې حقيقي هدف دا دے چې انسانان له يو بله وپيژندل شي چې انساني اړيکي په منظم ډول ترسره شي او د ژوند په چارو کې کومه ستونزه پيدا نه شي ځکه چې د انسان جوړښت او خلقت په دي ډول دے چې وجودي استقلال نه لري او په ټولو چارو کې انسانان يو بل ته

۱. مهدي کي نيا، روان شناسي جنایي، انتشارات رشد، تهران، پينځم چاپ ۱۳۸۳ لومړي ټوک ۴۷

محتاج دي که مونږ يو بل ته د انسان اړتياوې د هغه له مطلقې يونرنگۍ سره يو ځای په نظر کې ونيسو نو ډيرو لويو ستونزو ته به متوجې شو چې حتی د انسان د ژوند په نظام کې د گډوډۍ سبب کيږي. له دغو ستونزو سره د نه مخامخيدو لپاره په انساني ټولنو کې دغه ډول مصلحت په نظر کې نيول شوي دي چې د انسانانو اړيکې اسانه شي

د لاديري مطالعې لپاره مراجعه وکړئ:

۱. سيد محمد حسيني شيرازي، تبیین القرآن، دارالعلوم بيروت لبنان، دوهم چاپ ۱۴۲۳ هـ ق،

۲. سيد اميرالفتوح حسيني جرجاني، آيات الاحکام (الجرجاني) هـ ق، انتشارات نوید، تهران، لومړي چاپ، ۱۴۰۴ دوهم ټوک.

۳. سيد محمد حسين طباطبائي، سيد محمد باقر، ترجمه موسوي همداني، الميزان في التفسير القرآن، دفتر انتشارات اسلامي قم، پينځم چاپ، ۱۳۷۴، دوهم ټوک.

۴. مترجمان، ترجمه مجمع البيان في تفسير القرآن، انتشارات فراهاني، تهران لومړي چاپ، ۱۳۲۰، هلمريز کال ۲۳ ټوک.

۵. ناصر مکارم شيرازي تفسير نمونه، دارالکتب الاسلاميه تهران، لومړي چاپ، ۱۳۷۴ کال ۲۲ ټوک.

۶. مهدي کي نيا، روان شناسي جنایي، انتشارات رشد، تهران، پينځم ټوک، ۱۳۸۴ کال ۱ ټوک.

وروسته حديث:

امام علي عليه السلام فرمايي: په خلکو کې د تفاوتونو او فرقونو علت د هغوي د برخليک ډول ډول والی دی، ځکه چې انسانان په پيل کې د تروې، خوږې، سختې او نرمې خټې ترکيب و، نو بيا د خټې د نژدې والي په اندازه يو بل ته نژدې او د خټې د ليرې والي په اندازه له يوه بله ليرې دي. يو بنسکله او کم عقله، بل لوړ قده خو کم همته، يو بدرنگ خونیک او بل لنډه، ښه فکري دی، يو د پاکې خټې خاوند خو بد اخلاقه دی او بل د ښه زړه خاوند دی خو عقل يې

گلد وچ دے او بل ہم سترگور او د خبر زره وینا وال دے.۱

د انسان په راتلونکي د خدای علم او د اختیار مسئله

پوښتنه:

ایا زمونږ په راتلونکي او مستقبل د خدای د علم معنا دا ده چې مونږ خپل اختیار نه لرو او زمونږ برخلیک له هماغه اوله لیکل شوی دے؟

سپږنه:

دا پوښتنه د جبر او اختیار د بحثونو له ټولگي څخه ده. مسلمانو متکلمانو د جبر شبهي ته د خواب په ترڅ کې دې شبهي ته هم خواب ویلې دے. هغه څه چې د دغه شبهي د مطرح کیدو سبب کیږي ځینې قراني آیتونه او روایتونه دي چې په هغوي کې خدای تعالی داسې خالق معرفي شوی چې د انسان له هر څه، تیر، حال راتلونکي او او دا نسان له ډیرو وړو وړو حالاتو او جزیاتو خبر دے. دا خبریدل او علم هم ازلي دے په دې معنا چې تر دې ډیر مخکې چې حتی د زمان او وخت مفهوم پیدا شي او نړۍ جوړه شي دا علم موجود و. له هغو ډیرو آیتونو چې په دې معنا دلالت کوي لاندینیو آیتونو ته اشاره کولې شو:

۱. جَعَلَ اللَّهُ الْكَعْبَةَ الْيَتَابَ الْحَرَامَ قِيَامًا لِلنَّاسِ وَالشَّهْرَ الْحَرَامَ وَالْهَدْيَ وَالْقَلَائِدَ ذَلِكَ لِنَعْلَمُوا أَنَّ اللَّهَ يَعْلَمُ مَا فِي السَّمَاوَاتِ وَمَا فِي الْأَرْضِ وَأَنَّ اللَّهَ يَكُلُّ شَيْءٍ عَالِمٌ
«خدای تعالی له هغه څه چې په اسمانونو کې دي او هغه څه چې په ځمکه کې

دي خبر دے او خدای په هر څه پوه دے»

۲. وَهُوَ اللَّهُ فِي السَّمَاوَاتِ وَفِي الْأَرْضِ يَعْلَمُ سِرُّكُمْ وَجَهْرَكُمْ وَيَعْلَمُ مَا تَكْسِبُونَ^۱
 «هغه په آسمانونو او ځمکه کې خدای دے ستاسو له ښکاره و او پتو خبر
 دے او په دې هم خبر دے چې څه کار کوی»

۳. أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ^۲
 «ایا هغه ذات چې مخلوق یې پیدا کړے دے د خپل مخلوق له برخلیکه خبر
 نه دے. په داسې حال کې چې لطیف او پوه دے»

له بل پلوه اسلام انسان داسې مخلوق پیدا کړے دے چې په خپله انتخاب
 کولې شي او خپله اراده او اختیار لري او خپل برخلیک باید په خپله وټاکي هغه ا
 يتونه چې د انسان د اختیار ښودنه کوي ځینې یې دا دي:

۱. إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا^۳
 «مونږ انسان ته لاره وښودله اوس دهغه خپل کار دے چې د خدای د شکر
 لاره خپلوي او که د کفران»

۲. وَهَدَيْنَاهُ النَّجْدَيْنِ^۴
 «مونږ انسان ته دوه لارې وښودلې د نیکمرغۍ او بدمرغۍ لاره»
 اصولا که یو کس ته اختیار ورنه کړے شي په هغه تکلیف او ذمه واري اچول

بې معنا دے دا چې اسلام مونږ ته یو لږ فرایض را کړې دي د دې ښودنه کوي چې
 خدای انسان د اختیار او ارادې خاوند گڼي. ځکه چې که داسې نه وه نو بیا خو له
 انسانه د یو کار غوښتل او دغه عمل بې فایده کېږي او خدای تعالی چې ځان
 حکیم گڼلے دے حکیم کس بې فایده او لغوه کار نه کوي.

که دا دوه مطلبه د یوه بل په څنګ کې کیږدو ظاهرا تناقض او ټکر پکې
 ښکاري چې مونږ یې د یوې داسې قضیې په شکل چې دوه اړخونه لري بیانولے
 شو: که لومړے خبره صحیح وي یعنې خدای تعالی له هر څه خبر وي او حتی د

۱. انعام دریم ایت.

۲. ملک ۱۴ ایت.

۳. انسان دریم ایت.

۴. بلد ۱۰ ایت.

انسانانو له برخليکه هم له ازله خبر وي نو بايد دوهمه خبره غلطه وي يعنې دا چې انسان د خپل راتلونکې جوړوونکې او مختار نه دے. خو که دا دوهمه خبره صحيح وي نو بيا به لومړې خبره غلطه وي. ځکه چې که خدای له هر څه خبر وي نو قطعاً په دې به هم خبر وي چې مونږ به په راتلونکې کې څه عملونه کوو او زمونږ انجام به دوزخ وي که جنت، که دا قضيه سمه وي معنا يې دا ده چې په ژوند کې زما هڅې او کوشش يې فايدي دے ځکه چې له هماغه ورځې معلومه ده چې زه به څه کوم او زه د دغه تقدير د بدلولو وس نه لرم ځکه چې که خپل تقدير بدل کړم شم نو د خدای علم به تر پوښتنې او شک لاندې شاري او مونږ خو د خدای علم نه شو بدلولى. عمر خيام دغه مطلب ته په يو شعر کې اشاره کړې ده:

من مي خورم و هر که چو من اهل بود مي خوردن من به نزد او سهل بود.

مي خوردن من حق از ازل مي دانست گر مي نخورم علم خدا جهل بود

د دې بيان منطقي نتيجه جبر دے او په خپله د جبر مفهوم هغه څه دے چې د اسلام په مکتب کې رد گڼل شو دے.

ځواب:

په دغه ژورې فلسفي پوښتنې^۱ د لاسيات پوهيدو لپاره لازمه ده چې يوه سريزه وړاندې کړو:

د جبر او اختيار د مسئلې په هکله مختلف نظرونه

د اسلامي کلام په تاريخ کې دا پوښتنه د جبر او اختيار يا د قضا او قدر د مشهورې پوښتنې يوه برخه ده. د دې پوښتنې په وړاندې ځينو کلامي مکتبونو لکه اشاعره د تفريط لاره خپله کړې ده او ورته تسليم شوې دي. او د انسان دا اختيار انکار يې کړې دے او ځينو نورو بيا لکه معتزله و، د تفريط لاره خپله کړې ده او د دې لپاره چې د انسان اختيار ثابت کړي د انسان په کارونو کې يې د الهي قضا او قدر انکار کړې دے. ځينو نورو بيا لکه د اشاعره متکلمانو، بيا د مينځ لاره غوره کړې ده چې د کسب په نظريې مشهوره ده خو شيعه مکتب د اهل

۱. مرتضي مطهری، مجموعه آثار ۱، توک ۳۲۷ مخ.

بيٽو د علم په رڼا کې د الامر بين الامرین نظريه وړاندې کړې ده يعنې نه پوره جبر او نه پوره اختيار بلکه يوه متوسطه او مینځ لاره چې سمه لاره هم ده. که دا مسئله حل کړو نو زموږ دا پوښتنه هم خپل په خپله حل کېږي او د خبرې خپریدو ته اړتيا نېشته.^۱

دې پوښتنې ته د ځواب لپاره دوه اصلي لارې وړاندې شوې دي چې په لنډه توگه يې بيانوو:

لومړۍ حل لاره: د علت او معلول له نظام سره د خداي تعلق

دا حل لاره د شهيد مطهري په شان ځينو نورو فلسفيانو وړاندې کړې ده او د روښانيدو لپاره يوې سريزې ته اړتيا لري:

الف: فيلسوفان په دې باور دي چې د عليت اصل يو داسې اصل دے چې په هرې نړۍ کې وو که په دې دنيا کې او که په اخرت کې، که په مادي عالم کې او که په مجرداتو کې. او په هر حالت کې چې وو له دغه علمه بهر عمل نه شو کولای. او هر کار بايد يو سبب ولري.

ب: د عليت اصل يو طولي اصل دے په دې معنا چې معلول د وجودي مرتبې له نظره تر علتته وروسته دے.

ج: خداي تعالی يا د فلسفې د اصطلاح مطابق واجب الوجود د دغه لړۍ په سر کې دے او ټول علتونه په اخره کې د خداي حق ته رسېږي.

خداي تعالی ټاکلې ده چې انسان يو مختار او اختيار لرونکې مخلوق وي يعنې علم ولري اراده ولري، او هغه ته مختلف انتخابونه مخې ته شي او هغه د خپل عقل او علم په اساس دغه انتخابونه وچاوي او کوم يې چې په گټه وي هغه وکړي او څه يې چې په تاوان وي هغه پرېږدي.

دغه سريزې ته په پام سره دغه پوښتنې ته د فلسفيانو ځواب په دې ډول دے چې خداي تعالی يوازې په ځان او په خپل کار علم لري د هغه د علم مطلب دے د

۱. رک، شيخ الصدوق التوحيد، باب الجبر و التفويض علي رباني گلبايگاني، الکلام المقارن، پينځم څپرکي، هري اوستريس و السنين، فلسفه علم کلام، ترجمه احمد آرام، د جبر او اختيار بحث.

علیت او معلولیت نظام؛ هغه نظام چې د انسان په هکله یې تقاضا دا ده چې د هغه کارونه په خپل اختیار او انتخاب سره وشي. په دې اساس خدای تعالی د انسان په کړو او ټاکنو نیغ په نیغه علم نه لري بلکه په هغه نظام علم لري چې پیدا کړی یې دے. هغه نظام چې یو جوړوونکے جز یې د انسان اختیار دے. له دې امله انسان په خپله د خپل برخلیک جوړوونکے دے. او خدای هم د انسان په برخلیک همداسې علم لري چې هغه په خپل اختیار خپل راتلونکے جوړ کړي. او هیڅ داسې برخلیک چې له مخکې ټاکل شوی وي او خدای ته پرې علم وي موجود نه دے؛ ځکه چې د خدای علم په معدومو څیزونو نه وي. او کوم کارونه چې انسان یې د خپل راتلونکي لپاره انتخابوي په ازل کې معدوم دي؛ ځکه چې د علت وروستے جز یې چې د انسان انتخاب دے معدوم دے.

شهید مطهری د دغه نظریې په وضاحت کې فرمایي:

په بله ژبه د خدای ازلي علم په نظام علم دے؛ یعنی له خاصو علتونو د معلولاتو په صادريدو علم. په عيني خارجي نظام کې علتونه او فاعلونه له يو بل سره فرق کوي. ځيني طبيعي دي او ځيني شعوري. ځيني مختار او ځيني مجبور، په علمي نظام کې هم خبره داسې ده. یعنی هر فاعل لکه څرنگه چې په عيني عالم کې دے په علمي عالم او نړۍ کې هم دے. بلکه بايد ووايو لکه څرنگه چې په علمي عالم کې دے په عيني عالم کې دے. هغه څه چې د خدای د علم اقتضا ده دا ده چې د مختار فاعل فعل له مختار فاعله او د مجبور فاعل فعل له مجبور فاعله ترسره شي نه دا چې د خدای د علم تقاضا وي چې يو مختار فاعل مجبور شي او يا مجبور فاعل مختار شي. نو هغه ازلي علم چې د انسانانو په اعمالو او کړو موجود دے په دې معنادے چې خدای له ازله پوهیږي چې څوک به په خپل اختیار او ازادۍ سره اطاعت کوي يا گناه او سرکښي، دا د هغو کسانو د خبرې مطلب دے چې ويلې یې دي «انسان يو بالاجبار مختار دے» نو ازلي علم د هغه د هغه ازادۍ او اختیار په ختمولو کې دخالت نه لري چې په علمي او عيني نظام کې

ورته مقرر شوے دے چي هغه به ازاد او مختار وي.^۱

په دغه استدلال نيوكه

خو دا ځواب په پوره توگه د دغه پوښتنې ابهام نه شے ليري كولے ځكه چې په نهايت كې دې ځاي ته رسيږي چې د خداي تعالی علم دانسان د افعالو په جزئياتو نه دے بلکه په نظام دے او دا نظام د انسان په معامله كې په دې ډول دے چې انسان دخپلو كارونو جزئيات په خپله ټاكي د دے بيان مطلب دا كيږي چې مونږ دخداے علم محدود كړو علامه مجلسي د حكماوو د بيان له دغه لازمي خبر و او له همدې امله فرمايي چې:

«پوه شه چې دا زمونږ د مذهب له ضرورياتو او بديهياتو دے چې خداي تعالی ادا او ازلا له ټولو څيزونو خبر دے كه هغه جزئيات وي كه كليات بي له دې چې په علم كې يي كوم بدلون راشي او له دې مسئلي سره ټولو فلسفيانو مخالفت كړے دے نو ځكه يې په جزئياتو دخداي علم نفي كړے دے^۲ له همدې امله بايد دوهم ځواب وركړل شي.

دوهمه حل لاره

د ذات په مقام او د فعل په مقام كې د علم تفكيك (جدا والے) ځينو فيلسوفانو او عارفانو ويلې دي چې خداي تعالی دوه ډوله علم لري. يو د ذات په مقام كې علم دے او بل د فعل په مقام كې. د ذات په مقام كې دهغه علم ايجابي علم دے خو د فعل په مقام كې دهغه علم تبعي دے. تصور وكړئ چې خداي تعالی مخكې له دې چې مخلوق او كائنات وپنځوي ديو انجنير په توگه (لكه څرنگه چې په روايتونو كې راغلې دي)^۳ د نړۍ كلي نقشه يې په خپل ازلي او

۱. شهيد مطهري، مجموعه اثار، ۲ ټوك ۴۳۵ مخ (همدا نظريه بناغلي ايت الله جعفر سبحاني هم منلي ده. رك، جعفر سبحاني، فرهنگ عقائد و مذاهب اسلامي ۱ ټوك ۲۲۳ مخ جعفر سبحاني، الالهيات علي هدي الكتاب و السنة ۱ ټوك ۱۱۳ مخ).

۲. علامه باقر مجلسي بحار الانوار ۴ ټوك ۸۷ مخ.

۳. مثلاً د نوح البلاغي په ۱۹۱ خطبې كې حضرت علي فرمايية «متبدع الخلق بعلمه»، يعنې مخلوق يې دخپل علم په اساس وپنځاوه، يا په يو بل رواي كې له امام صادق عليه السلام راغلي دي چې «د

ابدي علم کي لڙه. دا علم هماغه په احسن نظام علم دے. يعني هغه ته له ازله معلومه وه چې د نړۍ د خلقت لپاره په مختلفو انتخابونو کي دا ډول خلقت تر ټولو غوره دے او تر ټولو بڼه کمال به ولري. د خداي دا علم ايجابي دي؛ يعني د دې په اساس مخلوق وپنځول شو. د موجودو مخلوقاتو ټولي ځانگړنې او خصوصيات د خداي په علم کي ټاکل شوي او معلوم دي او همدا ځانگړنې دي چې په گوته کوي چې کوم څيز د کوم کار لپاره پيدا کړي شي. په دې مينځ کي همدا علم دے چې ټاکي چې انسان بايد يو مختار مخلوق وي چې په خپل عقل ارادي او خبرتيا سره حرکت وکړي او خپل راتلونکي جوړ کړي.

له دې امله چې په هر څيز علم حاصلول د هغو په لوازماتو هم د علم حاصليدل دے خداي تعاليٰ به ازل کي د خپلو مخلوقاتو په ټولو آثارو او لوازماتو چي لايي نه دي پيدا کړي هم علم لري، خو د فعل په مقام کي نه د ذات په مقام کي؛ ځکه چې د خداي فعل هم ازلي دے (نو هغه د فعل په مقام کي خبر دے چې پلانکي انسان به په خپل اختيار او اراده پلانکي کار کوي او خپل برخليک به په دغه ډول ټاکي. خو دا علم که څه هم تبلي دے او ماهيت ته له نظره په وروسته مرحلې کي پروت دے او يا د عارفانو په وينا په عين څيزونو مقرر دے نو هيڅکله انفعالي نه دے په دې ډول چې مثلاً تر څو هغه کار ونه شي او معلوم نه شي خداي پرې نه وي خبر. ۱ په دې اساس خداي تعاليٰ زمونږ د کارونو په ټولو جزئياتو علم لري او له همدې امله حتی په جنت او دوزخ کي د انسانانو له انجامه خبر دے خو دا علم جبر له ځان سره نه لري ځکه چې د انسان خصوصياتو ته په نظر سره هغه ذات ته معلوم دے.

تاسو تصور وکړئ چې که مثلاً د يو انسان جنتيکي نقشه په کامل ډول او بې

خداي علم تل او دهغه علم د هغه عين ذات دي هغه و په داسي حال کي چې هيڅ معلوم علم نه، اوريدل دهغه عين ذات دي په داسي حال کي چې هيڅ مسموع او اوريدل کيدونکي څيز موجود نه او کله چې څيزونه خلق شول او معلوم شول د خداي علم په دغو معلوماتو تعلق وموند. اصول کافي ټوک ١٠٧ مخ، ح ١.

١. د ذاتي، فعلي، انفعالي او تبلي علم په مينځ کي په فرق د پوهيدلو لپاره مراجعه وکړئ: سيد کمال حيدري، التوحيد ١ ټوک ٢١٤ مخ.

له کمي او زياتي ساينس پوهانو او ډاکټرانو ته ورکړل شي او هغوي د يوه انسان د جنونو په مطالعې سره له هماغه اوله ووايي چې دا ماشوم يا انسان به په راتلونکي کې د ژوند، نفسياتو او حتی فکر له اړخه څه خصوصيات لري. نو په دغو خصوصياتو د ډاکټرانو او پوهانو علم د دغه خصوصياتو په وجود کې څه دخالت نه لري. اوس که له دغو يو خصوصيت دا وي چې دا کس به په خپله اراده په پلانکي وخت کې پلانکي کار کوي دا علم د دې سبب نه کيږي چې له انسانه اراده او اختيار واخستل شي. همدا خبره د انسان د افعالو او کارونو په جزئياتو دخداي په علم هم صادقه راځي. خداي تعالیٰ زمونږ د کارونو په ټولو جزئياتو خبر دے او په حقيقت کې په يوه ډول صحيح هم ده چې زمونږ برخليک له اوله خداي ته معلوم وي او مونږ به اخر هماغه انجام ته رسېږو. خو کومه لاره چې مونږ وهو زمونږ په خپل اختيار ده. مونږ د دغه لارې په وهلو کې له خپل اختيار او ارادې کار اخلو او ددغه برخليک د بدلولو لپاره هيڅ کار نه کوو. نه دا چې مونږ ته د دې کار امکانات نه دي راکړل شوي. د دې خبرې تر ټولو بنسټه دليل ضمير او وجدان ته مراجعه کول دي. که مونږ په يو داسې دوه لاره کې گير شو چې يو طرف ته د گناه کول او بل طرف ته يې پريښودل وي نو خپل ضمير ته مراجعه کوو او دغلته وينو چې مونږ د دغه گناه نه کولو طاقت هم لرو. خو خداي ته له ازله معلومه ده چې بلاخره مونږ به د دغه گناه کول يا نه کول انتخابوو. له همدې امله خداي تعالیٰ زمونږ پر برخليک له ازله خبر دے بې له دې چې له مونږ اختيار واخستل شي.

د لاديرې خيږنې لپاره وگورئ:

۱. مرتضي مطهري، مجموعه آثار، ۱ ټوک ۳۲۸ مخ.
 ۲. جعفر سبحاني، فرهنگ عقايد و مذاهب اسلامي، ۱ ټوک ۲۲۳ مخ.
- وروسته حديث:

امام باقر عليه السلام فرمايي: خداي تعالیٰ په هغه څه چې خلق کوي يې هميشه خبر و، نو د څيزونو او مخلوقاتو له پيدا کيدو مخکې پر هغو د خداي

علم هماغه شان دے لکه خرننگه چي پري له پيدا کيدو روسته علم لري. ۱

له قضا او قدر او برخليک (تقدير) سره د انسان رابطه

پوښتنه:

د انسان آزادي څرنگه د هغه له قضا او قدر يا د برخليک له مسلي سره سمون خوري؟ او که تقدير ليکل شو ۷ وي نو د انسان د آزادي مطلب څه د ۷؟

ځواب:

يوه مسله چې د انسان پام يې ځانته اړولې او په په الهي دينونو منجمله اسلام کې د خداي پيژندنې په زمينه کې مطرح ده او فلسفيانو او متکلمانو د الهياتو په بحث کې هغه څيرلې دا ده چې ايا د نړۍ نظام او چارې د يو مخکې جوړ شوي پروگرام په اساس جوړې شوې چې نه بدلېدونکې دي او يو پټ په عين حال کې بې نهايت او ځواکمن قدرت چې برخليک يا تقدير او قضا و قدر ورته وايي د نړۍ په ټولو چارو واکمني کوي او هغه څه چې په حال او راتلونکې کې کيږي پخوا ټاکل شوي او قطعي شوي دي منجمله دا چې انسان به کله دنيا ته راځي او کله به ځي او کوم کارونه چې کوي د هغو په کولو مجبوره د ۷؟ ايا واقعا دا خبره شته؟ او يا د نړۍ کارونه منجمله د انسان کردار مخکې له مخکې او په مخکيني پروگرام سره ترسره کيږي.

په انسان او نړۍ کې هيڅ ډول زور او جبر واکمن نه د ۷ او نسان پوره پوره ازاد د ۷ او په خپل تقدير او چارو پوره واک لري. دريم فرض هم شته د ۷ او هغه دا چې قضا او قدر په ډير قدرت سره په درسته نړۍ او دهغې په پيښو واکمن د ۷

خو په عين حال کې دا نه بدلېدونکې نفوذ د انسان ازادۍ ته هيڅ تاوان نه رسوي له دې همدې ځايه ده چې:

۱. ځينو کسانو د انسان په اختياره کارونو کې د خدا د قضا و قدر عنصر منله د خو د انسان حقيقي اختيار يې نفي کړه د.

۲. ځينو کسانو ويلې دي چې د قضا و قدر دايره يوازې د انسان په غير اختياري چارو پورې محدوده ده او د انسان اختياري کارونه د قضا او قدر له دايرې بهر دي.

۳. دريمه ډله بيا راغلې ده او هڅه يې کړې چې د انسان په اختياري افعالو کې قضا او قدر ثابت کړي خو په عين حال کې د انسان اختيار او انتخاب هم ثابت کړي او ووايي چې انسان د خپل برخليک د ټاکلو اختيار لري.

۱. د قضا او قدر د مسلې اهميت

د قضا او قدر او جبر او اختيار مسله هم يوه کلامي او فلسفي مسله ده هم علمي او ټولنيزه او هم د هغو بحثونو په ليکه کې راځي چې مخالفانو ورته بدې ويلې دي. له دې امله ددې بحث څيرل ډير ضروري دي او بايد روښانه شي چې صحيح نظريه چې د ايتونو او روايتونو او د عقل له نظره سمه ده روښانه شي.

الف) په مسلمانانو کې د قضا او قدر د مسلې د اهميت مخينه

تاريخ وايي چې کلاسيک بحثونه د لومړۍ هجري پيړۍ له لومړۍ نيمې پيل شول. داسې ښکاري چې په کلامي بحثونو کې تر ټولو زړه مسله د انسان د جبر او اختيار مسله ده. په دې اساس د اسلام د لومړيو وختونو په مسلمانانو کې د دې مسلې مطرحيدل يوه طبيعي چاره ده؛ ځکه چې دا مسله د انسان له برخليک سره اړه لري. نو هر کس غواړي چې دا مسله وڅيري.^۱

ښايي داسې کوم انسان ونه موندل شي چې لږ شان علمي او فلسفي فکر

۱. جعفر سبحاني، القضاء والقدر في العلم والفلسفة الاسلامية، مترجم محمد هادي اليوسفي، ۲۶

ولري خو دا مسله ورته مطرح نه شي او داسې ټولنه نه پيدا كېږي چې د فكر يوې مرحلې ته داخل شوې وي او دا مسله ورته نه وي پيدا شوې. اسلامي ټولنه هم له دغه كلي قانونه مستثني نه ده. په قران او د پيغمبر په ويناوو كې د برخليک او قضا و قدر په هكله پرله پسې او په بنسكاره ډول مطرح شوې ده ډير داسې روايتونه او ايتونه شته چې د انسان د ازادۍ او اختيار خبره پكې راغلې ده. خو كوم نه جبرانيدونكې تاوان چې ځينو فلسفي مکتبونو د قضا او قدر او دانسان د برخليک مسلې ته رسولې دې ډير د پام وړ دې. ځينو لويديځو ليكوالانو چې له دينه په تيره بيا له اسلامه نه دي خبر ويلې دي چې دينونو د قضا او قدر مسله د خپل اساسي پروگرام برخه گرځولې ده په دې اساس دينونه انسانان له هر ډول كوشش او فعاليتنه منع كوي او د وگړيو او ټولنو د پېښو نيکې او بدې پېښې يې د قضا او قدر يعنې تقدير په غاړه اچولې دي. له دې امله دينونه په ځان د دې چې د انسانانو د تحرک او خوځندوالي سبب شي د جمود او رکود سبب يې گڼلې دې. ختيځوال هم په دې معامله كې له خپلو لويديځوالو وروڼو شاته نه دي پاتې او همدا پوچ تصور او گمان يې په مغزو كې پاللې چې دينونه حتی د اسلام دين چې د بشريت تر ټولو نوې دين دې په قضا او قدر عقیده لري او د وگړي او ټولني د اصلاح په لاره كې د فعاليت مخه نيسي.

د دې عقيدې علت په دې كې دې چې لويديځوال له اسماني دينونو په تيره بيا د اسلام له متين دينه سمه اطلاع نه لري په داسې حال كې چې په ختيځوالو كې د دې خبرې علت پر بې خبرۍ سربيره د هغوي په ټولنو خورې بې وزلۍ او بدبختۍ ته هم ورگرځي. دا خبره له تاريخي اړخه تقريبا ثابت شوي ده چې هغه قامونه چې نه دي توانيدلې يا يې نه دي غوښتې چې خپلو مادي او معنوي ارمانونو او ايډيالونو ته ورسېږي خپل ځان ته د قضا او قدر تقدير برخليک چانس قسمت او داسې نورو څيزونو سره دلاسه وركوي همدا خبره رسول الله مبارک (ص) داسې فرمايلې ده:

"سيكون في آخر هذا الامة قوم يعملون بالمعاصي ثم يقولون هي من الله قضاء و قدر فإذا لقيتموها فأعلموهم اني بريء منهم".

په دې امت به داسې وخت راشي چې گناهانې او تباهي به کوي او د دغه تباهي او خوږتيا د توجيه لپاره به وايي چې دا خود خدای تقدیر او خوښه داسې وه. که داسې کسان مو وليدل هغوي ته ووايي چې زه له هغوي بيزاره يم.^۱

نو هغه څه چې له تاريخي روايتونو او ايتونو استفاده کيږي دا دي چې د قضا او قدر بحث هماغه د اسلام په لومړيو وختونو کې هم مطرح و. په دې اساس ضرورت نيشته چې مونږ د دې مسئلې لپاره نور دلايل او سرچينه ولټوو. که څه هم يو شمير مستشرقانو د دې لپاره چې د اسلامي معارفو اصل نفې کړي هڅه کړې په هر ډول چې وي د هغو ټولو علومو لپاره چې په مسلمانانو کې موجود دي له اسلامي نړۍ بهر جرړه ولټوي. په تيره بيا په مسيحيت کې ورته جرړه ولټوي.

ب) قضا او قدر په لغت کې

۱. د قضا مطلب د فيصله ورکول، که هغه فعلي وي او که قولې، که خدای ته يې نسبت ورکړل شے او که غير خدا ته. د قدر معنا ده اندازه کول، يعنې يو څيز په اندازې او مقدار سره او په هغه مخصوص ډول چې د خدای حکمت يې اقتضا کوي وټاکي.^۲

۲. د قضا معنا ده حکم کول او فيصله کول. قاضي ته له دې امله قاضي وايي چې دخلکو په شخړو کې فيصلې کوي او دهغوي کار فيصله کوي. د قدر معنا ده اندازه کول او ټاکل او وړل.^۳

ج) قضا په اصطلاح کې

«قضا د نړۍ او هستۍ قانونمښدل دي چې د خدای په قدرت پيدا شوي دي او دا قضا د انسان له اختياري کارونو سره هېڅ اړه نه لري که څه هم نيتجې يې په يوې غږمله ټولگې کې انعکاس مومي»

۱. علي بياضي، صراي المستقيم كتابخانه حيدرپه، نجف ۱۳۸۷ لومړي ټوک ۲۲ مخ
 ۲. راغب اصفهائي المفردات في غريب القرآن كتاب فروشي مرتضوي، ۱۳۶۲ دوهم چاپ ۲۲۳ او ۳۰۶ مخونه

۳. مرتضي مطهري، مجموعه آثار، انتشارات ديارلسم چاپ، ۱۳۸۵ صدار، ۱ ټوک ۲۸۱ مخ.

د قدر مطلب د د هسټۍ او کائناتو قانونمن اړخ. په دې^۱ اساس له قدر سره د قضا نسبت داسې د لکه د کار او نتيجې نسبت چې وي؛ يعنې د خداي فعل قضا و د کائناتو او هسټۍ د جريان شکل قدر د د ځکه چې قضا د خداي خالقیت د د، يعنې د خداي قضا دې ته اشاره ده چې خداي تعالی د يوې قانونمنې او منظمې نړۍ او کائناتو پيدا کونکې د د او قدر دهغه د خالقیت نتیجه ده. چې په ټولو مخلوقاتو او موجوداتو پلې شوې ده. او همدا د دغه ایت معنا ده چې فرمايي: [و کل شئ عنده] يعنې هر يو څېې د هغه په نزد په انداز او مقدار سره د د: **اللَّهُ يَعْلَمُ مَا تَحْمِلُ كُلُّ أُنْثَىٰ وَمَا تَغِيصُ الْأَرْحَامُ وَمَا تَزْدَادُ وَكُلُّ شَيْءٍ عِنْدَهُ بِمِقْدَارٍ**^۲

۲. د مسئلې د مبهم والي علت

د مسئلې د ابهام او بېچلوالی علت د ا د چې انسان له يوې خوا په خپله د جبر نسبې ويني او له بلې خوا په ځان کې اختيار او خپلواکې هم احساسوي. په دې ډول چې له يوې خوا هغه ويني چې هيڅکله په خپل اختيار دې دنيا ته نه د د راغله بلکه په زوره راغله د د او په ناغونبستې توگه په يو خاص نظام کې لوه شوه د د. او د وراثت، کلتور چاپيريال او ټولني په شان عواملو د هغه په روح او نفسياتو اثر پريښه د د او هغه تر يوه حده تر دغو عواملو لاندې هم له پيدا کيدو مخکې يا وروسته او هم تر مرگه پورې ديو مجبور او لاس ترلې مخلوق په شکل کې راغله د د چې په يوې خاصې لارې او بهير کې حرکت کوي او که ازاد و او اختيار يې لرلې بايد له بهره پرې دا عوامل نه وي اغيزمن شوي، او هغه يې بايد په يوې خاصې لارې کې نه و او بوتلله. له بل پلوه، هغه له بلوغ او لوييدو وروسته په ځان کې يو ډول اختيار او ازادي محسوسوي او ويني چې په کارونو کې مجبوره نه د د که څه هم په خپل اختيار دې دنيا ته نه د د راغله او په

۱. محمد تقی جعفري جبر و اختيار موسسه تدوين و نشر اثار علامه جعفري دريم چاپ، ۱۳۸۵،

مخ ۲۷۳

۲. رعد ۸ ایت.

دې خاص نظام کې لومړي شوي د خوسه يې هر څه په خپل لاس کې دي او د ژوند له خنډونو او مشکلاتو سره مبارزه کولې شي. او هر کار چې او فيصله چې په ژوند کې کوي څوک يې نه شي مجبورولې.

انسان چې کله په خپل ژوند کې دغه پيچلتيا ويني نو ځيني انسانان مجبورا د جبر قايل شي او د انسان په ژوند کې په اختيار او ازادۍ سترگې پټې کړې. ځيني نور بيا د پوره اختيار قايل شوي دي او د هغوي عقیده د تفويض ده چې گوندي انسان په هر کار کې ازاد دے. په نتيجه کې د فلسفې او کلام په ډگر کې دوه متضاد قطبونه پيدا شوي دي. دا په داسې حال کې دي چې يوه بله ډله هم شته چې دريمه لاره يې خپله کړې ده او د دغو دواړو لورو نزع يې ختمه کړې ده. دا دريمه لاره هماغه د جبر او تفويض د مينځ لاره ده چې په قران او سنتو کې پرې تصريح شوي دے او عقلي او فلسفي برهان هم تاييد کړې ده.

اوس غواړو چې دغه درې درته وڅيړو او په لاملونو او او پايلو يې هم وغږېږو.

۳. دماده پالو جبري پالنه

دماده پالو لخوا که هغه اعتقادي وي او که اخلاقي ماده پال جبر ته د گروهې سببونه دوه څيزونه دي.

۱. يوه انگيزه او لامل فلسفي دے چې هماغه د علت او معلوليت قانون دے؛ يعنې هره مادي چاره ځانته علت لري. د انسان کار هم يوه مادي چاره ده چې د انسان په ژوند کې رامينځته کيږي او علت ته ضرورت لري او د دې نهايي علت هماغه د انسان خپل اختيار او اراده ده. دا غوښتنه او اراده د يو لړ نورو پټيو او بنسکاره عواملو معلول ده او هغه عوامل د انسان احساسات، غرايز، وراثت، تربيت، ټولنه، او به، هوا، خاوره او داسې نور داخلي او خارجي عوامل دي چې د انسان په خټه کې اراده او غوښتنه پيدا کوي او انسان په غوښتې يا ناغوښتې ډول يو عمل او کار ته کښ کول کيږي او په خپله اراده دغه کار کوي.^۱

۱. جعفر سبحاني منشور جاويد ۴ ټوک ۳۴۴ مخ.

۲. بله انگیزه او محرک یو نفسیاتی محرک دے، په دې معنا چې په ازادۍ عقیده په انسان کې مسئولیت او د دندې او فرض احساس پیدا کوي خو کوم کسان چې د اخلاقو او کړچار له اړخه ماده پال دي د هر ډول وگړنیز او ټولنیز مسئولیت د لیرې کولو او د خپلو غریزو او جذباتو د سرولو په غرض د لایزیاټې ازادۍ د لاسته راوړلو لپاره د جبر او بې اختیاری، مسئله مطرح کړې او هغه یې دخپلو غلطو کړو لپاره یو قانوني ډال گرځولې او د جبر لاره یې خپله کړې ده.

د دغه نظریې پایلې

۱. دا نظریه له انسانه اراده سلب کوي او انسان د نورو حیواناتو په لیکه کې راوړلي چې ټول کارونه یې د غریزې او احساساتو له کبله دي او په خپله هیڅ اختیار نه لري.

۲. که انسان په خپلې ازادې او اختیار کې د یو لې بهرنیو مادي عواملو تر اغیز لاندې راشي چې په حقیقت کې همدغه بهرنی عوامل د انسان برخلیک ټاکي، نو بیا خود یو وگړي او ټولنې د اصلاح لپاره کوشش او اخلاقي او رغنده ارزښتونو ته د هغوي بلل بې فایدې دے ځکه چې تربیت، بدلون او سمې لارې ته راوړل خو په هغه مخلوق کې معنا لرے چې هغه خپله اراده او اختیار خو ولري نه دا چې یو مجبور او بې اختیاره مخلوق وي. نو نتیجه دا کیږي چې په جبر عقیده دوه پایلې لري: یو دا چې انسان په خپل ژوند کې هیڅ ډول دنده او مسوولیت نه لرے او له هر ډول ژمنې او تعهده برے دے. ځکه چې اختیار نه لري او دوهمه دا چې جبر د هر ډول بدو کارونو او بدماشۍ توجیه وونکے کیدلے شي ځکه چې انسان هر بد کار وکړي وایرے به چې دا خو تقدیر هم داسې و.

۴. د ځینو الهیونو د جبري والي دلایل

هغه څه چې د ځینو الهی انسانانو په عقیدې کې د جبري توب د عقیدې سبب شوي دوه خبره دي: لومړے په خالقیت کې توحید دے چې ایجابوي مونږ تر یوه موثره (اغیز شیندونکي) په زیاتو موثرو عقیده ولرو او ووايو چې ټول اثرونه او موثرونه مستند دے خدای تعالی یعنی د ټولو څیزونو خالق ته.

دوهم: په دې معنا تقدیر او برخلیک چې ټول اسماني شریعتونه په یوه نظر دي چې دهر کس د ژوند لاره له مخکې تاکل شوې ده، ځینې شاعرانو، په ژوند کې ناکامه کسانو او په فساد کې ډوبو کسانو هڅه کړې ده چې خپلې ټولنیزې ماتې او ککړتیاوې له دې لارې توجیه کړي او داسې وبریښوي چې قران مجید فرمایي: **قُلِ اللّٰهُ خَالِقُ کُلِّ شَیْءٍ وَهُوَ الْوَاحِدُ الْقَهَّارُ** ووايه خداي تعالی د ټولو څیزونو پيدا کوونکې دے یوازینې او غالب دے او همداراز انعام سوري د ۱۰۲، ۱۰۱ ایتونو او د زمر سوري ۲۲ ایتونو او د غافر سوري ۴۳ ایتونو مضمون همدا معنا لري؛ یعنې که په خالقیت کې د توحید اصلي یو ثابت او نه بدلیدونکې اصل وي او خداي تعالی د ټولو څیزونو پيدا کوونکې دے، نو د انسان کارونه هم د خداي یو څیز او یو کار دے او د دغه کار پيدا کوونکې هم خداي دے او انسان یې په کولو کې مجبوره دے.

د دغه نظریې نیمگړتیا

پر تیرو دوو مفسدو سربیره، لومړې دا چې د انسان د آزادۍ او اختیار انکار د ټولو ارزښتونو د ختمیدو سبب کیږي. په نتیجه کې به په نیکو او بدو کسانو کې هېڅ فرق نه وي؛ ځکه چې هېڅ یو په نښه او بد عمل کې مختار او ازاد نه و بلکه یو ډول مرموزو او لیدونکو یا نالیدلو عواملو انسان ښو یا بدو عملونو ته کارې دے.

دوهمه دا چې گناهکار انسان له یوې مودې وروسته له خپل کاره پښیمان نه کیږي او که انسان ازاد نه وي نو بیا خو پښیماني معنا نه لري.^۲

۵. تفویض او انسان ته د هر څه پرېښودل

د تفویض د عقیدې لرونکې ډله د انسان د ازادۍ په مسئله کې د «الهي عدالت» د ساتلو لپاره تر دې حده مخکې تللې ده چې خداي ته د انسان د فعل او

۱. ردع ۱۱۲ ایت.

۲. جعفر سبحاني مشور جاوید، جاب ۱۳۶۴، ۳۲۹ مخ.

د ټولو موثرونو د اثر د رسيدو يې انکار کړې دے بلکه انسانان يې د مخلوقاتو په خلق او په ايجاب او تاثير کې مستقل گڼلې دے. ابن سينا او علامه حلي وايي: دوي له دې نه ويريرې چې ووايي که فرضا خداي نه وي هم نړۍ خپل کار جاري ساتلې شي؛ ځکه چې نړۍ او مخلوقاتو په پيدا کيدو کې خداي ته ضرورت درلود او کله چې دا پيداينست راغي نو اوس دغه اړتيا ليرې شوه او کاینات په بقا او فعاليت کې خداي ته اړتيا نه لري. دې ډلې د کایناتو په نسبت د خداي پوزيشن داسې گڼلې دے لکه د يوې ودانۍ په نسبت چې د جوړوونکي موقعيت وي يعنې لکه څرنگه چې ودانۍ په جوړيدو کې او اصل هستۍ کې جوړيدونکي ته اړتيا لري او په بقا کې ورته نه ده محتاج بلکه په ودانۍ کې موجودې طبيعي قواوې د هغې په بقا کې کافي دے. همداراز نړۍ او انسان هم دي چې يوازې په پيدا کيدو کې خداي ته محتاج وو او په بقا او فعاليت کې ورته احتياج نه لري.^۱

د دې نظريې پايله

الف «دخداي لپاره د شريک جوړول» په دې معنا چې که انسان طبيعي علتونو ته د اصالت ورکولو لپاره تر دې حده پرمخ لاړ شي چې ووايي انسان او جهان په بقا او هستۍ کې له هر علت نه بې نيازه دے او د کارونو په تاثير او د کار په کولو کې په پوره ډول خپلواکه او اصيل وي د دې مطلب شرک دے ځکه چې د دې خبرې لازمه دا ده چې نظام د خداي له خوا له جوړيدو وروسته په خپله د خداي په شان او واجب الوجود کيږي او د خداي په شان په مبدې له تکيې پرته خپل کارونه کوي.

ب «د خداي د قدرت او وجود تحديد» په دې معنا چې که د انسان افعال په خپله په هغه پورې اړوند وي او په دې کې د خداي قدرت رول ونه لري مجبوراً د خداي له ارادې او مشيته بهر وځي په دې بڼه کې دخداي د قدرت د عموميت او پراختيا انکار کيږي بلکه دخداي ذات هم محدود ډيري.

۱. ابن سينا شرح اشارات تاريخ، نشر البلاغه ۱۳۷۵ شميره، دريم ټوک، ۲۸ مخ، حسن حلي کشف المراد، بحث مکان ۲۹، ۴۴ مسلي، په ۷۷ او ۱۱۷ مخونو.

ج) «بدې تربيتي پايلې لري» ځکه چې انسان به ځان له خدايه بې نيازه گڼي، او د خدای قوانيڼو او اوامرو ته له پامه پرته به يوازې د خپلو غوښتنو او خوندونو په پوره کولو پسې وي. کَلَّا إِنَّ الْإِنْسَانَ لَبَطْغَىٰ أُن رَأَهُ اسْتَغْنَىٰ کله چې انسان د غنا او بې نيازی احساس وکړي سرکښي کوي^۱ خو که انسان ځان د خدای د لايزال قدرت محتاج وويني نو بيا هر څه له خدايه گڼي او د هغه د رضا او په اوامرو د عمل کولو هڅه کوي. يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ^۲ اے خلکو! تاسو خداي ته اړمن یئ او خدای بې نيازه او ستايله دے.

۶. دريمه لاره: نه جبر او نه تفويض بلکه (الامر بين الامرین)

دا لاره د امامانو له نوښتونو ده او د دغه ډلې حکيمانو او متکلمانو هميشه هڅه کړې ده چې دا لاره پخه کړي او دا لاره د کلام د علم په تاريخ کې د امامانو تر ټولو لومړې نوښت گڼي. په دې نظريې کې انسان د نباتاتو او حيواناتو په اپوټه چې د حيواني غريزې او طبيعي قواو په منگولو کې ښخ دي او د هغه نظر په خلاف چې انسان خپلې مخې ته پرېښودے گڼي او د هغه کارونه د خدای د قدرت او ارادې او علمه بهر گڼي، باور لري چې انسان کولے شي له خپلو ټولو داخلي، بهرنيو او غرايزو په معقولانه ډول کار واخلي. او کار او زيار وکاندي او په عين حال کې له خپل خدايه چې ټول وجود يې بلکه د نړۍ ټول وجود په هغه پورې تړلے دے غافله نه شي.

د دې نظريې د سپړنې لپاره بايد د څو ټکيو يادونه وکړو:

لومړے دا چې: علت ته د معلول اړتيا يوازې په حدوث او تحقق يعنې د جوړيدو په حد پورې محدوده نه ده ځکه چې د نړۍ نظام په تيره بيا انسان يو امکاني نظام دے او امکاني نظام بالذات هيڅه نه لري په دې اساس په ټول عمر کې علت ته محتاج دے. نه دا چې يوازې په پيدا کيدو کې محتاج وي بلکه په بقا کې هم محتاج دے د مثال په توگه: يوه تياره کوټه د بلب د لگيدلو له امله رڼا

۱. علق ۲ او ۷ آيت.

۲. فاطر ۱۵ آيت.

کيري. اوس دغه بلب د هغه بريننا له امله روښانه دے چې په تارونو کې موجوده ده او دغه بريننا له مرکزہ اخلي. دا اړتيا يوه آني او د يوه مختصر وخت اړتيا نه ده بلکہ يوه مستمره او هميشنۍ اړتيا ده او که يوه شيبه هم د بريننا ارتباط غوڅ شي کوټه به بيا تياره وي خداي تعالیٰ ته د انسان او د دې نظام او نړۍ اړتيا هم همدا سې ده.

دوهمه دا چې په داسې حال کې چې نړۍ او انسان يو امکانی نظام دے چې له هر اړخه په لايوالي مېدا پورې تړلے دے او په خپل ذات کې هيڅ استقلال او خپلواکي نه لري. خو په عين حال کې د دغه نظام په وجود کې ځينې مرتبې او درجې دي چې ځينې يې د ځينو نورو علتونه دي او ځينې يې معلولونه. او بيا دا ټول نظام په يوه علت پورې تړلے دے چې علت العلل ورته وايي او نظام د اسبابو او مسبباتو نظام دے او داسې نه ده چې هر يو شے دې د خداي د فعل نيغ په نيغه اثر وي او د ټولو اسبابو او علتونو جانشين وي.^۱

لکه څرنگه چې امام صادق عليه السلام فرمايي: «ابى الله ان يجري الاشياء الا باسباب فجعل لكل شيء سبباً»

يعنې دخداي ارادې په دې پورې تعلق پيدا کړے دے چې هر کار د خپل سبب په وسيله وشي او هغه کارونه د خپلو اسبابو په وسيله کړي دي له دې امله يې هر يو څيز ته خپل سبب ټاکلے دے.^۲

درېمه دا چې انسان يوه فيصله کوونکے او د ارادې او اختيار خاوند مخلوق پنځول شوے دے چې د خپلو غوښتنو د تحقق لپاره د تشخيص او تمیز له ځواکه استفاده کوي په ډير اختيار او پوهې او بصيرت سره يو شے انتخابوي يعنې دا مخلوق په عين حال کې چې په يو لور ذات پورې تړلے دے په خپله هم عالم او قادر او حسابگر او فيصله کوونکے دے. بې له دې چې په دغو مرحلو کې کوم داخلي يا بهرني عوامل هغه تر فشار لاندې راولي. يا يې د يوه کار کولو ته مجبوره کړي.

۱. منشور جاويد ۴ ټوک ۳۷۳ مخ.

۲. اصول کافي، دارالکتب الاسلاميه تهران، ۱۳۶۵، لومړي ټوک ۱۸۱ مخ.

نو دغه چارو ته په پام سره د «الامر بين الامرین» حقیقت روښانه کيږي په دې ډول چې په لومړي حکم کې خداي ته د انسان اړتيا يوه پرله پسې اړتيا ده چې په دې چارې سره په خالقیت کې توحید تحقق مومي ځکه چې په یوه کار کې د هر ممکن فاعل تاثیر او اغیز شیندنه په خپله دخداي د قدرت یوه جلوه ده. او یو ممکن موجود او مخلوق د خپل وجود په دوام او تاثیر اچولو کې لومړی مبدا او لومړی خداي ته محتاجه ده. دوهمه چاره، امکانی نظام د علت او معلول یو نظام معرفي کوي یعنې دا چې هر علت د یوې چارې په کولو او تحقق کې خپل رول لري او دا خبره سمه نه ده چې مونږ د هر کار مستقیم او نیغ په نیغه اثر په خداي پورې وتړو. بلکه خداي اصلي او خپلواکه علت دے چې د ټولو قدرتونو سرچینه ده او د نورو عواملو خلاقیت د خداي د خلاقیت په دوام کې راځي. خو د دې خبرې هم انکار نه شي کیدے چې هر یو طبیعي شے په خپل ځای تاثیر او اغیزه لري، مثلاً د اور له تاثیر او سوزولو هیڅوک انکار نه کوي. او دریمه خبره هم د انسان حساب له نورو فاعلونو جدا کوي؛ ځکه چې په نورو فاعلونو کې یوازې انتساب دے، مثلاً دا چې اور سوزول کوي خو له دې امله چې اور خپل اختیار نه لري نو هغه د خپل کار مسوول نه شو گڼلے خو انسان له دې امله چې اختیار لري، ازادي لري او حساب کتاب کولے شي له دې امله د خپلو کارونو مسوول دے او د اخلاقو او ټولني په چوکاټ کې دهغه هر کار د هغه په خپله ذمه اچول کيږي په دې طریقي سره دخداي د عدالت مسله هم رعایت کيږي.

خو له فلسفي نظره:

دا فعل دوه نسبتې لري، یو نسبت یې خداي ته دے ځکه چې هغه د نړۍ او انسان پنځگر او د ټولو ځواکونو لومړی ځواک دے او بل نسبت مخلوق ته لري، ځکه چې دا انسان دے چې په خپل اختیار او حساب او ازادۍ سره یو کار کوي او خپل مقصد پوره کوي سره له دې چې دا فعل او کار دواړو ته منسوب دے په عمل کې په خپلو شرایطو او مقتضیاتو سره دوه ډوله نسبتې لري یو نسبت هغه دے چې د دغه کار او د هغه د تامه علت په مینځ کې موجود دے یعنې له هغو ټولو څیزونو سره چې د دغه شي یا کار په پیدا کیدو کې اغیز من دي له هغو سره

نسبت لري. لکه اراده او د کولو ضروري سامان او وسايل او هغه غړي چې دا عمل کوي او هغه مادي موجود چې د دغه کار د کولو قابليت ولري. او همداراز د زمان او مکان د شرايطو برابرې او د خنډونو ليرې والې، کله چې دا ټول عوامل سره يو ځای شي نو د عمل ثبوت او کيدل ضروري او واجب کيږي. دې نسبت ته د وجوب نسبت وايي: او يو بل هغه نسبت دې چې د علت هر يو جز يې له عمل سره لري. چې دې ته د امکان نسبت وايي ځکه چې د علت د يوه جز په راتللو سره هغه عمل او معلول تحقق نه مومي، مثلاً يوازې د ارادې په کولو سره يو کار نه کيږي بلکه دغه کار به تر هغې ممکن الوجود وي تر څو يې نور علتونه نه وي پوره شوي. نو کله چې علت تامه محقق شي يو عمل د خپل تام علت په نسبت ضرورت او وجوب پيدا کوي. په عين حال کې د علت له اجزاوو سره هم نسبت لري. مثلاً د انسان اراده چې دا يو امکانې نسبت دے. او وجوبيه نسبت چې د عمل او علت تام په مينځ کې موجود دے امکانيه نسبت چې د انسان د ارادې او عمل په مينځ کې موجود دے نه خرابوي او نه يې باطلوي. او هغه له امکانه وجوب ته نه بدلوي. بلکه تل د انسان د عمل په نسبت امکان موجود دے. يعنې د عمل دواړه لوري يعنې د کار کول يانه کول د انسان لپاره برابر دي.

د دغه دواړو لورو د برابرۍ نتيجه داده چې هر کار که څه هم د تامه علت له وجوده چې هغه واجبوي خالي نه دے خو په عين حال کې د انسان لپاره اختياري دے او الهي قضا او قدر هغه د انسان له اختياره نه وباسي. ځکه چې دخداي حتمي قضا د خداي له فعليه صفاتو ده چې د خداي د فعل له مقامه اخستل کيږي او دخداي فعل هماغه د نظام او هستۍ لپاره د يو لړ علتونو سلسله ده. مثلاً: که دخداي علم په دې خبرې پورې متعلق شي چې پلانکې سرے د خپل اختياري کفر په وجه بد بخته شي، نو دا کار د هغه انسان د شقاوت او بدبختۍ سبب کيږي خو هغه بدبختي چې د يوه خاص کفر په وجه وي چې دغه انسان په خپل اختيار او ازادۍ سره خپل کړے وي نه مطلقه بدبختي او شقاوت. په دې اساس د انسان په يوه علم د خداي علم له انسانه دهغه اختيار نه اخلي او هيڅ جبر نه رامينځته

کوي.^۱

له حضرت امام رضا روايت لرو چې د جبر او تفويض په هکله له هغوي پوښتنه وشوه دوي وفرمايل: که غواړئ په دې مسلي کې به درته کلي اصل بيان کړم چې په ټولو مواردو کې به ورته مراجعه کوئ چې نه به پکې په خپله اختلاف کوئ او نه به دهغه په سر له تاسو سره څوک مخاصمه او شخړه کوي او که څوک هر څومره ځواکمن وي په دغه قاعدې سره به يې ځواک ختم شي.
وي ويل: هو ووايه، هغه حضرت وفرمايل:

که انسان دخداي اطاعت وکړي نو په زوره يې اطاعت نه کيږي «يعنې هر مطيع په خپل اختيار سره دهغه اطاعت کوي» او که دهغه گناه او عصيان وکړي نو نه مغلوب کيږي «يعنې دهغه څه په اپوټه چې تفويضيانو ويلې دي دهغه کار اصل دخداي له قدرته وتلې نه دے» او خداي خپل بندگان په خپل ملکيت کې خوشې نه دي پريښي چې انسان هر څه وغواړي په خپل سر يې وکړي شي، بلکه خداي چې هر څه بندگانو ته ورکړي دي په خپله يې هم په ولکه کې دي په دې اساس که بندگان يې اطاعت وکړي او امر يې ومني هغه يې د اطاعت مخه نه نيسي او د اطاعت لاره پرې نه بندوي او که څوک يې نافرماني وکړي نو که نافرماني يې وکړي او که ويې نه کړي په هره بڼه کې خداي انسانان نافرمانۍ ته نه دي مجبوره کړي. بيا يې وفرمايل: «څوک چې د دغه قاعدې حدود وساتي په خپلې غوسې غلبه کوي»^۲

د لاديري مطالعي لپاره:

۱. مرتضي مطهري، مجموعه آثار، قم، انتشارات صدرا، چاپ ۱۳۸۵، ۱۳.

لومړي ټوک

۲. محمد مهدي گرجيان، قضا و قدر، جبر و اختيار، انتشارات اسلامي

جامعه مدرسین سره تړلې، ۱۳۷۴

وروسته حديث:

۱. سيد محمد باقر موسوي همداني ترجمه الميزان جامعه مدرسین، ۱۳۷۴، ۱۱ ټوک ۲۵ مخ

۲. عيون اخبار الرضا، ۱ ټوک ۱۶۹ مخ توحيد صدوق، ۳۲۲، ح ۷.

رسول الله مبارك (ص) وفرمايل:
خداي تعالی فرمایي څوڪ چي زما په قضا خوشاله نه دي او زما په تقدير
ايمان نه لري نو (لاږ دي شي او) بل معبود دي ځانته ولټوي.^۱

د انسان اختیار او جنیتک اثر

که انسان په خپلو عملونو کې پوره پوره اختیار لري نو د جنیتک عواملو او چاپیریال اغیزه په انسان څه ده؟

سریزه:

یو بحث چې همیشه جنجالي پاتې شوی د دې او په تاریخ کې پرې ډېرې خبرې شوې دي د انسان د جبر او اختیار مسله ده که انسان عقیده ولري چې په خپله خوښه اراده کوي او عمل کوي نو عمل به یې یو شان وي خو که په جبر باور ولري نو عمل به یې بل شان وي. دا بحثونه کلامي او فلسفي رنگ لري خو نن سبا د وراثت او چاپیریال مسله زیاتره په ارواپېژندنې او تربیتي علومو کې مطرح کیږي. د ارواپېژندنې ځینې مکتبونه لکه عمل گروهان او اروا پوهان وغیره انسان د چاپیریال او وراثت تر بشپړ اثر لاندې گڼي او هغه د یو مشین په شان فرض کوي چې له ځانه هیڅ اراده او اختیار نه لري او هر څه چې د ازل استاد وویل چې ووايه وایي یې. د دوي په باور فیزیولژیکي او چاپیریالي عوامل چې هر لور ته وغواړي انسان بوځي او انسان له ځانه هیڅ اراده نه لري اوس دا پوښتنه پیدا کیږي چې حقیقت څه د دې او د چاپیریال او وراثت عوامل په انسان تر کومه حده اثر لري؟

منل شوي خبره ده چې لکه څرنگه چې ډېرو کسانو منلې ده د چاپیریال او وراثت اثر په انسان ډېر حیرانوونکې د دې خو حقیقت هماغه د دې چې په شيعي

کلام کي راغله دے چي د وراثت او چاپيريال پراثر سربيره انسان خپل اختيار هم لري.^۱

مخينه:

د دغه بحث اصل له فلسفي راغله دے خو د تجرې او ساينسي علومو وده او په بل تعبير د ژوند د علم وده سبب شوه چي انسان د يو مشين په شان وگنل شي چي له خانه هيڅ اختيار نه لري بلکه د چاپيريال او وراثت عوامل هغه چي هر خواته وغواړي بوځي يې، په دې اساس د دغه بحث تاريخچه په کلام او فلسفي کي هم پيدا کيږي او هم يې د اروا پيژندنې په علم کي موندلے شو.

شهيد مرتضي مطهري د کلام په برخه کي داسې وايي:

کلامي بحثونه لکه څرنگه چي له تاريخونو معلوميري، د هجرت د لومړي پيري له نيمايي پيل شول. په کلامي بحثونو کي ظاهرا تر ټولو زرو بحثونو د جبر او اختيار بحث دے. د جبر او اختيا مسله په لومړي پړاو کي يوه انساني مسله ده او په دوهمه درجه کي يو الهی او يا طبيعي مسله. له دې امله چي د بحث موضوع په هر حال کي انسان دے چي يا مختار دي يا مجبور، دا انساني مسله ده او له دې اړخه چي د مسلي بل لورے يا خداي دے يا طبيعت چي ايا د خداي ارادې او قضا او قدر او يا جبري عواملو او د علت او معلول اصولو انسان ازاد پرينے دے او که نه مجبور کړے يې دے، دې مسلي ته يوه الهی يا طبيعي رنگ ورکړے دے.^۲

دا بحث د هر يو انسان لپاره مطرح دے که هغه مادي فکر کوي او که الهی، څوک چي خداي نه مني نور عوامل لکه طبيعت، وراثت، چاپيريال ماحول او داسي نور څيزونه يې د خداي په ځای راوستي دي. فرق نه کوي چي دغه عوامل د انسان له دننه سرچينه واخلې لکه د بدن کيميايي فعل او انفعالات او که له بهره په انسان وټپل شي. په علم کلام کي له دې امله چي فيصله کوونکے او اراده کوونکے خداي دے نو په انسان د خداي د اثر او ارادې بحث کيږي خو په

۱. جعفر سبحاني، الالهيات علي هدي الكتاب والسنة والعقل، ۲ ټوک، ۳۱۷ مخ.

۲. مرتضي، مطهري، مجموعه آثار، ۱ ټوک، ۴۱ او ۴۳ مخ.

ساينسي عالمانو او ماده پالو کي بيا د وراثت او چاپيريال مسله مطرح ده.

۱. د جبر او اختيار مفهوم

جبر: جبر په لغت کې يو داسې کار ته د چا مجبورول دي چې هغه کار نه غواړي او يا ورسره مينه نه لري^۱ هم دا راز د قضا او قدر د حتمي والي په معنا^۲ او اصلاح کولو يا مات تړلو په معنا هم راغلي دي.^۳

اختيار: اختيار په لغت کې د غوره کولو او انتخاب کولو او.....^۴ لپاره استعمالېږي. همداراز د دوو کارونو په مينځ کې د ښه اړخ د انتخابولو او کولو په معنا او کله چې انسان مختار شي چې له دوو څيزونو يو غوره او خوښ کړي، نو که څوک د يوه کار د کولو او نه کولو اختيار او توان لري نو دغه شان کس ته مختار ويل کېږي. د مولانا په تعبير:

اين که فردا اين کنم يا آن کنم
اين دليل اختيار است اے صنم^۵

خو مجبور داسې نه دے او له عالم بالا، چاپيريال، وراثت او داسې نورو څيزونو له خوا په هغه باندې کارونه تپل کېږي.

د اروپيژندنې په اصطلاح کې جبر او اختيار: هغه څه چې د جبر او اختيار په هکله بيان شول لغوي معنا يې وه، خو د اروپيژندنې په اصطلاح کې په نورو علومو کې د مطرحو بحثونو په شان خبره دا ده چې ايا انسان د خپلو کارونو په کولو کې د فيصلې او ارادې اختيار لري او که نه؟ په بله ژبه «دلته له اختياره مطلب، په يو ډول د انسان روحي وړتيا او توان دے چې انسان د هغه په اساس په يو خاص چوکاټ او حدودو کې د چاپيريال او ماحول او معاشرې اثرات تر خپلې ولکې لاندې راولي او په خپله خوښه آگاهانه خپله لاره وټاکي او غوره يې کړي»^۶

۱. خليل بن احمد فراهيدي، کتاب العين، څېړنه: مهدي المخزومي او ابراهيم السامرائي.

۲. ابن منظور، لسان العرب.

۳. علي اکبر دهخدا، فرهنگ دهخدا، د جبر د مادې لاندې.

۴. هماغه، د اختيار ماده.

۵. فخرالدين طريحي، مجمع البحرين، څېړنه: سيد احمد حسيني.

۶. د ليکوال ډله، روان شناسي رشد (۱) با نگرش به منابع اسلامي، ۲۴۵ مخ.

دلته جبر د معني له نظره د اختيار په مقابله كې راځي.
په بله ژبه، د جبر او اختيا په مسله كې د انسان ماهيت څنگه دے «يوه
اساسي موضوع چې د انسان له ماهيته تصور وړبانه او څرگندوي د ازادې ارادې
او جبر پالنې تر مينځ په پخوانۍ مجادلې پورې مربوطېږي، د دواړو لورو نظريه
وركوونكو او انديالو لاندینی پوښتنې كړې دي:

ايا مونږ په آگاهانه توگه او هوشيارانه خپل عملونه كنترولوو؟
ايا مونږ په خپله خوښه خپل افكار او كردان انتخابولے شو او په منطقي توگه
له موجودو لارو چارو هغه خوښولے شو؟

ايا مونږ په خپله د چلولو درجه لرو او آگاهي لرو؟
ايا مونږ په خپل برخليک واکمن يوو او كه نه د تېرو تجربو، د چاپيريال د
عواملو، بهرنيو محركاتو او ناهشيارو ځواكونو قرباني يوو؟ هغه عوامل چې
مونږ پرې هوشيارانه كنترول نه لرو؟

آيا بهرنيو پېښو زمونږ شخصيت داسې جوړ كړے دے چې مونږ دخپلو كړو
او كردار د بدلولو وس نه لرو؟^۱

دا هغه پوښتنې دي چې تر څو په جبر يا اختيار د انسان عقیده مشخصه نه
شي نو ځواب يې گران دے.

۲. چاپيريال او وراثت:

د چاپيريال او ماحول تعريف:

هر هغه څه چې له انسانه بهر دي او په انسان ولکه او احاطه لري د انسان
محيط او چاپيريال گڼل كيږي. د چاپيريال يا محيط په تعريف كې وايي چې:
«چاپيريال... د انسان له وجوده بهر ټولو بدلونونو ته ويل كيږي چې د انسان غوټه
كيدو او د نطفې له وخته تر زوكړې او بيا تر مرگه پورې په انسان راځي او په هغه
اثر كوي يا له هغه اثر اخلي»^۲

۱. شولتز و شولتز، دوان و سيدني الن، نظريه هاي شخصيت، د يحيي سيد محمدي ژباړه، ۴۱ مخ

۲. ناصر بيري او نور، روان شناسي رشد (۱)، ۲۱۹ مخ

د وراثت تعريف:

وراثت هغه صفتونه دي چې له مور او پلاره په کروموزوم کې د موجود ژن په وسيله انسان ته منتقل کيږي. او د هغه شخصيت جوړوي.^۱

په انسان يو ډير اغيزمن عامل چاپيريال او وراثت دے. په ظاهري نظر کې انسان خيال کوي چې هر څه چې لري له وراثت او چاپيرياله دي ځکه چې ډير کم کس پيدا کيدے شي چې د واکمن ماحول په خلاف وده وکړي او لومے شي. په ځينو مواردو کې انسان چاره نه لري بې له دې چې هغه څه چې چاپيريال يې ورباندي تپي ومني. چاپيريال هم د مور له ځيتي پيل کيږي او ټولنه، بنسټونه، او حتی آب و هوا او موسم او ځای هم پکې شامليږي.

حل لاره:

دا عقیده چې د انسان د شخصيت رغوونکے، چاپيريال، واکمن کلتور او وراثت دے په علم کلام او ارواپيژندنه کې مطرح وه او دا داسې بحث دے چې له ځيتخه تر لويديځه يې لمن پراخه ده او ډيرو کسانو منلې ده چې انسان د چاپيريال ماحول او وراثت پالل شوے دے.

روسو وايي:

«ټول هغه څه چې د پيدا ايښت په وخت يې نه لرو او په لوی والي کې به ورته حاجت پيدا کوو د تربيت او روزني په وسيله يې لاسته راږو. دا تربيت يا له طبيعت او ماحول يا له انسانانو او څيزونو اخستلے شو. د بدني غړيو او قواوو داخلي لومے والے هغه روزنه ده چې مونږ يې له طبيعته اخلو. د انسانانو تربيت مونږ ته رابښي چې څرنگه مونږ د دغه قواوو له پراختيا او لومے والي استفاده وکړو. هغه څه چې پر مونږ د واکمن ماحول د تجربې له مخې يې زده کوو او پر مونږ اثر لري هغه تربيت دے چې څيزونه يې مونږ ته راکوي. په دې اساس مونږ هر يو انسان د دريو څيزونو په وسيله تربيت کيږو...»^۲

په دې کې شک نېشته چې لکه څرنگه چې آب و هوا او موسم د ونود ميوو په

۱. لورا اي برک، روان شناسي رشد (از لقاح تا کودکی)، د يحيي سيد محمدي ژباړه، ۱ ټوک، ۷۳ مخ.

۲. ژان ژاک روسو، اميل يا آموزش و پرورش، د غلام حسين زيرک زاده ژباړه، ۷ او ۸ مخونه.

رنگ او خوند اثر لري زموږ په اخلاقو ادابو او تربيت هم اغيره شيندي. په ښکاره ليدل کيږي چې وراثت او چاپيريال په انسان ژور اثر لري او هغه په ماحول او چاپيريال واکمنو دودونو او لارې ته بوځي. ماشوم له درې کلنۍ د شخصيت تر مزبوتيدو پورې زياتره د ژواک له هرې دورې اثر اخلي لکه څرنگه چې د هغه په ژبه، لهجه عاداتو رسومو او کړچار کې ليدل شو. په دې اساس روغ چاپيريال او ماحول انسان روغ او ښه تربيت کوي لکه څرنگه چې لویې خدای فرمايي: {أَلَمْ تَكُنْ أَرْضًا لِّلَّهِ وَاسَعَةً فَتَهَاجِرُوا فِيهَا}؛ ايا دخدای ځمکه لويه نه وه چې هجرت مو پکې کړې وای؟ په يوه ډول دا په انسان د چاپيريال د اثر قبولول دي. خو سره له دغو ټولو چاپيريال او وراثت د دې ميدان يوازې غړي نه دي او د انسان انجام د هغه په خپلو عملونو پورې تړلې دے او هغه خپل برخليک په خپلو لاسو ټاکي.

د خپلې دغې ادعا لپاره ځينې دليلونه ذکر کوو:

۱. د مصلحانو او پيغمبرانو کوشش

خدای تعالی د انسان د هدايت لپاره په هره زمانه کې پيغمبران راليرلې دي او قران هم فرمايي: وَمَا كُنَّا مُعَذِّبِينَ حَتَّىٰ نَبْعَثَ رَسُولًا؛^۲ او مونږ چې تر څو يو پيغمبر ونه ليرو هسې څوک نه عذابوو.

که چاپيريال او وراثت انسان د مجبورتيا تر حده راوسته نو بيا خو د خدای د دغه خبرې هيڅ معنا نه وه او په عين حال کې د پيغمبرانو راليرلو هم څه فايده نه لرله. په اسلامي کلام کې د جبر او اختيار په بحث کې دا مسله راغلې ده چې چاپيريال او وراثت تر کومه حده په انسان اثر لري. ايت الله سبحانه په خپل کتاب الهييات کې ليکي:

«په دې کې شک نيشته چې دا عوامل يعنې چاپيريال، وراثت او کلتور د انسان د شخصيت په جوړښت کې اثر لري خو دا اثر تر دې حده نه دے چې له انسانه اختيار واخلې ځکه چې که داسې وي نو بيا به د مصلحانو او پيغمبرانو

۱. نساء، ۹۷ آية.

۲. اسراء، ۱۵ آية.

هڅې چټي وي»^۱

له دې امله د انسان اختيار پر وراثت او چاپيريال برې انسان په خپل اختيار سره کولې شي رذيله او بد صفتونه له ځانه ليري کړي که څه هم دا کار ډېر بدني او روحي مشکلات لري.

۲. په ځينو کارونو کې د وراثت او چاپيريال اثر

انسان ډول ډول کارونه او افعال لري خو په ځينو کارونو او جوړښتونو کې د انسان اراده هېڅ دخالت نه لري بلکه يا د وراثت تابع دي يا د چاپيريال. له دې امله، ځينې کسانو د انسان روحي او جسمي صفات په دوو برخو يعنې بدليدونکو او نه بدليدونکو صفاتو ويشلې دي. هغوي نه بدليدونکي صفتونه لکه د سترگو رنگ روحي خصوصيات، لکه ليونتوب کم عقل توب، او داسې نور د وراثت له امله گڼلې دي چې نه بدلېږي، خو انسان په ډيرو صفتونو کې اختيار لري لکه ميرانه، سخاوت، کنجوسي، ويره او داسې نور، دا صفتونه تر يوه حده د انسان په خپل لاس کې دي او انسان پکې مختار د م نه مجبور.

له دې امله د وراثت اصل د برخليک په ټاکلو کې د انسان له اختيار سره تر يوه حده غرملتيا لري.^۲ هغه څه چې د انسان د اختيار له حدودو بهر دي نه د امتياز او لوړاوي سبب کېږي او نه هم خدای تعالی د هغو په وجه انسان ته ثواب يا عذاب ورکوي بلکه په اسلام کې د لوړاوي معيار تقوا ده چې يوه اختياري چاره ده. خدای تعالی د لوړاوي د معيار په هکله فرمايي: {يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ} ^۳

«ای خلکو مونږ تاسو له يوه سړي او يوه ښځې پيدا کړئ او تاسو مو قامونه قامونه او خيلونه خيلونه وگرځولئ چې يو بل وپيژنئ بې له شکه په تاسو کې

۱. الالهيات علي هدي الكتاب والسنة والعقل، ۲ ټوک، ۳۱۷ مخ.

۲. علي رباني گلپايگاني، جبر و اختيار، ۲۲۸ مخ.

۳. حجرات، ۱۳ آية.

خدای ته تر ټولو نزدې هغه کس دے چې تر ټولو پرهیزگار وي، بې شکه خدای پوه
خبر دے»

د تقوا او نیک عمل لرل یا نه لرل د انسان په خپل لاس او اختیار کې دي که
خه هم معاشره او چاپیریال هم پکې ځینې اثرات او رول لري خو د دغو څیزونو په
انتخاب کې هیڅ رول نه لري دا په خپله انسان دے چې په ازادې سره دا څیزونه
غوره کوي نه چاپیریال او وراثت.

۳. چاپیریال او وراثت نیمگړې علت

نن سبا د اروا پېژندنې په علم کې چاپیریال او وراثت په یوه بل ډول مطرح
کوي او وايي: «په حقیقت کې نفسیاتي خصوصیات د وراثت او چاپیریال د
متقابل عمل نتیجه ده. نن سبا نور څوک د چاپیریال او ماحول په وړاندې د وراثت
د پخواني اختلاف او شخړې خبره نه کوي او د هغې په ځای څیراندې دا پوښتنه
کوي چې: وراثت څرنگه د یو انسان توانمنی او وړتیاوې محدودوي؟ او یا
د چاپیریال او ماحول برابر یا نابرابر حالات څومره د انسان وراثتي توانمنی
بدلولې شي؟»^۱

لکه څرنگه چې د ماحول او وراثت عوامل له یوه بل سره په تعامل کې دي او
د یوه بل لپاره د معده عواملو په توگه منل کېږي نه د بشپړو او تامه علت په
توگه، د انسان د شخصیت په جوړیدو کې هم چاپیریال او وراثت معده علتونه دي
نه تامه، بلکه تامه علت د انسان خپله اراده ده. په دې اساس د چاپیریال او وراثت
تاثیر د تامه علت په حد کې نه دي. او یوازې ناقصه او نیمگړې علت ورته ویلے
شو.^۲ په دې بڼه کې هم د انسان اختیار نه سلب کېږي.

نتیجه:

نتیجه داده چې انسان د چاپیریال او وراثت تر اغیز لاندې راځي خو د انسان
اداره کوونکې او چلوونکې هماغه د هغه خپله اراده ده نه چاپیریال یا وراثت، او

۱. محمدرضا سالاري، مسعود آذربایجاني، روان شناسي عمومي، ۲۸ مخ.

۲. علي رباني گلپایگاني، جبر و اختیار، ۲۳۱ مخ.

وراثت يا چاڀيريال معده علت دے نه تامه، پر دې سرپيره که انسان مجبوره وي نو بيا د پيغمبرانو او مصلحانو راستول او کوشش هم بې فايدي دے.

د لا ډ پرې مطالعي لپاره دغو کتابونو ته مراجعه کولې شی:

۱. علي رباني گلپايگاني، جبر و اختيار، ص ۲۲۸.
۲. مرتضي مطهري، مجموعه آثار، ج ۱، ص ۴۱-۴۳.
۳. محمدرضا، مسعود آذربايجاني، روانشناسي عمومي، ص ۲۸.

حدیث:

رسول الله مبارک(ص) فرمایي: له نیک ملگري او هم نشین سره ناسته پاسته له عطار سره د ناستې پاستې په شان ده چې که په تا عطر خرڅ نه کړي بيا بې هم خوشبو ۛ له تا سره پاتې کيږي او د بد ملگري او بد هم نشین کيسه هم د پښ په شان ده چې که د بت اور بې تا ونه سوزوي بيا هم بد بوی بې تا ځوروي.^۱

۱. نهج البلاغه، د ابراهيم احمدیان ترجمه، قم، د شهاب الدين خپرندويه، ۱۳۸۵، ۵۷۲ مخ

د قدر شپه او د انسان اختيار

که د قدر په شپه د انسان تقدیر لیکل کیږي نو بیا د انسان د اختیار او هلوځلو څه معنا پاتې کیږي؟

د دغه پوښتنې د لا وضاحت لپاره دوو ټکیو ته پام ضروري دے:

۱. د انسان له اختیار سره د قدر په شپه د انسان د برخلیک د ټاکل کیدو د منافاتو او ټکر شبهه یا اعتراض له کومه ځایه سرچینه اخلي؟
۲. د تقدیر او د قدر په شپه د خدا ے تعالیٰ له خوا د انسان د تقدیر او برخلیک د ټاکل کیدو مطلب څه دے؟

د پوښتنې وضاحت: دا چې د قدر په شپه د انسان د برخلیک ټاکل کیدل د انسان له اختیار سره منافات لري دا خیال او توهم له هغه ځایه پیدا کیږي چې له یوې خوا داسې روایتونه لرو چې د قدر په شپه د انسان د ټول کال برخلیک ټاکل کیږي او د زمانې د ولي په اختیار کې راځي او له بلې خوا همدا تقدیر او تعیین د خدای په علم پورې اړه لري، په دې اساس که انسان د دغه تقدیر چې د خدای له خوا ټاکل شوی او معلوم دے د بدلون وس ولري له دې هم دا لازمېږي چې توبه نعوذ بالله د خدا ے علم جهل وي او هم بې دغه ټاکل کیدل بې معنا کیږي. او د دې لپاره چې له دغو دوو خبرو ځان خلاص کړو باید له دې خبرې انکار وکړو چې انسان د خپل برخلیک د ټاکلو او لیکلو وس لري، د دې معنا هم جبر دے نو څه کول پکار دي؟

۱. د جبر او اختيار په هکله مختلف نظرونه

د دې لپاره چې د دغې پوښتنې ځواب ښه معلوم شي ضروري ده دې ټکي ته پام وکړو چې د جبر او اختيار بحث په علم کلام کې ډير پخوانې بحث دے چې په ټولو ديني مکاتب فکر کې موجود و. په اسلام کې په دې اړه درې نظرونه موجود دي چې په دې ډول دي د مطلق جبر نظر چې دا د اشاعره مکتب نظر دے، دوهم د مطلقه ازادي او اختيار چې دا د معتزله مکتب نظر دے او ورته تفويض وايي. او دريم نظر چې «الامر بين الامرین» چې د تشيع د مکتب نظر دے. د اهل بيتو د مکتب پيروان منونکي هم د معصومو امامانو په پيروي او هم په عقلي دليلونو سره ثابتوي چې د مينځ لاره سمه ده. يعنې د انسان افعال او کارونه نه بلکل دهغه خپل او ازاد دي چې گوندي خداے پکې هيڅ نه شي کولے او نه پوره د خداے له خوا دي چې گوندي د خداے له خوا د ثواب او عذاب ورکول بې معنا شي.

د دغه دريم نظر په چوکاټ کې مسلمانو عالمانو د جبر شهبې ته دوه ځوابونه ورکړي دي چې د انسان له اختيار سره د قدر په شپې د انسانانو د برخليک د ټاکل کيدو د تضاد او ټکر شهبه هم ورسره حل کيدے شي. البته په اخره کې به دغه شهبې او اعتراض ته جدا ځواب هم ورکړو.

لومړے ځواب: خداے تعالی دا نړۍ د يو نظام په توگه پيدا کړې ده چې پکې د عليت قانون جاري دے. بې له لومړي مخلوقه چې بې له واسطې او نيغ په نيغه پيدا شوے نور ټول مخلوقات له هغو علتونو صادر شوي دي چې خداے تعالی ورپاره ټاکلي دي د مثال په توگه د طبيعت او پنځون نظام په دې ډول برابر شوے دے چې که دانه په خاصو شرايطو کې په خاورې کې کيږدول شي په بوتي بدليږي. همداراز که نطفه په رحم کې راشي نو که وغواړو او که ونه غواړو جنين او بچے ترې جوړيږي. خو ټول علتونه دومره اسان او واضح نه دي. د ځينو ښکارندو او چارو علتونه پيچلې دي او په هغه کې داسې عناصر لاس لري چې په اسانۍ سره پرې مونږ نه شو پوهيدلے. د انسان اختياري افعال هم همداسې دي په انسان کې د عليت نظام په دې ډول عمل کوي چې د انسان اختيار او اراده پکې رول لري په دې اساس د انسان اختيار د دغه نظام يوه برخه ده چې خدای تعالی

جوڑ کړے دے.

د دغه پوښتنې کره کتنه او اعتراض

د دغه تحلیل مطابق د برخلیک د ټاکل کیدو مطلب دا دے چې خدای تعالیٰ د انسان تقدیر هم هغه ته ورپریښی دے. د دې خبرې معنا همدا کیدے شي چې خدای تعالیٰ د انسان په تقدیر کې هیڅ دخالت نه لري. دا معنا که څه هم د دریم نظر په چوکاټ کې وړاندې شوې ده خو په عمل کې هماغه تفویض دے چې معتزله یې وایي. او همداراز د دغه تحلیل مطابق باید و منو چې د انسان په اختیاري افعالو د خداے تعالیٰ علم یوازې په دې نظام د خدای د علم په حد کې دے او د انسان د کارونو له جزییاتو نه دے خبر^۱ دا هماغه خبره ده چې د ځینو قدیمو فیلسوفانو له کلامه یې استنباط کولے شو او علامه مجلسي له قران او سنته د خپلې دقیقې پوهې مطابق هغه د دین د ضرورت په خلاف گڼلې ده.^۲

دوهم ځواب: د برخلیک د ټاکل کیدو د معنا دوهم تحلیل دا دے چې خدای تعالیٰ په عین حال کې چې دا نظام پیدا کړے او هغه یې د علیت په قانون برابر کړے دے داسې نه ده چې په دغه نظام کې د تصرف توان ونه لري. له همدې امله یې ویلې دي چې خدای تعالیٰ په هماغه اندازه چې اسباب جوړوونکے دے اسباب ختموونکے هم دے. د مثال په توگه لکه څرنگه یې چې اور د سوزولو لپاره جوړ کړے دے کولے شي چې هغه مخالف اثر هم ولري یعنې په گلستان بدل کړي. په بله ژبه، سمه ده چې خدای د علیت قانون وضع کړے خو خاص علتونه یې هم وضع کړي او جوړ کړي دي. خدای تعالیٰ دے چې اور یې د سوزولو علت گرځولے دے. په دې اساس هم هغه دے چې د دغه علت علیت ختمولے شي یا یې د بل څه علت گرځولے شي.

د دغه تحلیل له مخې، د برخلیک د ټاکلو مطلب دے د ټاکل شویو معلولونو په لاره کې د علتونو گرځول؛ په بله ژبه، خدای تعالیٰ په دقیق ډول د انسان برخلیک ټاکي حتی د قدر تر شپې مخکې دا برخلیک د خټې او فطرت په عالم

۱. مرتضي مطهری مجموعه اثار ۱ ټوک ۴۵۳ مخ

۲. محمد باقر مجلسي بحار الانوار ۴ ټوک ۸۷ مخ

کې ټاکلې وي بلکه تردې لوړ د خدای په ازلي او ابدي علم کې هم دا خبره معلومه او معینه ده چې کوم کسان د نیکمرغۍ او کوم د بدمرغۍ خاوندان دي. او د عارفانو په تعبیر، د هر کس په عین ثابت کې معلومه ده چې له نیکمرغۍ او شقاوت سره څه نسبت لري خو سره له دې دا چاره د انسان له اختیار سره منافات نه لري ځکه چې د تقدیر او ټاکنه د خدای تعالی له ازلي علمه سرچینه اخلي او د خدای ازلي علم د انسان د اختیار او ارادې تابع دے په بله ژبه خدای تعالی ته علم دي چې پلانکي کس به په پلانکي وخت او په پلانکي حالت کې څه اراده او کار کوي او د همدغه اختیار په اساس په خپله خپل برخلیک ټاکي.

روایتونو ته په مراجعې سره پوهیږو چې د خدای تعالی له خوا د تقدیر د ټاکل کیدو د حقیقت او معنا په باب همدا تحلیل د منلو وړ دي:

۱. امام صادق علیه السلام فرمایي: «... له دې امله چې خدای تعالی ته علم و چې دا کار به هغوي کوي ایعني د هغوي اراده په دې استوار یږي، نو خدای ورته د دغه کار و سایل ورکړل نو کله چې دغه کار کوي توان یې لري»^۱
خدای تعالی انسان ته د کار وسیله او سبب ورکوي او هغه هم له ده سببه استفاده کوي او کار ترسره کوي. خو د یو ټاکلي کار د سبب ورکول مثلاً د معصیت او گناه د اسبابو و ربرابرو له دې دلیل دي چې خدای تعالی پوهیږي چې دغه کس به اخر په خپله اراده دا کار کوي.

۲. ابي بصیر له امام صادق علیه السلام روایتوي چې: زه ناست وم چې یو کس له امامه د گناهگارو د عذاب په هکله د خدای د حکم په باب پوښتنه وکړه.... امام ځواب ورکړ: خدای تعالی دا حکم وکړ او او بیا یې خپل مخلوق ته په دغه حکم د پوهیدو درک او پوهه ورکړه او د هغه کار چې وړتیا یې لرله مشقت او سختي له هغو او چته کړه او گناهکارو ته یې د گناه کولو توان ورکړ، ځکه چې له مخکې خبر و چې هغوي به گناه کوي^۲ معروف الحسیني د دغه حدیث په لمنه کې وایي: په دې اساس په دوي د خدای حکم، په دې خبره د خدای له حکمه

۱. هماغه ۵ ټوک ۴۲ مخ

۲. هاشم معروف الحسیني، دراسات في الحديث و المحدثين، ۱۳۹۸ سپوږمیز کال ۲۲۹ مخ.

سرچینه اخلي چې هغوي به د بدمرغۍ او گناه لاره خپلوي.^۱
 دغو دوو روایتونو ته په پام سره په کلي توگه ویلي شو چې په ازل کې دخدای
 تعالی له خوا د برخلیک ټاکل کیدل د خدای ازلي علم ته په پام سره، په دې خبره
 تقدیر جوړ شوي چې انسان به په خپل اختیار کوم یو کار کوي. نو هیڅ ډول جبر او
 زبردستي پکې نېشته. دا خبره بالکل د اشان ده چې مثلاً یو کس د انسان په ازادې
 له ټولو اغیز اچوونکو عواملو خبر وي او په یقین سره پوهیږي چې دغه کس به په
 کوم وخت کې کوم کار کوي. سمه ده چې په دې مورد کې دغه کس کولای شي د یو
 کس د برخلیک فهرست جوړ کړي او دا هم ووايي چې دغه کس به په پلانکي وخت
 کې دا کار کوي. خو دلته هیڅ جبر او زور نېشته ځکه چې دغه کس هر څه په خپل
 اختیار کوي. او څه ورباندې تپل شوې نه دي.

د قدر د شپې په هکله هم ویلي شو چې هماغه ازلي او الهي علم او فهرست
 چې د انسان د یوه کال د کارونو په هکله د خدای د علم په خزانو کې پروت دي
 نازلېږي نو هیڅ جبر پکې نېشته.

۲. ځانگړي ځواب

په دغه ځواب کې د جبر او اختیار له معمولو ځوابونو وراوړو او د یو
 موضوعي اصل په توگه منو چې د قدر په شپې یوازې د خدای له ازلي علمه د
 تنزل مسله مطرح نه ده بلکه په یو ډول د انسانانو لپاره د برخلیک ټاکل او لیکل
 دي. په دې فرض سره وایوو هغه تقدیر چې د قدر په شپې ټاکل کیږي هغه تقدیر نه
 دي چې بدلیدونکي نه وي په دې اساس په روایتونو کې راغلې دي چې که څوک د
 قدر په شپه ونه بڅښل شو نو هڅه دې وکړي چې د عرفې په ورځ و بڅښل شي.^۲ د
 دې خبرې مطلب دا دي چې د قدر د شپې تقدیر د عرفې په ورځ یا د کال په نورو
 ورځو کې بدلیدلی شي. له دې معلومیږي چې د قدر د شپې تقدیر اساساً یو حتمي

۱. هماغه حواله ۲۲۹ مخ.

۲. رضي الدين علي بن موسى، سيد جعفر بن طاووس، اقبال الاعمال، ۱۴۱۴ ق، ۲۸ مخ، د من لا
 يحضره الفقيه په حواله ۲ ټوک او کافي څلورم ټوک ۲۲ مخ.

او ارو مرو تقدیر نه دي او هغه علم چې د یو کامل انسان او د زماني د ولي په زړه د قدر په شپې نازلېږي یو تام او حتمي تقدیر نه دي؛ په بله ژبه، هغه علم چې د قدر په شپې له پټ او اثبات لوحه نازلېږي لږ ترلږه په دغه تحلیل کې، د لوح محفوظ علم چې د ازلي الهي علم کاپي ده د زماني ولي ته نه ورکول کېږي ځکه چې که داسې شوې وای نو بیا به بدلیدونکي نه و. له دې امله د قدر په شپې د چارو تقدیر د یوه قانون د مسودې په شان دي چې انسان په خپل کوشش او زیار سره هغه څه چې دهغه په تاوان دي دهغه په نهایی متن کې په خپله گټه بدلولي شي. روایتونو ته په مراجعې سره معلومېږي چې هغه چارې چې د قدر په شپې په امامانو نازلېږي حتمي نه دي او بدلون په کې راتللي شي. د مثال په توگه په تفسیر عیاشي کې له امام صادق علیه السلام روایت لرو چې یو کس د شب قدر په هکله له امامه پوښتنه وکړه؛ امام ځواب ورکړ:

په دې شپه پېښتې او لیکوالان د دنیا په اسمان نازلېږي او څه چې ټاکل شوې وي چې په دغه کال کې وشي او په بندگانو نازل شي لیکي. خو ځینې چارې د خدای په مشیت او ارادې پورې تړلې دي نو خدای تعالیٰ په هغو چارو کې هر څه چې وغواړي مخکې کوي یا بې وروسته کوي او څه چې وغواړي هغه پاکوي یا بې ثابت پاتې کوي او ام الكتاب د خدای په نزد دي^۱ د امامانو له بیاناتو هم استفاده کېږي چې دوي د خدای هغه علم نه درلود چې قطعي او نه بدلیدونکي دي، په دې ډول چې د خدای مشیت ورباندې واکمن نه وي. مثلاً په یوه معتبر حدیث کې له امام صادق علیه السلام روایت دي چې فرمایي:

امام زین العابدین علي ابن الحسين (ع) تل ویل: که په قران کې یو ایت نه و نو تاسو به مې له هغو پېښو چې د قیامت تر ورځې کیدونکي دي خبر کړې وای؛ عرض یې وکړ کوم یو ایت؟ وې فرمایل: د خدای تعالیٰ دا فرمایش چې «یَمْحُوا اللَّهُ مَا يَشَاءُ وَيُثَبِّتُ وَعِنْدَهُ أُمُّ الْكِتَابِ» خدای تعالیٰ چې هر څه وغواړي محو او

۱. نصر بن مسعود بن عیاش سمرقندي، التفسیر العیاشي، تحقیق سید هاشم رسول محلاتي، بی تا،

ختموي او هر څه چې وغواړي ثابت پاتې کوي او ام الكتاب له هغه سره دي»^۱ روایتونه په دې هکله ډیر دي.

نتیجه دا چې اول: خود جبر او اختیار په متعارفو ځوابونو سره د قدر په شپې د جبر شبهه او اعتراض حل کولې شو. په دې بڼه کې، د برخلیک د ټاکلو معنا بې د الهي علم له تنزله بل څه نه ده چې هغه هم په خپله د انسان د ارادې او اختیار تابع دي.

دوهمه دا چې: که وهم منو چې هغه څه چې د قدر په شپې پېښېږي «تعیین او ټاکنه» ده نه د علم تنزل. په دې دلیل چې حتمي نه دي. او انسان یې د بدلیدو وس لري نو د جبر سبب نه کیږي. په اخره کې هم ضروري ده دا ټکي زیات کړو چې د قدر په شپه چې کومه مسوده لیکل کیږي هغه هم چټي او هسې نه لیکل کیږي بلکه تیرو عملونو، اوسني حالت او نورو په زرگونو عواملو ته په پام سره چې له مونږ پټ دي ترسره کیږي. هغه عوامل چې مونږ په خپل ژوند کې په خپلې ارادې او اختیار سره کړي دي او کیدي شي بیخي مو هیر وي خو دخداي په عمل کې ذخیره شوې دي.

د لا ډیرې څیړنې لپاره لاندینيو سرچینو ته مراجعه کولې شی:

۱. د مولفانو ډله، پرسش های و پاسخ های دانشجویی (د روژې سره خاصه

گڼه، ۲۵ مخ

۲. تفسیر نمونه، ۳۰ ټوک د لیلة القدر سوري په لمنه کې.

وروسته حدیث:

امام رضا علیه السلام فرمایي: امیرا لمومنین (ع) به درې شپې نه اوده کیده: د روژې په درې ویشتمه، د وړوکی اختر په شپه او د شعبان د پینځلسمې په شپه. په دغو شپو کې د عمر موده ویشل کیږي او هغه څه بیانېږي چې په دغه کال کیدونکي دي.^۲

۱. هماغه.

۲. بحار الانوار ۹۷ ټوک ۸۸ مخ.

د حضرت آدم عليه السلام عصيان او له جنته د هغه د زوزات وتل

ولې د حضرت آدم عليه السلام په گناه د هغه نسل له جنته وويستل شو؟
د پوښتنې سپړنه: خدای تعالی چې حضرت آدم ته وفرمايل چې ته دې له
ميرمنې سره په جنت کې هستوگن شه او د هغه له نعمتونو په هرځاي کې چې مو
زړه غواړي خورئ خو دغه ونې ته مه نژدې کيږئ گني له ظالمانو به وي»^۱
خو شيطان هغه وسوسه کړ او وې ويل: «اي ادمه! ايا غواړي چې د تل پاتې
ژوند او بې زواله ملک ونه درته وښيم؟»^۲ «که له هغې وخورئ پرنښتې به شئ»^۳
دغو خبرو آدم په فکر او سوچ کې يوړه او شيطان له دغه فرصته استفاده وکړه او
په سختو قسمونو سره يې آدم ته وويل چې زه ستاسو خير غواړم او هغه يې تر
خپل اغيز لاندې راوسته.^۴ له هغې ونې يې وخورل او خدای تعالی وفرمايل:
{وَعَصَى آدَمُ رَبَّهُ فَغَوَى} ^۵ او له جنته وويستل شول. د دې خبرې دليل دا وه چې
حضرت آدم شيطان پوره نه پيژنده او د هغه د دورغو او دوکې تجربه يې هم نه

۱. بقره ۳۵ ایت.

۲. طه ۱۲۰ ایت.

۳. اعراف ۲۰ ایت.

۴. اعراف ۲۱ ایت.

۵. طه ۱۲۱ ایت.

درلوده.^۱

امام صادق عليه السلام فرمايي: کله چې جبرائيل له حضرت ادمه د غوليدلو سبب وپوښته نو ادم ځواب ورکړ چې شيطان د خداي په نامه قسم وخور چې زما خيبر خواه دي او ما گمان نه کاوه چې مخلوقات به د خداي په نامه دروغ قسم خوري.^۲

دا چې د حضرت ادم دا کار گناه گڼل کيږي او که نه د دې له ځوابه مخکې ضروري ده چې د څو ټکيو يادونه وکړو:

سريزه:

الف: د خداي حکمونه که هغه اوامروي او که نواهي په دوه ډوله دي يا مولوي دي يا ارشادي.

مولوي حکمونه هغه دي چې د انسان په غاړه دنده او فرض اچوي او خداي تعالی د دغو اوامرو لپاره انعام يا سزا هم ټاکلي ده.

خو په دوهم ډول يعني ارشادي حکمونو کې دخداي له خوا تکليف او دنده نيشته او خداي تعالی يوازې د عمل سپارښتنه کوي او دغه ډول حکمونه يوازې د انسان د لارښوونې او د دې لپاره دي چې انسان په کړاو او ضرر اخته نه شي.

ب: د «عصيان» کلمه په لغوي معنا کې او د اطاعت او پيروي په مقابل کې ده. عرب د څاروي پچي ته چې له مور ه جدا شوي وي او په مور پسې لاړ نه شي عاصي وايي^۳، او کله چې وايو بنده د خپل رب عصيان وکړ يعني له هغه يې سر وغړاوه. په اصطلاح کې عصيان هغه وخت جرم او گناه گڼل کيږي چې له مولوي حکمونو د مخالفت او سرغړونې سبب شي په دې اساس له ارشادي اوامرو سرغړونه گناه نه ده.^۴

د ذنب د کلمې اصلي معناه د حيوان يا بل څه د لکۍ نيول او هر هغه کار ته

۱. تفسير نمونه ۱۳ ټوک ۳۲۳ مخ

۲. الحوزي تفسير نور الثقلين، نشر اسماعيليان، ۲ ټوک ۱۳ او ۱۴ مخ

۳. لسان العرب، بيروت دار احياء التراث ۹ ټوک ۲۵۱ مخ

۴. د ايت الله جعفر سبحاني په حواله منشور جاويد ۵ ټوک ۸۲ مخ

ويل کيږي چې نتيجه يې بده وي. له دې امله گناه ته ذنب وايي چې په اخرت کې د عذاب سبب کيږي په دې اساس هغه کار چې د کړاو سبب شي هغه ته ذنب ويل کيږي شي^۱ او قران همدې معنا ته اشاره کوي {قَلَّا يُخْرِجَنَّكَمَا مِنَ الْجَنَّةِ فَتَشْقَى} ^۲داسې نه وي چې تاسو له جنته وباسي او په کړاو اخته شئ.

خواب:

هغه جنت چې حضرت ادم پکې استوگن و تر تکليف او تشريعه مخکې مرحله وه يعنې لا کوم شريعت نه و نازل شوي چې حضرت آدم ونې ته له نزدې کيدو منع شوي وي او دا تکليف او فرض ورته سپارل شوي وي او په اصل کې حضرت آدم له جنته له ويستل کيدو او ځمکې ته له کوزيدو وروسته د تکليف او تشريع نړې ته داخل شوي دي نو په دې اساس حضرت ادم هيڅ گناه نه ده کړې.

له بل پلوه دا نهې او منع کول ارشادي وو چې د حضرت آدم کار گناه ونه گڼل شي او قران مجيد هم دې خبرې ته اشاره کوي. حضرت ادم ته يادونه شوې وه چې د دغه ونې د ميوې خوړل له جنته د وتلو او ځمکې ته د کوزيدلو سبب کيږي. د دغه مدعا شاهد د طه سوري ۱۱۷ تر ۱۱۹ ايتونه دي چې له جنته د آدم د ويستلو پايلو او هغو سختيو ته اشاره کوي چې د دغه ونې د ميوې له خوړلو وروسته ورسره حضرت ادم مخامخېږي.

حضرت امام رضا عليه السلام هم د دغه ايت په هکله د مامون د پوښتنې په ځواب کې فرمايي: تر دغه وخته حضرت ادم په خداي د دروغو قسم نه و اوريدلي او گمان يې نه کاوه چې څوک دروغ هم ويلې او د دروغو قسم هم خوړلي شي نو ځکه يې دغه کار وکړ. نو د دغه ميوې خوړل يوازې له دې امله وو چې هغوي د شيطان په قسم باور وکړې بله دا چې دا کار حضرت ادم ته د نبوت له ورکولو مخکې و او دا هغه وړه تيروتنه ده چې د وحې له نازلېدلو مخکې که انبياء دغه ډول تيروتنه وکړي نو د معافۍ قابله ده. او د نبوت له راتللو وروسته بيا ددغه ډول

۱. المفردات، بيروت دارالشميه، ۱ ټوک ۳۳۱ مخ

۲. طه ۱۱۷ ايت.

تیروتنی کول جایز نه دی.^۱

یو بل دلیل چې د حضرت آدم عصیان د گناه په حد کې نه و دا دی چې خدای تعالی هیڅکله دهغه په وړاندې د عذاب وعده نه وه کړې او یوازې د دنیا کړاو او سختۍ ته یې اشاره کړې وه.

نتیجه

په دې اساس حضرت آدم هیڅ گناه نه ده کړې او هغه عصیان چې په دغه ایت کې راغلي دي د گناه په معنا نه دي. بلکه د ارشادي نهی په وړاندې تیروتنه او نسویدنه ده. هیڅکله نسویدنه له گناه سره تړلې نه ده. حضرت ایت الله سبحانه فرمایي: «که یو انسان د یو مشفق نصیحت کوونکي خبرې ته غور کې نه ږدي او په ژوند کې په کړاو اخته شي دې ته نسویدنه وایي»^۲ نو حضرت آدم ارشادي نسویدنه کړې ده او د همدغه ارشادي لغزش له امله په خپله او نسل یې د دنیا د ژوند په کړاو اخته شو.

د نوري مطالعې لپاره وگورئ

۱. جعفر سبحاني، منشور جاوید، ۵ ټوک ۷۵ مخ.

۲. یوسف عزیزی داستان پیامبران، ۳۸ مخ

۳. محمد هادي معرفت، تنزه الانبياء.

وروسته حدیث

امام علي عليه السلام فرمایي:

ای د خدای بندگانو! د خدای له دښمنه ځان وساتئ داسې نه وي چې په خپلې بیماری، مو اخته کړي او په خپل غږ مو روان کړي او په خپلو پلو او سپرو لښکرو پر تا سو برید وکړي. په ځان مې قسم شیطان ستاسو لپاره ډیر خطرناک غشي په لینده کې ایښي دي او تر خپله زړه یې راکارلي دي او له ډیر نزدې یې تاسو په

۱. یوسف عزیزی داستان پیامبران، تهران لومړي چاپ هادی خپرندویه ټولنه، ۱۳۸۰، هجري لمريز

کال ۳۸ مخ

۲. حضرت آیت الله سبحاني منشور جاوید ۵ ټوک ۷۵ مخ قم اسلامي خپرندویه ټولنه، بی تا.

ننښه کړې یی. ۱

د پیغمبر عصمت او د توبې سوري ۴۳ ایت

پوښتنه:

خدای تعالیٰ په توبې سوري کې فرمایلي دي: {عَفَا اللَّهُ عَنْكَ لِمَ أَذْنَتْ لَهُمْ حَتَّىٰ يَتَّبِعَ لَكَ الَّذِينَ صَدَقُوا وَتَعْلَمَ الْكَافِرِينَ}¹

«خدای تعالیٰ ته وبخښلې ولې دې مخکې له دې چې رښتیني او دروغجن وپیژنې هغوي ته اجازه ورکړه؟» (ښه وه چې صبر دې کړي وي چې دغو دواړو ډلو ځانونه نبودلې وای، دا ایت څرنگه د پیغمبر له عصمت سره سمون خوري شي؟
د پوښتنې وضاحت:

دا ایت د منافقانو په هکله نازل شوي چې نه یې غوښتل د تبوک په غزا کې برخه واخلي، نو د خدای رسول ته ورغلل او ډول ډول پلمې یې راوړې او په جهاد کې د شرکت نه کولو اجازه یې وغوښتله پیغمبر هم هغوي پیژندل او دهغوي له بې اعتقادی او د ایمان له سستی خبر و نو هغوي ته یې په ښار کې د پاتې کیدو اجازه ورکړه.

خدای تعالیٰ په دې ایت کې خپل پیغمبر ملامتوي او فرمایي چې خدای تعالیٰ ته وبخښلې؛ ولې دې هغوي ته اجازه ورکړه چې جهاد ته له تللو ډډه وکړي شي؟! [عفا الله عنک لم اذنت لهم] ولې دې پرې نښودله چې هغه کسان چې دروغ وایي او هغه کسان چې رښتیا وایي و پیژندل شي او ته یې په ماهیت خبر شي؟

۱. توبه ۴۳ ایت.

احتى يتبين لك الذين صدقوا و تعلم الكاذبين]

ځينو كسانو ويلې دي چې دا غندنه او ورسره يو ځاي بخښنه له دې امله ده چې نعوذ بالله د پيغمبر له خوا هغوي ته اجازه وركول خلاف او غلط كار و او د پيغمبر له عصمت سره سمون نه لري؛ زمخشري په تفسير كشاف كې ويلې دي «خداي تعالی په دغه ايت كې په پيغمبر اعتراض كړي دي او دهغه په كار يې خپگان څرگند كړي دي او د دې مطلب دا دي چې پيغمبر يوه داسې گناه كړې ده چې بخښن ته اړتيا لري»^۱

ځواب:

دا ايت دوه ډوله د توجه او وضاحت وړ ده:

۱. په دغه ايت كې د پيغمبر له خوا د كوم خلاف كار او گناه د كيدو هېڅ دليل نيشته. حتى په ظاهره كې داسې كوم لفظ نيشته چې د گناه معنا ولري، ځكه چې ټولې نښې وايي چې پيغمبر ښه پوهيده چې كه دوي ته اجازه ورنه كړي او غوښتنه يې ونه مني بيا هم دوي په جهاد كې برخه نه اخلي. پر دې سربيره په همدې ايت كې وروسته راغليو ايتونو ته په پام سره خداي تعالی نه خوښوله چې دغه كسان دې په جهاد كې برخه واخلي ځكه چې د دوي جهاد ته تلل د نورو جنگياليو د روحيې د كمزورې كيدو سبب كيدل. خداي تعالی فرمايي: {لَوْ خَرَجُوا فِيكُمْ مَا زَادُوكُمْ إِلَّا خَبَالًا وَ لَأَوْضَعُوا خِلَالَكُمْ يَبْغُونَكُمُ الْفِتْنَةَ وَ فِيكُمْ سَمَاعُونَ لَهُمْ وَ اللَّهُ عَلِيمٌ بِالظَّالِمِينَ} ^۲

كه هغوي له تاسو سره (د جهاد په لور) وتلې واي؛ بې له پريشانۍ او دوه زړه توبه يې بل څه پر تاسو نه زياتول او ډير زړه به يې په تاسو كې فتنه جوړه كړې وه او په تاسو كې (داسې سست ايمان) كسان شته دي چې دهغوي خبرې اوري او خداي تعالی ظالمان پيژني.

علامه طباطبائي فرمايي: «ټولو مصلحتونو او مفسادو ته په پام سره د

۱. الكشاف ۲ ټوك ۲۴۷ مخ

۲. توبه ۴۷ ايت.

پیغمبر سیاست تر ټول مناسب ممکن کار و»^۱

بله دا چې د پیغمبر په دغه اجازې کې د مسلمانانو هیڅ مصلحت نه دي خراب شوي او یوازې دا خبره ده چې که پیغمبر هغوي ته اجازه ورکړې وای نو د هغوي څیره به لا زر ښکاره شوې وه او خلکو به زر منافقان پیژندلې وای. نو پیغمبر هیڅ گناه نه ده کړې او دا ایت د پیغمبر له عصمت سره هیڅ ټکر نه لري.

۲. خدای تعالی په دغه ایت کې فتنه پالي په ډیر لطیف او کنایه وزمه بیان سره معرفي کوي په دې بیان سره چې ای پیغمبره که اجازه دې نه وې ورکړې دهغوي د نفاق څیره به لا ښه او زر روښانه شوې وه. په حقیقت کې د «عفی الله عنک» جمله د خدای تعالی د مهربانۍ کنایه ده لکه څرنگه چې «رحمک الله» او «ساعدک الله» په فارسي او پښتو کې دود ده. او مونږ وایوو چې خدای دې خیر درکړي دا دې څه وکړل؟ دا جمله د ترحم او شفقت او د مینې د ښکاره کولو لپاره استعمالیږي. مثلاً یو شاعر هغه وخت چې متوکل عباسي د هغه د جلا وطنۍ حکم وکړ نو وې ویل: «عفا الله عنک الاخر تعود بعفوک ان ابعدا» د خدای رحمت او عفو دې وي پر تا یا که ستا عفو له ما لیرې شوه نو زما او ستا په مینځ کې کوم حرمت نښته چې هغه راستنه کړي»^۲

۳. روښانه ده چې شاعر نه غواړي د عفا الله په جملې سره په متوکل کومه گناه ثابته کړي ځکه چې که داسې وای نو متوکل به لا خپه شوي و.

۴. امام رضا د دغه ایت په هکله د متوکل د پوښتنې په ځواب کې داسې وفرمایل: دا ایت د هغه مشهور متل په شان دي چې وایي: [یاک اعني و اسمعي یا جاره] یعنې دلته خدای تعالی پیغمبر ته په خطاب کې په اصل کې دهغه امت په نظر کې نیولې دي. په قران کې نور ایتونه هم شته چې په دغه سیاق او سباق سره نازل شوي دي لکه [لَنْ اَشْرَكَتَ لِيَحْبَطَنَّ عَمَلُكَ وَ لَتَكُونَنَّ مِنَ الْخَاسِرِينَ]^۳

۱. تفسر المیزان ۹ ټوک ۲۸۵ مخ.

۲. تفسیر فخر رازی ۱۲ ټوک ۷۴ مخ.

۳. دا یو متل دي چې د کتابې په ډول راغلي دي او په دې ویونکي یو لفظ استعمالوي خو معنا ترې بله اخلي.

۴. زمر ۲۵ ایت.

نو د «عفا الله عنك» جمله د خدای په رسول د خدای د ډیرې مهربانۍ او رحمت بنودونه کوي نه دا چې پیغمبر دې کومه گناه کړې وي.

نتیجه

دا ایت په هیڅ ډول د پیغمبر ذات ته کومه گناه یا د مصلحت فوت کیدل نه متوجې کوي بلکه سره له دې چې خدای تعالیٰ په پیغمبر ډیر لطف او مهرباني لري د «عفا الله عنك» په جملې سره خدای غوښتې دي چې له پیغمبر سره نوره مینه هم وښيي نو دا ایت د پیغمبر له عصمت سره هیڅ ټکر نه لري.

د لایرې خیرنې لپاره وگورئ:

۱. جعفر سبحاني، مشور جاوید، ۵ ټوک ۸۳ مخ

۲. محمد هادي معرفت، تنزیه الانبیاء

وروستي حدیث:

قال رسول الله: «ان اتقاكم واعلمکم بالله انا»^۲

په تاسو کې تر ټولو تقوا لرونکي او خدای پیژندونکي کس زه یم» یوسف عزیزي، داستان پیامبران یا قصه های قران از آدم تا خاتم.

۱. یوسف عزیزي داستان پیامبران یا قصه های قران از آدم تا ختم، تهران، انتشارات هاد، لومړي

چاپ ۱۳۸۰ ۴۹ مخ

۲. محمد تقی هندي، کنز العمال حدیث شماره ۳۱۹۹۱.

ایا د کھف سوري ۱۱۰ ایت د پیغمبر له مطلق عصمت سره سمون خوري؟

پوښتنه: د دغه ایت مطابق:

{وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا}¹ و آیه {وَمَا يَنْطِقُ عَنِ الْهَوَىٰ} * {إِنْ هُوَ إِلَّا وَحْيٌ يُوحَىٰ}²

مونږ د پیغمبر له پاره د مطلق عصمت قایل وو که هغه په احکامو کې وي او که په موضوعاتو کې. ایا د {أَنَا بَشَرٌ مِّثْلُكُمْ}³

ایت د نورو ایتونو مخصص او تخصیصونکي دي او که نه؟ که مخصص وي ایا پورتنی آیت یوازې د احکامو په عصمت دلالت کوي؟

له نبوت سره په اړوندو بحثونو کې یهو موضوع چې په کلامي کتابونو کې پرې بحث شوي دي د انبیاوو د عصمت مسله ده. په تفسیرونو کې هم د بحث په تناسب د هغې په هکله خبرې راغلي دي. د انبیاوو عصمت د مختلفو فرقو د علماوو په نزدې یو لړ تفاوتونه او فرقونه لري. یوازینی فرقه چې د عصمت په هکله له نور جدا نظر لري امامیه فرقه ده. لکه څرنګه چې شیخ مفید فرمایي:

۱. حشر، آیه ۷.

۲. نجم، آیه ۳ و ۴.

۳. کھف، آیه ۱۱۰.

«ليس في الفرق الاسلامية من يوجب لهم العصمة مطلقاً... الا الشيعة الامامية»؛^١
په اسلامي فرقو کې يوازې اماميه شيعه فرقه د پيغمبرانو لپاره د مطلقه
عصمت قابله ده. په دې اساس هڅه کوو د مناسب ځواب لپاره اول د مطلقه
عصمت په ثابتولو تمرکز وکړو او بيا د دغه ايت {أَنَا بَشَرٌ مِّثْلُكُمْ} مطلب روښانوو.
ځواب:

د ځواب د وضاحت لپاره ضروري ده چې د عصمت معنا او مفهوم ته لنډه
شان کتنه وکړو.

عصمت په لغت کې: مقاييس اللغة د «عصم» تر کلمې لاندې ليکي: دا يو
داسې اصل دي چې د ځان په ساتلو او ملازمې دلالت کوي او عصمت هم له دې
اخستل شوي دي.^٢

عصمت په اصطلاح کې:

ځينو د عصمت په اصطلاحي تعريف کې هغه د لطف په معنا گڼلي دي. شيخ
مفيد وايي: دم تکلمينو په اصطلاح کې عصمت له هغه چا سره مختص دي چې د
خدايي په مهرباني او په خپل اختيار سره له گناه او قبيحو کارونو ډډه وکړي.^٣
خو ځينو عالمانو عصمت يوه نفساني ملکه بللې ده. ايت الله جوادې آملې
ليکي: عصمت يوه پياوړې نفساني ملکه او مهارت دي چې تل د معصوم انسان
په وجود کې حضور او ظهور لري او هيڅ ځواک (لکه غضب او شهوت) د هغه د
ختميدو سبب نه گرځي.^٤

١. د عصمت او عدالت فرق

د عصمت په تعريف کې مو عصمت ته نفساني ملکه او مهارت ووايه، دلته

١. محمد بن نعمان (شيخ مفيد) او ايل المقالات، ټوک ٤، مخ ١٢٥، بيروت، دارالمفيد، چاپ دوم، ١٤١٤ ق.

٢. احمد بن فارس بن زكريا، مقاييس اللغة، ټوک ٤، مخ ١٣٣، قم، اسماعيليان.

٣. هماغه، مخ ١٢٤.

٤. تفسير موضوعي قرآن کریم، وحی و نبوت در قرآن، ٣ ټوک، ١٩٧ مخ، قم، مرکز نشر اسراء، چاپ اول، ١٣٨١.

دا پوښتنه پيدا کيږي چې د عدالت او عصمت په مينځ کې څه فرق دي؛ ځکه چې د عدالت په تفسير او تعريف کې هم همدا د نفساني ملکې نوم راغلي دي او هغه ته هم يوه نفساني ملکه او مهارت ويل شوې دي؟

په يوې اجمالي اشارې کې د دغو دوو په فرق پوهيدلي شو: په وجودي مرتبې کې عدالت تر عصمته کمزوري دي. له بلې خوا سهو او نسيان هيره او غفلت له عدالت سره ټکر نه لري حال دا چې له عصمت سره منافات او ټکر لري؛ بله دا چې عدالت يوه عملي ملکه ده نه علمي.

۲. عصمت له انسانوالي سره منافات او تضاد نه لري.

خدای په مخلوقاتو کې د انسان يو ځانگړي حالت لري. حکيم جوړوونکي د انسان وجود له متضادو ځواکونو او مختلفو قواوو جوړ کړي دي او دا متضاد ځواکونه يې داسې له يو بل سره اڅنډې دي چې د هغه د تکامل راز په همدغه پيچلتيا کې دي.

انسان په خپلو باطني قواوو کې د تعادل او انډول په پيدا کولو سره کمال ته د رسيدلو لاره هوارولي او د خدای د عبادت او تقرب په سيوري کې د عصمت مقام ته رسيدلي شي. زموږ لپاره چې د نفساني غوښتنې او حجابونو په کلا کې يوو په دغه حقيقت پوهيدل که څه هم گران دي خو دغه د کمال لوړې څوکې ته رسيدل ناممکن او ممتنع نه دي او د عصمت د مقام او د انسانوالي په مينځ کې هيڅ تناقض او ټکر نيشته دي ځکه چې هر انسان د خپل وجودي ظرفيت او وړتيا په اندازه نسبي عصمت لري. خو هغه مطلقه عصمت يوازې له انبياوو سره خاص دي او عقلي او نقلي دليلونه په دې خبره دلالت کوي. که ځينې قراني دليلونه د پيغمبرانو لپاره عام او هر اړخيز عصمت ثابتوي؛ له ځينو نورو ايتونو سره چې فرمايي:

{قُلْ اِنَّمَا اَنَا بَشَرٌ مِّثْلُكُمْ} ^۱ منافات او ټکر نه لري. ځکه چې په دې خبره هيڅ دليل نيشته چې د انسان معصوم والي ناممکن او ممتنع دي. نو په هغو ايتونو کې چې

۱. کهف، آیه ۱۱۰.

په عصمت دلالت لري او په دغه ایت کې د عموم او خصوص رابطه نیشته چې په دغه ایت په تمسک سره په عصمت کې د تبعیض او یا د عصمت د دایرې د محدودولو قایل شي.

د عقلي او نقلي دلیلونو له مخې چې وروسته به بیان شي نییان باید معصوم وي او هم دا راز نبي او رسول باید انسان وي؛ ځکه چې د پیغمبرانو د بعثت دایره په انساني ټولنو کې ده. قران د مشرکانو په منطق نیوکه کوي هلته چې کافرانو وویل:

﴿مَا لِهَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ لَوْ لَا أَنْزَلْنَا إِلَيْهِ مَلَكًا فَيَكُونُ مَعَهُ نَذِيرًا﴾^۱

ولې دا پیغمبر ډوډۍ خوري او په بازارونو کې گرځي؟! (نه د پرېستو دودونه لري او نه د پاچایانو طریقه، ولې له هغه سره یوه پرېسته نه ده نازل شوې چې له هغه سره یو ځای خلک وویروي + انتشارات هاد (او دهغه د ادعا تصدیقونکې وي)؟! په انعام سوره کې هم د هغوي له ژبې داسې حکایت شوي دي: ﴿لَوْ لَا أَنْزَلْنَا عَلَيْهِ مَلَكًا﴾^۲

په المیزان تفسیر کې د دغه ایت لاندې دهغوي د غوښتنې لپاره دوه احتماله ذکر شوي دي: یا مقصد دا دي چې ملایکې راشي او او هغه څه چې پیغمبر یې د عذاب وعده ورکړې ده راوړي یا دا چې یوه پرېسته په خپله د رسالت او پیغمبرۍ دنده په غاړه واخلي او د پیغمبر پر ځای هغه دوي ته بلنه ورکړي.^۳ قران د مشرکانو په ځواب کې فرمایي: ﴿وَلَوْ جَعَلْنَاهُ مَلَكًا لَجَعَلْنَاهُ رَجُلًا﴾^۴

که فرضا خپل رسول مو پرېسته ټاکلې وای، بیا هم ضروري وه چې د انسانانو ټول صفتونه پکې راوړو او هغه د انسان په شکل جوړه کړو؛ یعنې له ظاهري او باطني اړخه هغه د انسان په سیرت سره راوړو.^۵

۱. فرقان، آیه ۷.

۲. انعام، آیه ۸.

۳. تفسیر المیزان، ټوک ۷، ۲۰-۲۲ مخ، قم، مؤسسه اسماعیلیان.

۴. انعام، آیه ۹.

۵. تفسیر نمونه، ټوک ۵، ۱۶۰-۱۶۲ مخ.

نو په دواړو بنو کې فرق نه کوي او څوک چې د نبی او رسول په توګه استول کيږي باید د انسان له جنسه وي نه دهغه له مخالف جنسه. علامه بیبا داسې نتیجه اخلي:

«فإنزال الملك رسولا لا يترتب عليه من النفع و الأثر أكثر مما يترتب علي إرسال الرسول البشري»؛^۱

«که پرنسته هم نازله شي نو تر هغه څه چې پیغمبر د انسان په شکل کې نازل شوي دي زیاته ګټه نه لري»

نو قران د رسول په توګه د انسان راستول چې ضروري شرایط ولري منجمله عصمت یوه عادي خبره ګڼي. په دې اساس لازمه ده چې اول د عصمت ډولونه بیان شي او بیبا یې دلیلونه وچاچول شي.

۳. د عصمت ډولونه

عصمت په دوو ډولونو عملي او علمي تقسیميږي. دا دوه ډولونه له یوه بله جدا کيږي شي. د انبیاوو عصمت دا دواړه لري یعنې پیغمبران هم په علومو کې معصوم دي او هم د عمل او کردار په ډګر کې.^۲

۴. د عصمت پړاوونه

الف) له ګناه عصمت

د انبیاوو د عصمت یو مورد دا دي چې هغوي باید له هر ډول ګناه پاک وي. هغه انسان چې د نورو هدایتونو کې او د هغوي د تربیت یوه بیلګه او خلکو ته د الهي وحی د پیغام رسوونکي دي په خپله باید د طهارت او پاکۍ د کمال په درجه کې وي او هغه څه چې له عقلي او نقلي دلیلونو یې استفاده کيږي د انبیاوو مطلق عصمت دي چې په سر کې یې رسول الله مبارک (ص) دي یعنې پاک پیغمبران باید له هر ډول ګناهونو او ککړتیاوو پاک وي.

۱. تفسیر المیزان، ۷ ټوک، ۲۳ مخ، قم، مؤسسه السماعلیان.

۲. تفسیر موضوعي قرآن کریم، هماغه، ۱۹۷-۱۹۹ مخونه.

ب) د وحی په اخستلو پوهیدلو او رسولو یا تبلیغ کې عصمت. د پیغمبرانو د عصمت دوهم ډگر د وحی په اخستلو، پوهیدلو، ساتلو او رسولو کې عصمت او معصوم والی دی چې هغه غرض او مقصد چې په بعثت کې نغښتی دی تحقق ومومي او تاوان ورته ونه رسیږي. ځکه چې که په دغه یوې چارې کې هم د غلطۍ او خطا احتمال مطرح شي نو د خلکو اعتماد ختمیږي.

ج) د شریعت په تطبیق او د ژوند په ورځنیو چارو کې له خطا معصوموالي: یوه بله چاره او ځای چې له هر ډول خطا او تیروتنې د پیغمبرانو عصمت پکې ضروري دي د شریعت په تطبیق کې مثلاً د لمانځه د رکعتونو او د حدود په اجرا او د ژوند په ورځنیو چارو کې له هر ډول خطا پاکوالي دي د پیغمبرانو د ژوند دا برخه هم باید له هر ډول خطا او نسیانه پاکه وي او دا هم د هغوي د عصمت په پراخې ساحې کې شاملیږي. د هغو پخو عقلي او نقلي دلیلونو له مخې چې ذکر به شي انبیاء او په سر کې یې زمونږ گران نبي (ص) په دغو دريو ساحو کې عصمت لري. شیخ مفید د قران کریم د دې ایت په ذیل کې:

{وَالنَّجْمِ إِذَا هَوَىٰ * مَا ضَلَّ صَاحِبُكُمْ وَمَا غَوَىٰ}^۱ فرمایي: «فنفی بذالك عنه كل معصية و نسیان»^۲

«خدای تعالیٰ په دې بیان سره د پیغمبر له پاک ذاته هر ډول گناه او هیږه نفی کړله» که څه هم د پیغمبر د سهوې په هکله ځینې بحثونه او حدیثونه شته دي او په دې اړه ځینې روایتونه نقل شوي دي خو د قاطعو عقلي او نقلي دلیلونو په شتون کې د داسې روایتونو لپاره څه نه پاتې کیږي شیخ طوسی د دغه ډول روایتونو مضمون ته په اشارې سره فرمایي:

«لکنها فی نظرنا ساقطة لقیام الدلیل العقلي القطعي علي عدم جواز السهو او النسیان علي المعصوم...»^۳

۱. نجم، آیه ۱ و ۲.

۲. مصنفات شیخ مفید، المؤتمر العالمي الالفیه الشیخ المفید، توک، ۴، مخ ۲۳، اول چاپ، ۱۴۱۳ق.

۳. الاستبصار، ۲، ۱، توک، ۳۲۷-۳۲۸، مخ، بیروت دارالتعارف، ۱۴۱۲ق.

دا ډول روایتونه زموږ په نزد د اعتبار له نظره ساقط دي او اعتبار نه لري ځکه چې موږ په معصوم کې د هر ډول سهوې او هیرې د نه جایزوالي لپاره قطعي دلیلونه لرو.

په کتاب تهذیب کې فرمایي:

: «هذا مما تمنع العقول»؛^۱

«یعني عقلونه دغه ډول حدیثونه نه مني»

د خدای تعالی معرفت او د انبیاوو پیژندل او د بعثت اهدافو ته پام د دغه

ډول حدیثونو غیر واقعي والي روښانوي. شیخ صدوق فرمایي:

«من نفى عنهم العصمة في شيء من احوالهم فقد جهلهم...»^۲

«یعني هر څوک چې د پیغمبرانو د حالاتو او ژوند په یوه برخه کې عصمت

نفي کړي په تحقیق سره چې پیغمبران یې نه دي پیژندلي»

لکه څرنگه چې د عارفانو له نظره نبوت او عصمت د الهي خلافت پر مقام

ولاړ دي. له دې مخې لازمه ده چې په انسان کې الهي صفات په بشپړه توګه ظهور

پیدا کړي؛ یعني دغه انسان باید د خدای د جمالي او جلالی صفاتو مظهر او

بیلګه وي د ایت الله جوادي املي په وینا په دې مینځ کې خلیفة الله یوازینی کس

دي چې مطلقه عصمت ته تجلي ورکولي شي.^۳

۵. د انبیاوو د عصمت دلیلونه

د انبیاوو د عصمت په جاج کې مختلف عقلي او نقلی دلیلونه موجود دي چې

دلته ورته اشاره کوو:

الف) عقلي دلیل

په تجرید الاعتقاد کتاب کې د عصمت د دلیل په هکله داسې راغلي دي: «و

۱. تهذیب الاحکام، ۲ ټوک، ۱۸۱ مخ، تهران، دارالکتب الامیه، څلورم چاپ، ۱۳۶۵.

۲. بحار الانوار، ۱۱ ټوک، ۷۲ مخ، بیروت، مؤسسة الوفاء، څلورم چاپ.

۳. تفسیر موضوعی قرآن کریم، ۲۳۷ مخ.

يجب علي النبي العصمة، ليحصل الوثوق فيحصل الغرض...»^١؛
 د پيغمبر او نبي لپاره عصمت ضروري او واجب دي ځكه چې اطمینان حاصل
 شي او په نتیجه کې د بعثت غرض او هدف لاسته راشي
 علامه حلي د محقق طوسي د عبارت په توضیح کې فرمایي:
 هغه کسان چې پيغمبر ورته مبعوث شوي دي که په نبي کې دروغ او گناه
 جایزه وگني دهغوي په کار کې به هم هر دروغ او معصیت جایز گني په نتیجه کې
 به د هغه له او امر وگفته نه پورته کوي. دې دلیل ته په پام سره چې په ډیره لنډه خو
 بشپړه توگه دا مسله بیانوي د انبیاوو د عصمت موضوع د عقلي جاج او څیړنې په
 برخه کې هم یوه ضروري چاره بنسټي چې خلک د پيغمبر د خبرې په رښتیا والي
 او سم والي باور پیدا کړي او په هغوي کې د دروغو د احتمال په مهلکې کې له
 غورځیدو بچ شي.

ب) نقلی دلیل

د قران په ډیرو آیتونو کې دا مسله په نظر راځي چې له گناه او خطا د
 پيغمبرانو پاکوالي او عصمت یوه روښانه چاره ده. د بحث د لنډ والي لپاره یو خو
 آیتونه وړاندې کوو:

قران مجید فرمایي: {وَمَا يَنْطِقُ عَنِ الْهَوَىٰ * إِنْ هُوَ إِلَّا وَحْيٌ يُوحَىٰ}؛ او
 پيغمبر هیڅکله د خپل نفس او خواهش له مخې څه نه وايي بلکه هر څه چې وايي
 یوازې د وحی له مخې دي چې په هغوي نازل شوي ده.

په دې اساس د پيغمبر شریعت هغه څه چې د وحی په توگه یې حاصل کړي
 دي او خلکو ته یې بیانوي هماغه څیز دي چې خدای په هغه نازل کړي دي یعنې
 پيغمبر په دغه کلام او دهغه په رسولو کې له گناه او خطا بشپړ پاک دي.

هغه آیتونه چې دلالت کوي پيغمبران د وحی په اجرا کې له غلطۍ او تیروتنې
 پاک دي یعنې هم د وحی په اخستلو او پرې په پوهیدلو او هم په هغې په ساتلو او

١. کشف المراد، ١٥٥-١٥٦ مخ، قم، مؤسسه امام صادق (ع)، چاپ اول، ١٣٧٥.

٢. نجم، آیه ٣-٤.

اجرا کولو کي عصمت لري ڇيڻي بيڙي ڏاڍي:

{قُلَّا وَ رَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ...}؛^۱ ستا په رب قسم چي هغوی به مومنان نه وي مگر دا چي په خپلو اختلافونو کي په تا فيصله وکړي او بيا ستا له فيصلې په خپلو زړونو کي خپگان ونه لري.

{وَلَوْ لَا فَضْلُ اللَّهِ عَلَیْكَ وَ رَحْمَتُهُ... وَ أَنْزَلَ اللَّهُ عَلَیْكَ الْكِتَابَ وَ الْحِكْمَةَ وَ عَلَّمَكَ مَا لَمْ تَكُنْ تَعْلَمُ...}؛^۲

که دخدای فضل او رحمت پر تا نه وای ځينو کسانو پتيلې وه چي تا له نيغې لاري وغروي ، خو دخدای په مهرباني هغوي ځانونه له سمې لاري ليري کوي او تاته هيش تاوان نه رسوي او خدای تعالی تاته کتاب او حکمت درکړ او هغه څه بي چي ته پري نه پوهيدي دروښودل.

ايت الله جواډي د دغو دوو ايتونو لاندې ليکي: د دغو دوو ايتونو نتيجه دا ده چي له يوې خوا د اسماني کتابونو له استولو د خلکو په مينځ کي دهغه علم پر اساس قضاوت کول دي چي خدای بي پيغمبر ته بنسي.

له بلې خوا په حقه قضاوت په دې پورې اړه لري چي پيغمبر په احکامو او موضوعاتو پوه وي؛ لکه څرنګه چي د نساء سوري ۱۱۳ ايت په دې خبره دلالت کوي.^۳

علامه په الميزان کي د دغو دوو ايتونو لاندې ليکي:

هغه چاره چي عصمت دهغه په وسيله تحقق مومي؛ يو ډول علم دے چي لرونکی په ګناه او خطا له اخته کيدو منع کوي. په بله ژبه داسې علم دی چي د ضلالت او ګمراهي مخه نيسي. هلته چي وي فرمايل:

۱. نساء، آيه ۲۵.

۲. نساء، آيه ۱۱۳.

۳. تفسير موضوعي قرآن کریم، ۲۱۸-۲۱۹ مخونه.

{وَأَنْزَلَ اللَّهُ عَلَيْكَ الْكِتَابَ وَالْحِكْمَةَ}¹

مطلب وحی کتاب او حکمت دی. او هغه یو ډول پیغمبر ته الهی تعلیم دی.

خو دخدای دا خبره چې :

{وَعَلَّمَكَ مَا لَمْ تَكُنْ تَعْلَمُ}²

له دې علمه مطلب هغه علم نه دے چې د کتاب په وحی او حکمت سره وي ؛
ځکه چې د ایت مورد په پېښو او دعواوو کې د پیغمبر قضاوت دي چې د هغه په
هکله به یې د پیغمبر نظر غوښته. نو له دغو دوو څیزونو د مقصد دوه ډوله علم
دي : یو د وحی په وسیله تعلیم او بل په زړه د القا او خفي وحی له لارې تعلیم. ۳۰
په دې اساس پورتنی ایت د اسلام پیغمبر په دوو علمونو سنبال گڼي. هم هغه
علم چې د حکم او قضا سرچینه او هم هغه علم چې د موضوعاتو د پیژندلو علم
دي. نو د دغه ایت شان نزول یې داسې ذکر کړي دي چې دوو کسانو چې شخړه یې
لرله پیغمبر ته خپل شکایت راوړ او هر یو هڅه کول چې ځان وژغوري او بې گناه
وښيي او تور په مقابل لوري وتړي. دلته وه چې ددغه ایت په نازلیدلو سره حق له
باطله وپیژندل شو. په دې اساس د نوموړي او ځینو نورو ایتونو مطابق چې دلته
ټول نه شو ذکر کولی خبره بلکل صفا او روښانه ده. دخدای نییان معصوم دي په
تیره بیا اولوالعزم پیغمبران او دهغوي په سر کې زمونږ گران رسول حضرت محمد
(ص) د عصمت له لورې درجې برخمن دي. قران د پیغمبر اطاعت دخدای اطاعت
گڼي او فرمایي :

{لَمَنْ يُطِعِ الرَّسُولَ فَقَدْ أَطَاعَ اللَّهَ}؛⁴

څوک چې د پیغمبر اطاعت وکړي بې له شکه چې دخدای اطاعت یې کړي

دي.

فخر رازي د دغه ایت په ذیل کې وایي :

۱. نساء، آیه ۱۱۳.

۲. هماغه.

۳. تفسیر المیزان، ټوک ۵، مخ ۷۷-۸۰، قم، مؤسسه اسماعیلیان، دویم چاپ، ۱۳۷۰.

۴. نساء، آیه ۸۰.

« من اقوى الدلائل علي انه معصوم في جميع الاوامر و النواهي... و ايضاً وجب ان يكون معصوماً في جميع افعاله»؛^١

«دا ايت تر ٽولو قوي دليل دي په دې چې پيغمبر په ټولو اوامرو او نواهي کې معصوم دي... او همداراز واجب ده چې پيغمبر بايد په ټولو فعلونو کې معصوم وي»

تر اوسه مو چې کوم عقلي او نقلي دلايل ذکر کړل له هغو دې نتيجې ته رسيږو چې پيغمبران په تيره بيا خاتم پيغمبر چې تر ټولو افضل دي مطلق عصمت لري. نو د دليل اطلاق ته په پام سره باوري يوو چې عصمت په خپلې پراخې لمنې سره د انبياوو په ټول ژوند کې شامل دي لکه څرنگه چې جميل حمود د دغه ايت په ذيل کې

{وَجَعَلَنِي نَبِيًّا وَ جَعَلَنِي مَبَارَكًا} ^٢

چې له حضرت عيسى يې نقلوي وايي:

« فلو فرضنا انه غيرمعصوم في تشخيص الموضوعات... يستلزم هذا عدم كونه مباركاً»؛^٣

که فرض کړو چې پيغمبر د موضوعاتو په تشخيص او د هغو په هکله د نظر په ورکولو کې معصوم نه دي نو د دې مطلب به دا وي چې په دغه مورد کې مبارک نه دي.

٢. د انا بشر مثلکم د ايت مفاد

د قطعي او عقلي دليلونو په رڼا کې د پيغمبرانو د مطلق عصمت له بيانولو وروسته د انا بشر مثلکم ايت څيږو.

١. امام فخررازي، التفسير الكبير، ٩-١٠ ټوک، ١٩٣ مخ، بيروت، داراحياء التراث العربي.

٢. مريم، آيه ٣٠ و ٣١.

٣. محمد جميل حمود، شبهة الفاء المعصوم نفسه في التهلكة، ١ ټوک، ٣٢٠ مخ.

که چې دلته پوښتنه شوې ده چې ایا دغه ایت د هغو ایتونو مخصص دي چې مطلقاً د پیغمبرانو عصمت ثابتوي؛ په تیره بیا د رسول الله مبارک چې د پوښتنه کوونکي مقصد هم همدغه دي چې که فرضاً دا سمه وي نو وویل شو چې پیغمبر یوازې د احکامو په معامله کې معصوم دي نه په نورو معاملو کې؟

دې پوښتنې ته په پام سره باید ووايو چې هغه څه چې د مطلقه عصمت له دلیلونو او ایتونو لاسته راځي، رسول الله مبارک مطلق معصوم دي؛ هم د وحی په اخستلو او ورباندې په پوهیدلو کې او هم د هغې ساتلو او رسولو کې. او هم یې په اجرا او د خپل ژوند په چارو کې په دغو ټولو کې له عصمته برخمن دي. په دغه ایت کې، لکه څرنګه چې په کهف سوري او فصلت کې راغلې دي (او نورو ایتونو کې د تخصیص او تعمیم رابطه نه ده موجوده. چې په هغه په تمسک سره څوک د پیغمبر لپاره د تبعیض قایل شي.

علامه په المیزان کې د کهف سوري د دغه ایت په ذیل کې راوړې دي: دغه ایت د «انما» په کلمه سره چې د حصر د معنی استفاده ترې کيږي له نورو خلکو سره په شباهت او ورته والي کې د پیغمبر انحصار بیانوي؛ یعنی پر دې څه زیات نه لري؛ یعنی هغه څه چې دوي دوي یې گمان کاوه چې هر څوک د نبوت ادعا وکړي د خدایې او د غیبیه قدرت ادعا یې هم کړې ده. نو دوي له پیغمبره داسې څیزونه غوښتل چې بې له خدایه ورته بل چا نه شو ورکولې. پیغمبر د خدای په امر دغه څیزونه له ځانه نفي کوي او یوازې دا خبره ځانته ثابتوي چې پیغمبر دي او د خدای له خوا ورته وحی کيږي.^۱

په فصلت سوره کې عالمانو دغه ایه شریفه مشرکانو ته د ځواب په مقام کې گڼلې ده؛ هلته چې فرمایلي یې دي:

{ وَ قَالُوا قُلُوبُنَا فِي أَكْثَرِ مِمَّا تَدْعُونَا إِلَيْهِ }^۲؛

یعنې زموږ زړونه داسې دي چې هغه څه چې پیغمبر ورته مونږ غواړي په هغه نه پوهیږو او زموږ به غوږونو کې د کونډ توب درنې پردې پرتې دي چې هیڅ بلنه

۱. تفسیر المیزان، ۱۳، ټوک، ۴۰۵ مخ.

۲. فصلت، آیه ۵.

نه اوري زمونږ او ستا په مينځ کې داسې حجاب دي چې ستا لور ته زمونږ د درتللو مخه نيسي. نو ايت د هغوي په خواب کې فرمايي: زه هم ستاسو په شان انسان يم چې ستاسو په مينځ کې ژوند کوم او لکه څرنگه چې تاسو له يوبل سره ناسته پاسته او ژوند کوئ له تاسو سره خبرې کوم لکه څرنگه چې تاسو له يوه بل سره خبرې کوئ. زه له داسې جنسه نه يم چې له تاسو سره فرق ولري چې مثلاً زما او ستاسو په مينځ کې حجاب او پرده وي.^۱ يعنې زه ستاسو په شان يو انسان يم او ستاسو په شان خبرې کوم نو بيا څنگه زما په خبرو نه پوهيږئ؟ په دې اساس دغه ايت د نورو ايتونو د تخصص لپاره نه دي بلکه مقصد يې دا دي چې د مشرکانو ځينې بې ځايه گمانونه ، خيالونه ، پلمې او د چټې خبرې رد کړي او رسول الله مبارک د يو داسې انسان په توگه معرفي کړي چې د خداي پيغمبر او د الهي وحي لرونکي دي.

نتيجه

پيغمبران معصوم دي او د اسلام پيغمبر چې او العزم او تر ټولو افضل نبی دي مطلق عصمت لري. دا خبره له عقلي او نقلي دليلونو لاسته راځي او په پراخې ساحې کې او مطلقاً د پيغمبر عصمت ثابتوي. نو دغه ايت چې :

{أَنَا بَشَرٌ مِّثْلُكُمْ}

له تخصيص سره هيڅ اړه نه لري ؛ شيخ صدوق په دې اړه فرمايي: ربطی به تخصيص ندارد ؛ «اعتقادنا انهم موصوفون بالكمال... لا يوصفون في شيء من احوالهم ينقص و لاعيان و لاجهل»^۲

زمونږ عقیده دا ده چې نبیان له هر اړخه کمال او بشپړتیا لري او په علم او کمال هم متصف دي. له لومړیو چارو تر اخره. د خپلو چارو په هیڅ برخه کې په نقص، نیمگرتیا او گناه او جهل موصوف نه دي.

د لاپير مطالعې لپاره

۱. جعفر سبحاني، منشور جاويد، قم، دفتر انتشارات اسلامي، هټوک،

۱. تفسير الميزان، ۱۷ ټوک ، ۳۲۱ مخ

۲. شيخ مفيد ، پيشين ، (مصنفات شيخ مفيد) ، ۹۲ مخ

۱۷-۴ مخ.

۲. محمد تقی مصباح یزدی، راهنماشناسی، تهران، امیرکبیر، چاپخانه اول
چاپ، ۱۳۷۵، ۹۰-۱۰۴ مخ.

۳. علی شیروانی، معارف اسلامی در آثار شهید مطهری، قم، د اسلامی
چارو او استادانو چارې، ۱۳۷۲، ۲۷۶-۲۷۸ مخونه،

۴. محمد امین ارزگانی، پیامبر اعظم در نگاه عرفانی امام خمینی، تهران،
مؤسسه و تنظیم نشر آثار امام خمینی، اول چاپ، ۱۳۸۲، ۴۸-۵۰ مخونه.

۵. محمد سعیدی مهر، آموزش کلام اسلامی، قم، مؤسسه فرهنگی طه، اول
چاپ، ۱۳۷۸، ۷۰-۸۰ مخونه.

وروسته حدیث:

رسول الله مبارک (ص) فرمایي: تر ټولو سخته بلا او ازموینه د پیغمبرانو
ازموینه ده او بیبا دهغو کسانو چې پیغمبرانو ته ورته دي. هر کس د خپلې
دینداری په اندازه په بلا او ازموینه اخته کیږي.^۱

۱. نهج الفصاحة، ترجمه: ابراهیم احمدیان، ۲۲ مخ.

شفاعت د قرآن له نظره

پوښتنه: آیا شفاعت د بقرې سورت ۱۲۳ ایت سره تکره نه لري؟

د پوښتنې بیان: ایا د پیغمبر(ص) او د معصومو امامانو(ع) شفاعت د بقرې سورت ۱۲۳ ایت سره، چې فرمایي: {وَأَتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا عَدْلٌ وَلَا تَنْفَعُهَا شَفَاعَةٌ وَلَا هُمْ يُنصَرُونَ} تکره نه لري؟ اول دا چې که له دې نظره ورته وکتل شي چې د دې ایت وروسته او وړاندې ایتونو ته پام ونه شي او یوازې د ایت ظاهري معنی راواخستل شي؛ او دویمه دا چې یوازې هغه ایتونو ته پام وکړي شي چې شفاعت یوازې خدای سره خاصوي او هغه ایتونو ته پام ونه شي چې د خدای په اجازې سره د پیغمبر(ص) او د معصومو امامانو(ع) شفاعت جائز ګڼي؟

ځواب: په قیامت کېنې د شفاعت مسئله خو ټول مسلمانان مني او هیچا له دې انکار نه دے کرے. د بقرې سورت ۱۲۳ ایت هم شفاعت نه نفي کوي، په دوو دلیلونو سره:

۱. د هغوي د وړاندې او وروسته ایتونو په گواهي سره، دا ایت هغه شفاعت یادوي چې یهودیان او بني اسرائيل یې د ځان لپاره باوري وو او دا تصور یې کاوه چې په هغه دنیا کېنې به هم د دې دنیا په شان د دوستۍ په سبب د خدای له عذابو خلاص شي؛^۱ نو د «واتقوا» تګې په دې ایت کېنې بني اسرائيلو ته خطاب دے. له

۱. محمد حسين طباطبائي؛ الميزان في تفسير القرآن؛ ۱ ټوک، ۱۵۵ مخ

دې وړاندې ایت دا دے: {یا بني اسرائیل اذکروا نعمتی التي انعمت علیکم و انی فضلتکم علی العالمین}؛^۱ اے بني اسرائیلو زما هغه نعمت رایاد کړې چې په تاسو مې لورلې دے (او همدارنگ یاد کړې) په تحقیق سره چې ما تاسو ته (د خپل وخت) په نړیوالو باندې لوراوې درکړې.

۲. دا ایت له خدایه پرته د بل چا شفاعت، چې کله به د خدای له اجازته وي، نفي کوي. دې مبارک ایت ته په پام سره دا ایت د گناهگارانو د شفاعت نفي کولو دلیل نه شي جوړید.

سپړنه:

د بحث د لازيات روښانیدو لپاره ضروري ده چې خو مسلو ته پام وکړو:

۱. د شفاعت معنی

شفاعت په لغت کښې له «شَفَع» مادې اخستې شوې دے او بیلا بیلې معنې لري، لکه: د فرد په مقابله کښې جفت، زیاتول، غوښتل، مینځگولي کول او ملاتړ.^۲ علامه طباطبایي فرمایي: شفاعت په اصل کښې له «شَفَع» یعنی جفت اخستې شوې دے. په حقیقت کښې شفاعت کوونکې د شفاعت غوښتونکي نیمگړې وسیلې سره یو ځای کیږي او یو زوج او جوړه جوړوي چې د هغې په وسیله هغه غرضونو ته چې خپلې نیمگړې وسیلې سره ورته نه شو رسیدې، ورسې. ^۳ دې ته په پام سره شفاعت د سببیت بشپړوونکې دے. ځیرتیا سره دا په لاس راځي چې شفاعت د سببیت له مصداقونو دے چې د لومړي سبب او مسبب تر مینځ واسطه کیږي.

۲. د شفاعت ډولونه

الف) تکویني شفاعت: دا ډول شفاعت یوه عامه معنی لري چې ټولو

۱. بقره، ۱۲۲ آیه.

۲. د لیکوالانو یو ټولې، مجمع اللغات، ۵۴۳ مخ، د عربی فارسی ته لویې لغتي کتاب جامع نوین، احمد سیاح.

۳. المیزان، هماغه.

موجوداتو ته شاملېږي؛ يعنې ټول مخلوقات د انسانانو لپاره د خداى د رحمت و سبيله دي. چې دا په حقيقت كېنې غرض ته د رسيدو لپاره زيات مرسته كوونكي گڼل كېږي.

ب) تشریعی شفاعت: دا شفاعت هر هغې يوې وسيلې ته ويل كېږي چې د انسان نيغې لارې او د حقو شريعت ته سمه لارېښوونه وكړي. دا ډول په خپله بيا څو ډوله لري چې د هغې ټولو بيانول دلته ضروري نه دي او يوازې دې مطلب ته اشاره كېږي چې له هغو يو ډول د مغفرت او بخښنې شفاعت د ډېر په دې كتاب كېنې يې مونږ بحث كوو. په مغفرت كېنې شفاعت د گناهونو، ناپاكو او ككړتياو د بخشش لپاره د وسيلې شونې ده. د دې د لارزياتې څېړنې لپاره چې په دې هكله په قران كېنې راغلي ايتونو ته پام كوو چې ايا دا ايتونه د شفاعت تاييد كوي كه نه.

۳. په قران كېنې شفاعت

هغه ايتونه چې د شفاعت بحث په كېنې شومې د ډېر ډوله دي: يو ډول هغه دي چې په كلي توگه شفاعت نفي كوي او بل ډول هغه دي چې شفاعت د خداى په حكم او اجازت سره گڼي.

الف، د شفاعت نفي كوونكي آيتونه

{ام اتخذوا من دون الله شفعاء قل ا و لو كانوا لا يملكون شيئا و لا يعقلون قل لله الشفاعة جميعا}؛^۱ آيا هغوي له خدايه علاوه نور شفيعان نولي دي؟! هغوي ته ووايه: ايا له هغوي شفاعت غواړئ چې كه څه هم د څه مالكان نه وي او څه درك او شعور نه لري؟ ووايه ټول شفاعت خداى لره د ډېر.

{و اتقوا يوما لا تجزي نفس عن نفس شيئا و لا يقبل منها شفاعة و لا يوخذ منها عدل و لا هم ينصرون}؛^۲ له هغه ورځې وويرېږئ چې هيڅوك له بله څه نه شي دفع كولى او نه له هغه شفاعت قبيېږي او نه ترې څه بدل قبيېږي او نه ورسره مرسته كېږي.

۱. زمر، ۴۳ او ۴۴ آيتونه.

۲. بقره، ۴۸ آية.

- } او اتقوا يوما لفا تجزي نفس عن نفس شيئا و لا يقبل منها عدل و لا تنفعها شفاعة و لا هم ينصرون؛^۱ له هغه ورځې وويريرئ چې هيڅوک به له بله څه نه شي دفع کولې او نه به ترې په بدل کښې څه قبليرئ او شفاعت به هغه ته څه گټه نه ورکوي او له يوه اړخه به هم ورسره مرسته نه کيږي.

- } يا ايها الذين آمنوا انفقوا مما رزقناکم من قبل ان يأتي يوم لا بيع فيه و لا حلة و لا شفاعة؛^۲ اے هغو کسانو چې ايمان مو راوړے دے! له هغه څه چې تاسو ته مو روزي درکړې ده د خدای په لاره کښې ورکړئ وړاندې له دې چې هغه ورځ راورسي چې نه په کښې خرڅول او اخستل شته، نه په کښې دوستي او شفاعت. څه رنگ چې تاسو ويئ دا ټول ايتونه شفاعت نفي کوي چې وروستني درې ايتونه په څرگنده توگه په قيامت کښې شفاعت نفي کوي.

(ب) شفاعت ثابتونکي آياتونه

- } ان ربکم الله الذي خلق السماوات و الأرض في ستة أيام ثم استوي علي العرش يدبر الأمر ما من شفيع الا من بعد اذنه؛^۳ ستاسو پروردگار، هغه خدای دے چې اسمانونه او ځمکه يې په شپږو ورځو کښې پيدا کړل؛ بيا په عرش شو او د کار تدبير يې وکړ او د هغه له اجازته بغير هيڅوک شفاعت کوونکے نشته. }- }يومئذ لا تنفع الشفاعة الا من اذن له الرحمن و رضي له قولا؛^۴ په هغه ورځ به د چا شفاعت څه گټه نه کوي يوازې د هغه چا چې رحمان خدای ورته اجازت ورکړې وي او د هغه په خبرو راضي وي.

- } ان يوم الفصل ميقاتهم اجمعين يوم لا يغني مولي عن مولي شيئا و لاهم ينصرون الا من رحم الله انه هو العزيز الرحيم؛^۵ د بيلتون ورځ د ټولو د وعدې ورځ ده؛ هغه ورځ چې د ملگري ملگرتيا به ملگري ته څه گټه نه رسوي او له يوې خوا به هم ورسره مرسته نه کيږي مگر هغه کس چې خدای ورباندې رحمت وکړي، ځکه چې

۱. هماغه، ۲۳ آية.

۲. هماغه، ۲۵۴ آية.

۳. يونس، ۳ آية.

۴. طه، ۱۰۹ آية.

۵. دخان، ۴۲ - ۴۰ آيتونه.

هغه عزيز او رحم کوونکے دے.

- {و قالو اتخذ الرحمن ولدا سبحانه بل عباد مكرمون لا يسبقونه بالقول و هم بأمره يعملون يعلم ما بين ايديهم و ما خلفهم و لا يشفعون الا لمن ارتضى- و هم من خشيته مشفقون};^۱ هغوي وويل: خدای پاک د ځان لپاره بچے نيولے دے. هغه (له دې عيبه) پاک دے، هغوي (پرنېستې) معزز بندگان دي او هيڅکله په خبرو کښې په هغه نه وړاندې کيږي او د هغه په حکم عمل کوي هغه د هغوي په اوسنيو (عملونو) او تيرو خبر دے او هغوي به د هغه چا لپاره چې خدای ترې راضي دے شفاعت نه کوي او د هغه له ويرې ويريږي.

د دويمې برخې ايتونه؛ لکه څه رنگ يې چې له ظاهره پيدا ده، په قيامت کښې شفاعت د خدای په حکم سره ثابتوي، نو کله چې دا دوه برخې ايتونه جمع کړو نو دا رنگ نتيجه اخستې شو: په قيامت کښې شفاعت يو کلي قانون لري. په دې طريقه چې هلته هر څوک له ځانه شفاعت نه شي کولې بلکې د خدای په اجازت سره به شفاعت کوي؛ يعنې په شفاعت کښې اصل دا دے چې يوازې د خدای لپاره وي، خو په ځينو ځايونو کښې د خدای رحمت د دې سبب کيږي چې نور کسان، لکه پيغمبران او د خدای وليان د خدای په حکم او اجازت سره شفاعت وکړي شي. دې ته پام په قيامت کښې د شفاعت کولو مسله منلې شوې ده. اسلامي عالمانو او پوهانو هم دا خبره منلې ده او که څه اختلاف دے نو هغه د شفاعت په معني کښې دے، نه په اصل شفاعت کښې، د مسلمانانو تر مينځ يوازې معتزله او خوارج، که څه هم اصل شفاعت قبلوي، خو د شفاعت په تفسير کښې نورو سره اختلاف لري؛ هغوي داسې گمان کړي دے چې شفاعت د نيکو او اطاعت کوونکيو کسانو لپاره دے، نه د گناهگارانو لپاره؛ يعنې د پيغمبر(ص) د شفاعت په نتيجه کښې يوازې د نيکو کسانو نيکۍ او درجه زياتيږي، نه دا چې گناهگاران ورسره نجات بيا مومي.^۲

۱. انبياء، ۲۸-۲۶ آيتونه.

۲. عبدالجبار، قاضي، شرح الاصول الخمسه، ۴۲۳-۴۲۵ مخونه؛ د کتر سميع د غيم، موسوعه مصطلحات علم الکلام الاسلامي، ۱ ټوک، ۲۶۷ مخ.

د اسلام د ځينې عالمانو نظر

علامه طباطبائي د بقرې سورت د ۴۸ ايت په ذيل كښې د شفاعت نفې كوونكي ايتونه او د شفاعت ثابتوونكي ايتونه بيانوي او بيا داسې نتيجه اخلي: كه څه هم ځينې ايتونه د شفاعت نفې كوونكي دي، خو كه د شفاعت ثابت كوونكي ايتونو ته وگورو نو بايد دا مسله ومانو چې د قران ايتونه اصل شفاعت بې له څه اشكاله مني؛ خو ځينې ايتونه په اصل كښې شفاعت يوازې خدای سره خاص گڼي او له خدايه علاوه د بل چا شفاعت د خدای په رضایت سره ثابتوي.^۱

فخر رازي د بقرې سورت د ۴۸ ايت په ذيل كښې شفاعت يو منلې شوې څيز گڼي چې ټول مسلمانان ورباندې يوه ځله دي. خو د معتزله و نورو سره اختلاف يې د شفاعت په تفسير كښې گڼلې دے.^۲

شيخ طوسي هم د دې ايت په ذيل كښې وايي: دا ايت كافرانو سره مربوط دے ځكه چې پيغمبر(ص) د كافرانو په حق كښې شفاعت كوي چې د هغه حضرت د شفاعت نتيجه د گناهگارانو له عذابه د خلاصي سبب كيږي.^۳

فتال نيشابوري د دې ايت {عسى ان يبعثك ربك مقاما محمودا}، په ذيل كښې مقام محمود د پيغمبر(ص) شفاعت سره تفسير كړې دے او له پيغمبره(ص) يې يو روايت نقل كړې دے: «المقام الذي أشفع فيه لأمتي».^۴

مرحوم طبرسي د بقرې سورت د ۴۸ ايت په ذيل كښې فرمايي: ټولو مسلمانانو دا منلې ده چې په قيامت كښې به د پيغمبر(ص) شفاعت منلې كيږي كه څه هم د هغې په څه رنگ والي كښې د معتزله و او نورو تر مينځ اختلاف دے چې معتزله وايي چې شفاعت د اطاعت كوونكيو لپاره دے او شيعه وايي چې د شفاعت غرض دا دے چې گناهگارانو ته له عذابه نجات وركړي. بيا وايي: نه يوازې د پيغمبر(ص) شفاعت بلكې د هغه د خاصو يارانو، معصومو امامانو(ع) او

۱. علامه طباطبائي، هماغه، ۱۵۷-۱۵۵ مخونه.

۲. امام محمد رازي، تفسير كبير، ۳ ټوك، ۵۹ مخ.

۳. شيخ طوسي؛ التبيان في تفسير القرآن، ۱ ټوك، ۲۱۳ مخ، د بقرې سورت د ۴۸ ايت په ذيل كښې.

۴. نيشابوري، محمد بن فتال، روضة الواعظين، ۵۴۹ مخ.

د نیکو او صالحو بندگانو شفاعت هم قبلیری.^۱
 ابو الفتوح رازی د بقرې سورت د ۴۸ ایت په ذیل کنبې وایی: دا ایت کافرانو
 او جهودیانو سره مربوط دے په مسلمانانو کنبې بی له معتزله وو نور ټول
 شفاعت مني بیا ځینی هغه ایتونه چې په قیامت کنبې شفاعت ثابتوي راوړي.^۲
 میمون بن محمد نسفي هم دې مطلب ته اشاره کړې ده او په قیامت کنبې یې
 شفاعت یو منلې شوې څیز گڼلے دے چې ټول مسلمانان یې مني.^۳
 حتی وها بیان چې ډېر عالمان هغوي د شفاعت منکر گڼي، شفاعت په کلي
 توگه نه نفي کوي، بلکه د پیغمبر(ص) شفاعت د قیامت په ورځې د خدای په حکم
 او اجازت سره مني.^۴

هغه ایتونو ته په پام سره چې د شفاعت نفي کوونکي دي لکه د بقرې سورت
 ۱۲۳ ایت، هغه شفاعت ته په پام سره نازل شوې چې هغه د خدای له اجازته بغیر
 وي. نو شفاعت یو داسې منلې شوې اصل دے چې په هغې کنبې څه شک او
 تردید کول په اسلامي مسلو کنبې شک کول دي.

د لازیاتي مطالعې لپاره سرچینې

۱. مرتضي مطهری، مجموعه آثار، ۱ ټوک، ۴۵۳ مخ.
۲. جعفر سبحانی، آیین وها بیت، له ۲۵۹ مخه وروسته.
۳. علي اصغر رضواني، سلفي گري وها بیت و پاسخ به شبهات، له ۴۵۸ مخه

وروسته.

وروسته حدیث

پیغمبر(ص): «مَنْ لَمْ يَقْبَلِ الْعُذْرَ مِنْ سُنْتِصِلٍ صَادِقًا كَانَ او كاذبًا لَمْ يَنْلِ
 شفاعتي»؛ هر یو کس چې ورته څوک یو عذر راوړي که رښتیا وي که دروغ هغه
 قبول نه کړي، نو زما له شفاعته یې برخې دے.^۵

۱. طبرسي، فضل بن حسن، مجمع البيان، ټوک ۱، ۲۲۳ مخ.
 ۲. ابو الفتوح رازی، روح الجنان، ټوک ۱، ۱۲۴-۱۷۵ مخونه.
 ۳. نسفي، میمون بن محمد، تبصره الأدله في اصول الدين، ټوک ۲، ۷۹۲ مخ.
 ۴. امين، سيد محسن، كشف الارتباب في اتباع محمد بن عبد الوهاب، ۱۹۲ مخ.
 ۵. نهج الفصاحة، د ابراهيم احمدیان ترجمه، ۳۷۰ مخ د شفاعت په بحث کنبې.

ايا شفاعت د خداى وحدانيت سره ټکر لري

پوښتنه: د پيغمبرانو او امامانو شفاعت د خداى له وحدانيت سره څنگه سمون لري؟

د پوښتنې سپړنه: لکه څنگه چې روښانه شوه د مسلمانانو په نزد شفاعت يو منلې شوي اصل دى. د قران له نظره د شفاعت په ځواب کېنې وويل شول چې د خداى په اجازې سره پيغمبرانو، معصومو امامانو او... ته دا ختیار ورکړې شوې دى چې گناهگار او خطاکار انسانان له هغوي شفاعت وغواړي. د وهاييانو او ابن تيميه له نظره چې وروسته به ورباندې خبرې وشي، که څوک له پيغمبره، معصومو امامانو او... شفاعت وغواړي نو له مشرک کيږي ځکه چې پيغمبران او معصوم امامان يې له خداى سره سم کړي دي او دا خبره له توحيد سره سمون نه لري.

ځواب: «شفاعت» د «شفيع» له مصدره دى، په لغت کېنې د وساطت، مينځگړتوب او يوې مطلوبې نتيجه ته د رسيدلو لپاره له چا سره د يو ځای کيدلو په معنى دى.^۱ د علم کلام په اصطلاح کېنې شفاعت، د خداى د هغه بخشش او رحمت په معنى دى چې د انبياو او اولياو په وسيله ځينې بندگانو ته رسي.^۲

۱. راغب اصفهاني، مفردات الفاظ قرآن، ۴۵۷ و ۴۵۸ مخونه، د شفاعت په بحث کېنې.

۲. علي رضا طاهري، فرهنگ اصطلاحات متقابل و متشابه، ۱۱۲ او ۱۱۷ مخونه.

د پیغمبر(ص) له وخت راهسې تر اوسه پورې د مسلمانانو طریقه همدا وه چې په ژوند کېنې او له مرگه وروسته، له رښتونکیو شفاعت کوونکیو شفاعت وغواړي اسلامي پوهانو یو کس هم تر اوسه پورې داسې غوښته له اسلامي اصولو او حکمونو سره مخالف نه ده گڼلې، په پینځمې پېړۍ کېنې ابن تیمیه، له دې مسلې سره او همدارنگ له نورو ډېرو غقیدو سره مخالفت وکړ. له هغه درې پېړۍ وروسته محمد بن عبدالوهاب نجدي، یو ځل بیا د مخالفت بیرغ وریاوه او د ابن تیمیه مکتب یې ژوندې کړ.^۱

په خپله شفاعت وها بیان مني خو یوازې په ځینې حکمونو او خصوصیاتو کېنې بیل نظر لري، د وها بیانو له نظره شفاعت هاله صحیح دے چې انسان نیغ په نیغه له خدایه وغواړي چې پیغمبر او هغه کسان چې د شفاعت اجازت لري د انسان شفاعت وکړي. ابن تیمیه وایي: "که څوک ووايي: خدای ته د نزدې کیدو لپاره له پیغمبر غواړم چې زما شفیع شي، نو دا د مشرکانو له کارونو دي". محمد بن عبدالوهاب وایي: "د شفاعت غوښته باید یوازې له خدایه وي، نه له شافعانو، یعنې باید وویل شي: خدایه! د قیامت په ورځ محمد(ص) زما شفیع وگرځوي"^۲ دغو مطلبونو ته په پام، ضروري ده چې له شفاعت سره اړوند روایتونو ته پام وکړې شي او حقیقي او غیر حقیقي شفاعت وپېژندې شي چې له وحدانیت سره د شفاعت سمون څرگند شي.

له شفاعت سره تړلي ایتونه په اوو ډلو ویشلې شو او له هرې یوې ډلې یو ایت د بیلگې په طور ذکر کوو:

۱. د شفاعت مطلقا نفی کول

ځینې ایتونه، شفاعت مطلقا او په کلي توگه نفی کوي: «أَنْ يَأْتِيَ يَوْمَ لَا بَيْعَ فِيهِ وَلَا حُلَّةَ وَلَا شَفَاعَةَ وَالْكَافِرُونَ هُمُ الظَّالِمُونَ»^۳ او داسې ورځ به راورسي چې په

۱. جعفر سبحاني، آيين وهايت، ۲۵۹ او ۲۶۱ مخونه.

۲. علي اصغر رضواني، سلفي گري، وهايت و پاسخ به شبهات، ۴۵۸ او ۴۵۹ مخونه.

۳. بقره، ۲۵۴ آية.

هغې کښې به نه تجارت وي او نه به پکښې دوستي او نه شفاعت، او کافران ظالمان دي.»

په نورو ایتونو کښې له موجودو نښانو دا په لاس راځي چې په دغو ایتونو کې شفاعت مطلقا او په کلي توګه نه دے نفی شوے بلکه غرض یې د شفاعت ځینې برخه ده چې (باطل شفاعت) دے.

۲. د یهودیانو په نظر کښې شفاعت نفی کول

قرآن کریم فرمایي:

«وَأَتَقُوا يَوْمًا لَّا تَجْزِي نَفْسٌ عَن نَّفْسٍ شَيْئًا وَلَا يُقْبَلُ مِنْهَا شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ»؛^۱

له هغه ورځې وورېږي چې هیچا ته به د بل په ځای سزا نه ورکول کیږي، نه به یې شفاعت قبلېږي، نه به ترې بدل اخستل کیږي او هغوي سره به مرسته نه کیږي.

د دې ایت مطلب، هغه شفاعت دے په کوم چې بني اسرائيلو د ځان لپاره عقیده لرله. هغوي به ویل: مونږ د پیغمبرانو زامن یو او زمونږ د ګناه بار چې هر څومره هم دروند وي نو زمونږ پلاران به زمونږ په حق کښې شفاعت کوي.

۳. له کافرانو د شفاعت نفی کول

د قرآن ایتونه په څرګنده وایي چې د قیامت په ورځ، د کافرې ډلې لپاره هیڅ شفاعت او شفاعت کوونکې نشته: «فَمَا تَنْفَعُهُمْ شَفَاعَةُ الشَّافِعِينَ»؛^۲ د شافعانو شفاعت به هغوي ته څه ګټه نه ورکوي»

۴. له بتانو شفیع په جوړونکو باندې نیوکه

د قرآن ځینې ایتونه د بتانو په شفیع والي نیوکه کوي: «وَمَا نَرَى مَعَكُمْ

۱. بقره، ۴۸ آیه.

۲. مدثر، ۴۸ آیه؛ رک. اعراف، ۵۳ آیه؛ شعرا، ۱۰۱ آیه.

شُفَعَاءَكُمْ الَّذِينَ زَعَمْتُمْ أَنَّهُمْ فِيكُمْ شُرَكَاءَ لَقَدْ تَقَطَّعَ بَيْنَكُمْ؛^۱ اد بتانو عبادت
کونکې یوې ډلې ته ویل کیږي: ا او مونږ له تاسو سره ستاسو هغه شفیعان ولې
نه وینو چې تاسو گمان کاوه چې دا مونږ سره شریک دي ستاسو تر مینځ تړون
پرې کړې شو»

بت پالو به دا گمان کاوه چې د جوړ کړې شوو معبودانو او د لرگي، کانو او
اوسپنې د بتانو په عبادت سره د هغوي پام ځان ته راوړوي چې د خدای په نزد د
هغوي شفیعان شي.

۵. له خدای سره خاص شفاعت

د قران کریم ځینې ایتونه شفاعت له خدای سره خاص گڼي او فرمایي: «قُلْ
لِلَّهِ الشَّفَاعَةُ جَمِيعًا لَّهُ مُلْكُ السَّمَاوَاتِ وَالْأَرْضِ ثُمَّ إِلَيْهِ تُرْجَعُونَ؛^۲ ووايه شفاعت ټول
د خدای لپاره د د هغه لپاره د اسمانونو او ځمکې باچاهي ده، بیا به تاسو هم
هغه ته ورگرځئ»

۶. د خدای په حکم شفاعت

ځینې ایتونه د خدای اجازه د شفاعت لپاره مهم شرط گڼي: «مَنْ ذَا الَّذِي
يَشْفَعُ عِنْدَهُ إِلَّا بِإِذْنِهِ؛^۳ څوک د د چې بې د هغه له اجازته شفاعت وکړي» یعنې
یوازې هغه ډله شفاعت کولی شي چې خدای پاک ورته د شفاعت اجازت ورکړي
وي.

۷. د شفاعت کونکيو خصوصيات

هغه ایتونه چې نه یوازې په کلي توگه د شافعانو په هکله خبر ورکوي، بلکه د
هغوي نښانې هم نښي:

۱. انعام، ۹۴آیه؛ رک: یونس، ۸آیه؛ زمر، ۴۳آیه؛ یس، ۲۳آیه.

۲. زمر، ۴۴آیه؛ رک: انعام، ۵۱آیه؛ انعام، ۱۷۰آیه؛ سجده، ۴آیه.

۳. بقره، ۲۵۵آیه؛ رک: یونس، ۱۳آیه؛ مریم، ۸۷آیه؛ طه، ۹آیه؛ سباء، ۲۳آیه؛ زخرف، ۸۲آیه.

«لَا يَسْفِقُونَهُ بِالْقَوْلِ وَهُمْ بِأَمْرِهِ يَعْمَلُونَ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يَشْفَعُونَ إِلَّا لِمَنِ ارْتَضَى!»

هيڅ کله د خدای له خبرو نه وړاندې کيږي او د خدای په حکم عمل کوي. خدای پاک خبر د له هغه څه چې په دوي وړاندې دي څه په دوي پسي دي او د هغه چا شفاعت کوي چې د خدای خوښ وي.

په کليي طور وييلي شو: هغه ايتونه چې د شفاعت انکار کوي، هغه شفاعت په مستقله توگه نفي کوي او هغه ايتونه چې شفاعت ثابتوي، اول هغه يوازې د خدای لپاره ثابتوي او نور ايتونه دا نسيي چې خدای پاک خپل دا حق حقيقي شافعانو ته ورکوي، چې د هغه په اجازت سره، شفاعت وکړي نو دې ته په پام سره د خدای نه علاوه د بل چا شفاعت د هغه په اجازت سره قبليږي او دا هغه خبره ده چې قران يې تاييدوي.^۲

د ويلو ده چې د شفاعت غوښتنه، دعا کول دي. قران له بنو خلکو د دعا غوښتلو وصيت کوي. نظام نيشابوري د دې ايت په تفسير کښې چې وايي: «مَنْ يَشْفَعُ شَفَاعَةً حَسَنَةً يَكُنْ لَهُ نَصِيبٌ مِنْهَا...»^۳ هر څوک چې د نيک کار د کولو سبب شي نو هغه ته به د هغې پوره برخه وي. «داسې وايي: د شفاعت حقيقت هماغه د مسلمانانو لپاره دعا کول دي.»^۴

فخررازي هم شفاعت د خدای په دربار کښې په دعا سره تفسير کړې دے. هغه د «وَيَسْتَغْفِرُونَ لِلَّذِينَ آمَنُوا رَبَّنَا وَسِعْتَ كُلَّ شَيْءٍ رَحْمَةً»^۵ په تفسير کښې ليکلي: دا ايت په دې خبرې گواه دے چې د عرش د حاملانو شفاعت، يوازې د گناهگارو په هکله دے. نو دې ته په پام، شفاعت د فخررازي له نظره، د گناهگار په حق کښې د شفيع دعا کول دي.

۱. انبياء، ۲۷ و ۲۸ آية؛ رک، نجم، ۲۲ آية؛ غافر، ۷ آية.

۲. جعفر، سبحاني، الالهيات علي الهدي الكتاب والسنة والعقل، ۳۳۸ - ۳۴۰ مخونه.

۳. نساء، ۸۵ آية.

۴. محسن، امين، تاريخچه نقد و بررسي وهاييها، د سيد ابراهيم سيد علوي ترجمه، ۲۵۸ مخ.

۵. غافر، ۷ آية.

د شفاعت غوښتنه، دعا غوښتل دي. ^۱ په حديثونو کېنې راغلي دي د يو مسلمان د بل په حق کېنې دعا کول، شفاعت دے. ابن عباس له پيغمبر (ص) نقلوي: «کله چې يو مسلمان مړ شي او د هغه په جنازه کېنې داسې څلوبيښت کسان چې مشرکان نه دي لمونځ وکړي، نو خدای پاک د هغه په حق کېنې د هغوي شفاعت (دعا) قبلوي» ^۲ په دې حديث کېنې دعا کوونکے د شفيع په توگه سره ياد شوه دے.

د سنيانو د روايتونو پر اساس، مسلمانان به په يوه خاص وخت کېنې امام ته يا نورو مسلمانانو ته ورتلل او له هغوي به يې غوښتل چې له خدايه د باران سوال وکړي. او دا رنگ غوښتنه يې له شفاعت غوښتلو بل څه نه دي. ^۳ محمد بن عبدالوهاب هم له ژوندي انسان د دعا غوښتنه جائز گڼي. ^۴

۸. واقعي او غير واقعي شفاعت

له باطل او غير واقعي شفاعت سره د واقعي شفاعت فرق دا دے چې واقعي شفاعت له خدايه شورو کيږي او په گناهگار ختميري او په غير واقعي او باطل شفاعت کېنې د دې اپوټه فرض کيږي. په واقعي شفاعت کېنې، مشفوع عنده، يعنی خدای پاک، د وسيلې يعنی د شفيع ټاکونکے دے. او په باطل شفاعت کېنې مشفوع له، يعنی گناهگار، د شفيع ټاکونکے دے يعنی گناهگار ځان ته څوک شفيع گرځوي، په غير واقعي شفاعت کېنې چې نمونه يې په دنيا کېنې موجوده ده، شفيع د گناهگار له خوا د شفيع او وسيلې صفت اخسته دے، ځکه چې هغه په خپله دا وسيله ټاکلي ده او شفاعت ته يې مجبوره کړې ده. په واقعي شفاعتونو کېنې چې د هغې جاري کوونکي انبيا او د خدای اوليا دي، وسيله او شفيع والے د خدای له خوا دي چې انبيا او وليان يې وسيله گرځولي دي. ^۵

۱. فخررازي، تفسير کبير، د سورة غافر د ۷ ايت لاندې.

۲. مسلم بن حجاج بن مسلم، قشيري نيشابوري، صحيح مسلم، ۲ ټوک، ۲۲۵ مخ.

۳. محمد بن اسماعيل، بخاري، صحيح بخاري، ۴ ټوک، ۹۸ مخ.

۴. نجم الدين، طيسي، رويکرد عقلائي بر باورهاي وهاييت، ۲۸ و ۲۹ مخونه.

۵. مرتضي مطهري، عدل الهي، ۲۳۷ او ۲۳۸ مخونه.

۹. له وحدانيت سره د شفاعت د غوښتلو رابطه

که هر ډول غوښتنه او اطاعت شرک وي، نو د دې لازمه دا کيږي چې ټول خلک د حضرت ادم (ع) له وخته تر ننه پورې مشرکان او کافران وي، ځکه چې هر يو کس په خپل عمر کښې له خپل ځانه له اوچت مقامه غوښتنه کړې ده او يا يې له هغه اطاعت کړې دے. هميشه زامن، نوکران، کارگران او فوځيان، له خپل پلاره، مشره او افسره اطاعت کوي او له هغوي ځينې غوښتنې لري. نو دې ته په پام سره بل کسه هر ډول درخواست او غوښتنه عبادت نه دے. لکه څنگه چې هر يوه غوښتنه هم شرک نه دے، ځکه چې عبادت، د حاجتونو غوښتل، که په دې طريقه وي چې ډېرې خواږې او ذلت سره او خضوع سره وي او په دې نيت چې هغه شفيع په دنيا او اخرت کښې په مطلقه توگه د هر کار کوونکې دے. کله چې په دې طريقې بې له خدايه له بل چا غوښتنه وشي، نو دا شرک دے^۱ له دې امله، علامه طباطبائي فرمايي: شفيع د شفاعت په مقام کښې درې څيزونه نه غواړي:

۱. له خدايه نه غواړي چې خپل مولويت او د بنده عبوديت په نظر کښې ونه ساتي او باطل بې کړي؛

۲. له خدايه نه غواړي چې له خپله حکمه نظر وگرځوي؛

۳. له خدايه نه غواړي چې د مجازات کلي قانون باطل کړي.

بلکه د مولا يو يا څو صفتونو لکه کرم، سخاوت او... چې د خداي پاک د بخشش او عفوي سبب کيږي، سره تمسک وکړي او د بنده هغه صفتونه چې ورسره مغفرت په لاس راځي لکه د بنده بې وسي، خواږي، بدحالي... ياد کړي. او همدارنگ ځينې هغه صفتونه چې په په خپله په هغه (شفيع) کښې دي لکه خداي ته نزديکت، د خداي په نزد د منزلت او مقام لرل او... وسيله وگرځوي او له خدايه غواړي چې د شفاعت غوښتونکي له گناه تير شي. خداي پاک د مغفرت لپاره دا اسباب ښيي او کله چې دا اسباب ټول موجود شي نو مغفرت هم جاري کيږي.^۲

په بله وينا، لکه څه رنگ چې واجب الوجود په خپل ذات کښې د غير معلول

۱. جعفر سبحاني، شفاعت در قلمرو عقل، قرآن و حديث، ۲۷۳ او ۲۷۴ مخونه.

۲. محمد حسين طباطبائي، تفسير الميزان، ترجمه محمد باقر موسوي همداني، ۱ ټوک، مخ ۲۴.

نه دے، په خپلو صفتونو او کارونو کښې هم دا امکان نه لري چې له بل علتته اثر قبول کړي. هغه يوازینې مؤثر دے او له هيڅ يوه خيزه اثر نه قبلوي. خدای پاک له مونږ غوښتي دي چې له دې وسيلو او سببونو گټه واخلو او دا هيڅکله شرک نه دے، بلکه عين تو حيد دے^۱ که چرې دا کار شرک حسايبده نو خلکو به د پيغمبر(ص) په ژوند کښې او د له هغه له وفاته وروسته له هغه حضرتته شفاعت نه غوښته.^۲

۱۰. شفاعت عين و حدانيت

کله چې مونږ د توحيد په څيرتيا سره څيرنه وکړو او په هغې باندې شفاعت تطبيق کړو نو روښانيږي چې نه يوازې دا چې شفاعت له و حدانيت سره سمون لري بلکه شفاعت عين و حدانيت دے.

د توحيد ډولونه

توحيد ذاتي: خدای پاک يو داسې ذات دے چې شريک او همتا نه لري او د هغه په مقابله کښې، په دوو خدايانو باندې باور کول په ذات کښې له خدای سره شريک گڼل کيږي.

توحيد افعالي: په نړۍ کښې يوازې يو ذات اثر کوونکے دے او د هريو موجود اثر د خدای له خوا دے، د اور سوزول، د تورې پريکول او...، دا ټول د خدای له خوا او د هغه په حکم دي.

توحيد عبادي: د خدای پاک له ذاته پرته بل څوک د عبادت او بندگۍ وړ نه دي. د نړۍ په موجوداتو کښې يو کس هم د عبادت وړتيا نه لري، بتان، کانې او... او تر دې حده چې پيغمبران او د خدای وليان چې د هستۍ د کمال اخري درجې ته رسيدلي دي هغوي هم دا مقام نه لري چې عبادت او پرستش يې وشي.

د توحيد قسمونو ته په پام سره، له واقعي او حقيقي شافعانو د شفاعت

۱. مرتضي مطهري، عدل الهي، ۲۳۹ مخ

۲. جعفر سبحاني، الالهيات علي الهدي الكتاب و السنة و العقل، ۳۵۷ او ۳۵۸ مخونه

غوښتل، د توحيد په درې واړو مرتبو کښې له توحيد سره سه ټکره نه لري، ځکه چې له اولياوو شفاعت غوښتل، د دوو خدايانو د جوړېدو سبب نه کيږي (ذاتي توحيد) يا د دې سبب نه کيږي چې مونږ يو بل موجود په اثر او فيض رسولو کښې مستقل وگڼو (افعالي توحيد) يا د بل چا بندگي قبوله کړو او د هغه عبادت وکړو (عبادي توحيد).^۱ له دې ځايه دا ويلې شو: شفاعت له يو توحيد سره هم ټکره نه لري، ځکه چې د شفيع هغه رحمت بې د خداي له رحمته بل څه نه دے او د شفاعت او رحمت سبب هم له پروردگار پرته د بل چا له خوا نه دے.^۲

دې ته په پام سره که شفاعت کوونکي، «اله» او واړه خدايان وگڼل شي، په دې طريقه چې هغوي د خداي له اجازته علاوه د شفاعت د مقام مالکان وي او د چا چې هم وغواړي شفاعت کولې شي، نو بې شکه د دوي دا غوښتنه له خدايه علاوه له بل چا ده او غوښتونکې يې مشرک دے.

خو که شفاعت کوونکي، د خداي مخلوق وگڼل شي چې د خداي پاک په خاص اجازت سره د يوې خاصې ډلې په هکله شفاعت کولې شي او بيا په ځينو شرطونو سره د هغه شفاعت و غوښتې شي نو بې شکه دا غوښتنه او درخواست له عادي کار سره څه فرق نه لري او دا عمل يې د توحيد له پولې نه دے وتلے. نو دې ته په پام سره دا تصور کول چې د خداي له وليانو شفاعت غوښتل په ظاهر کښې د مشرکانو کارونو ته ورته دے چې له خپلو بتانو به يې شفاعت غوښتنه، دا بې بنياده او بې اساسه خبره ده، ځکه چې د يو موحد سړي د خداي د اولياوو په هکله عقیده د کافر د خپلو بتانو په هکله له عقيدې سره بالکل بدله ده ځکه چې مشرکانو به بتان د شفاعت د مقام مالکان گڼل چې په هره طريقه او د هر چا لپاره يې شفاعت کولے شو او دا مسله په بتانو باندې د خدايي باورو او شرک گڼل کيده په داسې حال کښې چې مسلمانان د خداي د وليانو په هکله د شفاعت د مالکيت عقیده نه لري.^۳ او هميشه شپه او ورځ دا وايي: «مَنْ ذَا الَّذِي يَشْفَعُ عِنْدَهُ

۱. جعفر سبحاني، شفاعت در قلمرو عقل، قرآن و حديث، ۲۸۰ او ۲۸۲ مخونه.

۲. مرتضي مطهري، عدل الهي، ۲۴۰ مخ.

۳. سبحاني، جعفر، تفسير موضوعي، ۲ ټوک، ۴۲۲، ۴۲۱، ۳۷۴ مخونه.

أَلَا يَأْذُنُهُ»^۱

نتیجه

شفاعت یوازی له خدای سره خاص دے. کله کله خدای پاک خپلو ولیانو او بندگانو ته په دوو سببو اجازت ورکوي چې له دې حقه گټه واخلي:

لکه څه رنگه چې د خدای رحمت (که مادي وي که معنوي) په دې نړۍ کېنې د اسبابو په وسیله مونږ ته رسي، لکه څه رنگ چې خدای پیغمبران د انسانانو د هدایت او نیکمرغۍ لپاره رالیږي، لمر پیدا کوي چې خپلو شغلو سره خلکو ته ژوند وکړي او... همدارنگ د هغه مغفرت او بخشش هم د اسبابو، لکه د خدای د ولیانو په وسیله مونږ ته رسي او اصلي اثر کوونکې خدای پاک دے.

خدای پاک اولیاوو ته د شفاعت د مقام له ورکولو سره دا غوښتي دي چې د هغوي درناوي وکړي او د خدای ته د هغوي قربت او د هغوي د وجود ارزښت خلکو ته وښايي.^۲

د لایزياتې مطالعې لپاره نورې سرچینې

۱. مرتضي مطهری، عدل الهي، ۲۳۷ مخ

۲. نجم الدین طیبی، رویکرد عقلاني بر باورهاي و هابیت ۲۸ مخ

۳. محسن امینی، تاریخچه نقد و بررسی وهابي ها، د سید ابراهیم سید

علوي ترجمه، ۲۸۵ مخ

اخرنې حدیث

پیغمبر(ص): کله چې عالم او په پل صراط تیریدونکي ما ته راورسي، نو تیریدونکي ته وايي: "جنت ته ننوځه او له خپل عبادت گټه واخله". او عالم ته وايي: اوس ودریږه او چې د چا غواړې د هغه شفاعت وکړه، ځکه چې شفاعت د هر کس لپاره قبول دے او په دې طریق به د پیغمبرانو په مقام کېنې ودریږي.^۳

۱. بقره، ۲۵۵ آیه.

۲. شفاعت در قلمرو عقل، قرآن و حدیث، ۹۰ او ۹۱ مخونه.

۳. الفصاحة، ترجمه ابراهیم احمدیان، ۳۷۰ مخ.

د خدای له نه بدلیدونکو سنتونو سره د شفاعت رابطه

پوښتنه: آیا شفاعت د خدای له نه بدلیدونکیو سنتونو سره ټکره نه لري؟
د پوښتنې سپړنه: په دې نړۍ کې په تکویني او تشریعي عالم کې ځینې بدلون نه منونکي قانونونه دي چې په هغې کې هیڅکله بدلون نه راځي او دا قانونونه لکه څه رنگ چې په تیر وخت کې و همدا رنگ په دې وخت او راتلونکي وخت کې هم حاکم دي او قران دې قانونونو ته سنت الله ویلي دي لکه چې فرمایي:

{قُلْ لَنْ تَجِدَ لِسُنَّةِ اللَّهِ تَبْدِيلًا وَلَنْ تَجِدَ لِسُنَّةِ اللَّهِ تَحْوِيلًا}؛^۱ «د خدای په سنتونو کې به هیڅکله بدلون ونه مومي او د خدای په سنتونو کې به هیڅکله تغیر ونه ویني» د خدای له سنتونو څخه یو گناهگارانو ته سزا ورکول دي او دا چې خدای پاک به د یو شان گناهونو لپاره یو رنگ سزاگانې ورکوي. نو دې ته په پام سره آیا شفاعت د خدای له سنتونو سره څه ټکره لري؟ او آیا گناهگارانو ته سزا نه ورکول د غرض او مقصد له مینځه تلل نه دي؟

خواب

د خدای پاک مغفرت او لوی رحمت او د گناهونو معافول د خدای د پیغمبرانو او اولیاوو د سوري لاندې چې په خاصو شرطونو سره گناهگارانو ته هم شاملېږي په خپله د خدای له سنتونو یو سنت او د خدای له نه بدلیدونکیو

۱. فاطر، ۴۳ آیه.

قانونونو يو قانون دی، نو دې ته په پام سره چې کله شفاعت په خپله د خدای له سنتونو شو نو څه رنگ کيدې شي چې د خدای له سنتونو سره ټکره ولري؟!۱

سپړنه

دا خبره منلې شوې ده چې د خدای سنتونه نه بدلیدونکي دي په دې خبرې کېنې څه شک نشته چې د خدای سنتونه نه بدلیدونکي دي او دا صحیح خبره ده خو باید پام وکړو چې د خدای سنتونه د هغه په یوه صفت باندې نه دي ولاړ او خدای یوازې یو سنت نه لري بلکې خدای ډېر سنتونه لري چې هر یو په خپل ځای بشپړ او د خدای له نورو صفتونو اخیستې شوې او هغو ته شامل دے. د مسلې د لازيات روښانیدو لپاره د عالمانو خبرو ته لږ پام کوو.

علامه طباطبایي په المیزان تفسیر کېنې او ایت الله جوادي املی په خپل موضوعي تفسیر کېنې په دې ځایونو کېنې داسې فرمایي: په دې کېنې څه شک نشته چې د خدای سنتونه یوشان او د هغه لاره نیغه لاره ده؛ خو دا یوهیږ او نه بدلیدونکي سنتونه د هغه له صفتونو یوازې په یوه صفت چې «د تشریح صفت» دے باندي نه دي ولاړ چې هیڅ یو حکم او جزا په کېنې له خپله ځایه نه شي بدلیدې؛ بلکه دا صفت د هغه خدای په ټولو عالی صفتونو باندې ولاړ او قایم دے. نو دې ته په پام هره یوه پېښه د وجودي نظره د خدای پاک یوه یا څو صفتونو سره اړه لري چې د هغه عالی صفتونو په مناسبت چې کوم اختلاف په هغوي کېنې رامینځ ته کیږي او دهغې څه غوښتنه وي نو هغه په وجود کېنې راځي. لنډه دا چې د شفاعت واقع کیدل او د هغې په سبب د عقاب او سزا لرې کیدل، دې ته په پام سره چې د بیلا بیلو سببونو نتیجه ده لکه رحمت، مغفرت او د قضا حکم او حقدار ته د هغه حق رسول او صحیح قضاوت او فیصله کول، نو دا د خدای په جاري سنتونو کېنې څه بدلون نه راوړي.^۱

په حقیقت کېنې نیوکه کوونکي دا تصور کړے دے چې عذاب ورکول او

۱. محمد حسین، علامه طباطبایي؛ المیزان؛ ۱ ټوک، ۶۳ مخ؛ النشر الاسلامی مؤسسه؛ شپږم چاپ ۱۴۲۱ ق؛ عبدالله جوادی آملی؛ تفسیر موضوعی قران کریم؛ ۵ ټوک، معاد در قرآن، ۱۵۳-۱۵۴ مخونه؛ اسراء خیرندویه؛ ۱۳۸۱.

سزا ورکول اصلي سنت دے خو د شفاعت له مخې بڅښل او مغفرت په قانون کښې يوه استثنا ده په داسې حال کښې چې په دې کښې يو هم د بل په نسبت څه استثنا نه لري بلکې هر يو له قطعي سنتونو دے چې په خپل ځاي کښې جاري کيږي نو نه ده پکار چې يو د خدای سنت وگڼو او بل د خدای د سنت سره د مخالفت په معنی تفسیر کړو؛ او په اصل کښې چې مونږ وايو د خدای سنت او طريقې نه بدلیدونکي دي د دې مطلب دا نه دے چې خدای له يوه سنته زيات سنتونه نه لري په داسې حال کښې چې هغه په خپله ځان داسې معرفي کوي {كُلَّ يَوْمٍ هُوَ فِي شَأْنٍ}؛^۱ «هره ورځ د هغه لپاره يو کار او ځانته شان دے».

نو دې ته په پام سره د خدای هر يو کار او د هغه له تجلياتو هره يوه جلوه د هغه له صفتونو له يوه صفت سره تړلې ده.^۲

نو نتیجه يې دا شوه، که شفاعت د خدای له لوري ترسره کيږي او له چا عذاب او چټيږي نو د هغه له سنت سره څه ټکره نه لري او نه د هغه په طريقو کښې څه بدلون راځي، بلکې شفاعت د ځينو عواملو لکه رحمت، بڅښښ، حکم، قضا او د حقدار د حق ساتلو نتیجه ده. که دا حق هغه پيغمبر(ص) يا امامان(ع) ته ورکړي نو د سنت مخالف يې څه کار نه دے شوے.

دلازياتې مطالعې لپاره سرچينې

۱. عبدالله جوادې املې، تفسير موضوعي قرآن کریم، هټوک، معاد در قرآن،

۱۵۳ مخ.

۲. جعفر سبحاني، شفاعت د عقل، قرآن او حديث په حد کښې، ۹۰ مخ.

۳. جعفر سبحاني، منشور جاويد، ۸ هټوک، ۱۱۰ مخ.

وروسته حديث:

پيغمبر(ص): ما ته يې اختيار راكړ چې يا شفاعت وکړم يا مې نيم امت جنت ته لاړ شي. ما شفاعت خوښ کړ؛ ځکه چې حد يې ډېر دے و کنايش بيش تر است. ايا تاسو دا فکر کوئ چې شفاعت يوازې د پرهيزگارو مؤمنانو لپاره دے؟ نه، بلکې

۱. الرحمن، ۲۹ آية.

۲. جعفر سبحاني، منشور جاويد؛ ۸ هټوک، ۱۱۰ مخ؛ دارالقرآن کریم؛ ۱۴۱۰ ق.

د هغه گناهگارو لپاره دے چې په گناه ککړ شوي دي. ۱

معراج او نوي علمونه

پوښتنه: ايا د پيغمبر(ص) معراج د نويو علمونو له نظره ممکن کار دے؟
د پوښتنې سپړنه: د پيغمبر(ص) د معراج پيښه يوه داسې پيښه ده چې ټولو مسلمانو هغه منلې او قران مجيد د هغې په هکله په څرگنده وينا کړې ده. له نويو علمونو او انساني عقل سره د معراج د پيښې د نه برابريدلو شک او پوښتنه هغه وخت ذهن ته راځي کله چې ورته د معجزې او خارق العاده شونې علاوه وکتل شي؛ ځکه چې په فضايي سفر کېنې ډير ځنډونه او مشکلات مخې ته راځي او د دغو ځنډونو په شتون او د امکاناتو او الاتو په نه شتون سره څنگه کيدې شي چې هغه حضرت اسمان ته تلې وي؟

ځواب:

د دې لپاره چې د دې ځواب مونږ ته په ښه طريقه روښانه شي لومړې بايد د معراج پيژندگلي وشي.

۱. د معراج مطلب

۱. په لغت کېنې: معراج په لغت کېنې د عروج له مادې اخستې شوې دے چې د پورته د تللو په معنې دے. په هغه شپه چې دعا پورته ځي هغې ته «ليله»

المعراج»^۱ ویل کبیري. نو دې ته په پام د معراج حقیقت په ځمکه او اسمان کبښې سیل کول او گرځیدل دي.

۲. په اصطلاح کبښې: په اصطلاح کبښې معراج په اسمانونو کبښې د پیغمبر(ص) سفر ته ویل کبیري. د روایتونو پر اساس د پیغمبر(ص) معراج په دوو مرحلو کبښې شوو:

الف) له مسجد الحرامه تر مسجد الاقصی د پیغمبر(ص) تگ او بیرته راتگ چې د سوره اسراء په لومړي ایت کبښې دې پېښې ته داسې اشاره شوې ده: «سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى»^۲ دې برخې ته په اصطلاح کبښې او د تاریخونو په کتابونو کبښې «اسراء» ویل کبیري.

ب) دویمه برخه له مسجد الاقصی اسمانونو ته تلل دي. د روایتونو له مخې پیغمبر(ص) په دې لاره کبښې له پیغمبرانو سره لیدل او خبرې کړي دي او جنت او دوزخ او د خدای لوی نښانې یې لیدلي دي چې دې برخې ته یې په اصطلاح کبښې «معراج» ویل کبیري.^۳

۲. د معراج کیسه

د خدای د رسول(ص) د معراج کیسه په قران کبښې په دوو سورتونو «اسراء» او «نجم» کبښې په لنډه توگه بیان شوې ده. خو د ایتونو او روایتونو له مخې لنډه کیسه داسې ده: مشهوره دا ده چې دا د شپې تگ د هغه حضرت په اڅرنو ورځو کبښې په مکې کبښې د پاتې کیدو په وخت کبښې پېښ شو.^۴ خو دا چې دا سفر د کال په کومو شپو کبښې وو په دې هکله له مونږ سره متواتر او دقیق حدیث نشته. علامه په بحار الانوار کبښې درې قوله بیانوي: د ربیع الاول د میاشتې په ۱۷ نیټه

۱. راغب اصفهاني، حسین، المفردات، د نشر الكتاب دفتر، ۱۴۰۴ق، ۳۲۹مخ.

۲. اسراء: ۱۱ ایت.

۳. مکارم شیرازی، ناصر، تفسیر نمونه، توک ۲۲، تهران، دارالکتب الاسلامیه، ۱۳۷۴، ۵۰۴-۵۰۵ مخونه.

۴. رسولي محلاتي، سید هاشم، زندگانی حضرت محمد، تهران، د اسلام کلتور د نشر دفتر، ۱۳۷۴، ۱۹۲مخ.

يا د رجب د مياشتې په اووه ويستمه نيټه او په يو بل روايت كښې د روژې د مياشتې په ۱۷ نيټه.^۱ مشهوره دا ده چې هغه شپه د خدای رسول د ابوطالب د لور ام هاني په كور كښې و او له هغه ځايه معراج ته لاړ او هغه ټوله موده چې هغه پكښې مسجد الاقصی او اسمانونو ته لاړ او راغی له يوې شپې زياته موده نه وه.

د خدای له رسوله (ص) روايت شومې دې چې ويې فرمايل: زه د ام هاني په كور كښې د خوب او ويښې په حالت كښې وم چې جبرائيل ماته راغی او ويې ويل: اے محمد! پاخه. زه پاخيدم او زما لاس يې ونيوه او زمزم ته يې بوتلم. يوې پرښتې ته يې وويل: د زمزم او كوثر له اوبو ځينې اوبه راوړه چې محمد وضو وكړي. پرښتې اوبه راوړې ما وضو وكړ بيا د جبرائيل په حكم مسجد الحرام ته ننوتم. بيا جبرائيل زما لاس ونيوه او له جماته يې وباسلم. كله چې بهر وتلم، د جمات په دروازي مې براق وليد. جبرائيل وويل: سپور شه. دا هغه سورلي ده چې ابراهيم (ع) به په هغې باندې د خدای د كور زيارت ته تله. زه په هغې سپور شوم او هغې زه مسجد الاقصی ته او له هغه ځايه يې اسمانونو ته بوتلم او هلته مې ډېر عجائب وليدل او د پيدا ايښت له رازونو خبر شوم او بيا زه هغه براق مكې ته راستون كړم.^۲

په روايتونو كښې راغلي دي براق په څو ځايونو كښې ودريد او پيغمبر (ص) لمونځ وكړ: يو په مدينه كښې، دويم د كوفي په جومات كښې، بل په طور سينا او بيت اللحم كښې چې د حضرت عيسى (ع) د زوكړې ځای دې بيا پيغمبر (ص) مسجد الاقصی ته ورسیده او هلته يې لمونځ وكړ او له هغه ځايه اسمانونو ته لاړ.^۳

۱. مجلسي، بحار الانوار، ټوك ۱۸، (بيروت، مؤسسة الوفا، ۱۴۰۳ ه.ق.)، ۳۰۲ مخ.
 ۲. رك: طباطبائي، سيد محمد حسين، الميزان في تفسير القرآن، ټوك ۱۳، قم، د اسلامي خپرندويو دفتر، پينځم وار، ۱۴۱۷، ۳۲ مخ او حسني أبوالمكارم، محمود بن محمد، دقائق التأويل وحقائق التنزيل، تهران، ميراث مکتوب خپرندويه، ۱۳۸۱ لمريز كال، ۳۹۳-۳۷۹ مخونه.
 ۳. رك: مجلسي، بحار الانوار، ټوك ۱۸، (بيروت، مؤسسة الوفا، ۱۴۰۳ ه.ق.)، باب اثبات المعراج - سيرة النبوية، ابن هشام، مترجم: سيد هاشم رسولي، بي تاريخه، اسلاميه كتاب خرڅونكي،

ابن هشام په خپلې سیرې کښې د معراج د حدیث لاندې له ام هاني نقلوي: د خدای رسول په هغه شپه زما په کور کښې و، د ماڅښوتن لمونځ یې وکړ او ویده شو. مونږ هم له هغه سره ویده شو، سهار نږدې و چې مونږ یې راوینس کړو او د سهار لمونځ یې وکړ او مونږ هم له هغه سره لمونځ وکړ بیا یې ماته مخ کړ او ویې فرمایل: اے ام هاني! لکه څنگه چې تاسو ولیدل ما د ماڅښوتن لمونځ تاسو سره په دې ځمکه وکړ، بیا بیت المقدس ته لاړم او هلته مو څو لمنځونه وکړل. او لکه څه رنگ چې تاسو گورئ د سهار لمونځ مې بیا له تاسو سره وکړ.

دا خبره یې وکړه او پاڅید چې لاږ شي، ما لاس کړ او لمن مې ونیوله او ورته مې وویل: اے د خدای رسوله کومه خبره چې دې مونږ ته وکړه نورو ته یې مه کوه ځکه چې تا به دروغجن وگڼي او تا ته به ازار درکړي، ویې فرمایل: قسم په خدای هغوي ته به یې هم وایم!

ام هاني وایي: ما خپلې وینځې ته چې د حبشې وه، وویل: د خدای رسول (ص) پسې شه، او وگوره چې خلک یې خبره اوري که نه او بیا راشه ماته یې ووايه. هغه وینځه لاړه او کله چې بیرته راغله ویې ویل: کله چې د خدای رسول (ص) خلکو ته خپله کیسه وکړه نو په حیراتیا سره ترې خلکو پوښتنه وکړه: ستا د رښتیاوالي نښه څه ده او مونږ ته له کومه ځایه پته ولگي چې ته رښتیا وایې؟

هغه حضرت وفرمایل: د دې نښه هغه قافله او کاروان دے چې زه کله شام ته تلم نو په لاره کښې مې په پلاني ځای کښې ولید چې اوښان یې د وریځو د اوزونو له سببه ترهیدل چې یو یې تنستیدلې و او ما هغوي ته د هغه اوښ ځای وپنود چې ما شام ته د تللو په وخت هغه لیدلے و د بیرته راتلو په وخت هم په ضجنان (د مکې ښار سره ۲۵ کلومیتره کښې) پلانکي کاروان سره مخامخ شوم چې ټول ویده وو او د اوبو لوبني یې خپلو سرونو ته ایخي و او سرونه یې ورله پټ کړي و او پلانکي کاروان به اوس د تنعیم له درې مکې ته راننځي او نښه یې دا ده چې وړاندې یې خاورین رنگ اوښ دے او په هغې باندې دواړو اړخو ته بار

دے چي يو اړخ يې تور دے. کله چې خلکو دا خبرې واوريدې نو د تنعيم درې په لور لاړل او کاروان يې له هماغه نښو سره وليد چې پيغمبر(ص) ښودلې وې چې د تنعيم له درې راننوت او کله چې هغه بل کاروان مکې ته راغے او د اوبسانو د ترهيدو خبره او د يو اوبن د ورکيدو خبره يې ورنه وپوښتله نو هغوي يې تصديق وکړ.^۱

نو د معراج په مسئله کښې څه شک او ترديد نشته. علامه طباطبائي په دې هکله ليکي: «اسراء» او «معراج» په حقيقت کښې هغه مسلې دي چې د هغو د انکار څه لاره نشته ځکه چې قران د هغې په هکله په تفصيل سره خبرې کړي دي او د هغې په هکله شيعه او سني او معصومو امامانو(ع) د پيغمبر(ص) متواتر روايتونه نقل کړي دي.^۲ دلته يې مونږ يو څو بيلگې بيانوو او په هغې بسنه کوو:

الف آيت: {سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنَ آيَاتِنَا إِنَّهُ هُوَ السَّمِيعُ الْبَصِيرُ}؛

پاک دے هغه ذات چې خپل بنده يې په يوه شپه کښې له مسجد الحرامه مسجد الاقصی ته چې گير چاپير مو له برکته ډک کړے دے، بوتله د دې لپاره چې هغه ته له خپلو نښانو وښايو بيشکه چې هغه(خدای) ښه اوريدونکې او ښه ليدونکې دے.

ب) او جعفر صادق(ع) په دې هکله فرمايي: «ليس من شيعتنا من انكر اربعة اشياء: المعراج والمسألة في القبر وخلق الجنة والنار، والشفاعه؛^۳ هغه کس زمونږ له شيعو نه دے چې د څلورو څيزونو انکار وکړي: معراج، په قبر کښې

۱. ابن هشام، السيرة النبوية، ترجمه: م. سيد هاشم رسولي، تهران، کتابچي خپرندويه، پينځم چاپ، ۱۳۷۵ش، ۱ ټوک، ۲۵۶مخ.

۲. طباطبائي، محمد حسين، د الميزان ترجمه، ۱۳ ټوک، مترجم: سير محمد باقر موسوي همداني، تهران د علامه طباطبائي کلتوري او علمي فاونډيشن، ۱۳۶۳، ۵۳مخ، او رک: محمود زمخشري، الکشاف، ۲ ټوک، بيروت، دارالکتب العربي، ۲۴۷مخ، او طبرسي فضل بن حسن مجمع البيان، ۲ ټوک، تهران ناصر خسرو خپرندويه، دريم چاپ، ۱۳۷۲ش، ۲۰۹ او بحار الانوار، ۱۸ ټوک، هماغه ۲۸۹مخ.

۳. بحار الانوار ۱۸ ټوک هماغه ۳۱۲مخ.

پوښتنه، د جنت او دوزخ پيدا ايښت او شفاعت.

ج) حضرت امام رضا فرمايي: «من كذب بالمعراج فقد كذب رسول الله؛^۱ څوك چې د معراج له كيسې انكار وكړي په حقيقت كښې يې پيغمبر(ص) دروغ گڼله دے»

۳. معراج بدني كه روحاني؟

د معراج په هكله دا پوښتنه هم شوې ده چې ايا د پيغمبر(ص) معراج روحاني و كه بدني او جسماني؟ د دې لپاره چې دا خبره هم زموږ له بحث سره اړه لري ځكه چې د پراشكال او نيوكې د جسماني او بدني معراج په هكله شوې دي نو په دې هكله څو ليدتوگې بيانوو:

۱. دا سيل او معراج روحاني و. جهميته فرقه باوري ده چې معراج روحاني و او د يو خوب په شكل و.^۲ كومو كسانو چې دا ليدتوگه قبوله كړې ده د خپلې دعوي د ثابتولو لپاره يې دوه دليلونه راوړي دي:

الف) جسماني معراج د انسان له عقل سره سمون نه لري. ځكه چې اسلامي متكلمين او فلسفيان په دې باور دي چې: اول دا چې، درون بدن د پاس په لور حركت نه شي كولې او په سپك جسم (يعنې فضا) باندې نه شي او دريدلې او د اسمان په لور د هغې او چتيدل او عروج محال دے. دويم دا چې كه جسماني معراج ومنو نو په اسمان كښې څيرې كيدل او بيا بنديدل (خرق و التيام) لازم راځي په داسې حال كښې چې په قوي او فلسفي دليلونو سره په اسمانونو كښې خرق التيام جايز نه دي. دريمه دا چې په عالمونو كښې د يو جسم سيل كول او اوچتيدل لويې وخت ته اړمن دے، په داسې حال كښې چې د معراج موده دومره اوږده نه وه، بلكې ځينې خو دا وايي چې له يوې شيبې زياته نه وه او دا په خپله د معراج په روحاني والي دليل دے.^۳

۱. بحار الانوار ۱۸ ټوك هماغه ۳۱۲ مخ، ۲۳ حديث.

۲. ابن شهر آشوب، مناقب، النجف الاشرف، مطبعة الحيدرية، ۱۳۷۲ هـ ق، ۱ ټوك، ۱۵۳ مخ.

۳. رك: ابن سينا، شيخ الرئيس، معراج نامه، رشت، ۱۳۵۲ هـ ق، ۱۸ مخ.

اسلامي متکلمين او عالمان د فلسفيانو په ځواب کښې وايي: چې د هغه حضرت معراج جسماني و او په همدې بدن سره يې په ټولو عالمونو کښې سيل کړې دے تر دې چې کرسې او عرش ته رسيدلې چې د هغوي په عقيدې دا اتم او نهم اسمان دے او د اسمانونو ټول موجودات يې هم ليدلي دي، او هغه نيوکې چې فلسفيانو کړي دي، چې که معراج جسماني وي نو خرق او التيام ترې لازم راځي، دا نيوکه له دې ځايه پيدا شوې ده چې هغوي دا تصور کاوه چې اسمان جسم دے که پيغمبر(ص) په جسم سره اسمان ته تلے وي نو بايد چې اسمان چودلے وي او بيا بند شوے وي او دا خبره عقل نه مني^۱ په داسې حال کښې چې په نوې علم (ساينس) کښې ثابت شوي ده چې اسمان جسم نه دے.

ب) په اسلامي سرچينو کښې داسې روايتونه شته چې هغه وايي چې دا معراج روحاني و: لکه: له يعقوب بن عتبه روايت شوے دے: «کانت رؤيا من الله صادقه»^۲ دا کار په خوب کښې واقع شوے دے «همدارنگ په يو روايت کښې له بي بي عايشې راغلي دي: «ما فقد جسد رسول الله| ولكن الله أسري بروحه»^۳ قسم په خدای چې د پيغمبر(ص) بدن زمونږ له منځه نه و تلې يواځې د هغه روح اسمانونو ته تلے و.» خو دا روايت، اول دا چې سياسي گټه يې لرله او د هغه جنجال د چپ کولو لپاره و چې د معراج په هکله د ځينو تر مينځ شورو شوے و^۴ دويمه دا چې دا مطلب له هغه روايتونو سره مخالف دے چې له دواړو فريقو نقل شوي دي. او دريمه دا چې عايشه د پيغمبر(ص) د اسراء د پيښې په وخت يا پيدا شوې نه وه او يا يوازې يوه ماشومه وه او په کلونو وروسته به د پيغمبر(ص) د ماندينې په توگه د هغه حضرت کور ته راغله. لکه څه رنگ چې ابن حجر عسقلاني، چې يو اهل سنت پوهاند دے، ليکي: عايشه د رسول الله مبارک له بعثته څلور يا پينځه کاله وروسته وزيريده او د نهه کالو په عمر کښې چې د هجرت اول يا دويم کال و

۱. رک: تفسير نمونه، ۱۲ ټوک، هماغه، ۱۶ مخ او د الميزان ترجمه، ۱۳ ټوک، هماغه، ۵۴ مخ.
 ۲. ابن کثير، الحافظ ابي الفداء، البدايه والنهائيه، ۳ ټوک، بيروت، دار احياء التراث العربي، ۱۴۰۸ ق، ۱۴۱ مخ.
 ۳. هماغه.
 ۴. تفسير نمونه، ۱۲ ټوک، هماغه، ۱۵-۱۶ مخ.

د پیغمبر(ص) په نکاح کنبې راغله. نو دې ته په پام چې د اسراء پینښه د بعثت په دویم یا دریم کال پینښه شوې ده نو عایشه په هغه وخت کنبې لانه وه زیږیدلې مگر دا چې ووايو چې هغې له ځانه اجتهاد کړې دے.^۱

۲ له مکې تر بیت المقدسه پورې د هغوي سفر جسماني او اسمان او ملکوت ته سفر يې روحاني و^۲ دا نظر د مرحوم شيخ احمد احسائي لارويانو چې په شېخه باندي مشهور دي، وړاندې کړې دے. هغوي باوري دي، پیغمبر(ص) د بدن هغه څلور عنصرونه چې مخکښان باوري وو چې دا څلور عناصر اصلي دي، يې په خپل ځای کنبې پريښي و او هور قلبايي بدن چې مثال بدن دے له هغې سره يې په اسمانونو کنبې سفر کړې دے.^۳ زيديې او معتزلي فرقې هم دا نظر قبول کړې دے او ويلې يې دي، د پیغمبر معراج تر بیت المقدس پورې روحاني او جسماني و ځکه چې په ايت کنبې راغلي دي «الي المسجد الاقصي» او له هغې وروسته اسمانونو ته د هغه حضرت سفر روحاني و.^۴

۳. دا سفر او معراج ته تلل جسماني او په وينه وو^۵ د اسلامي متکلمانو، عالمانو او پوهانو تر مينځ دا خبره مشهوره ده چې دا سفر په حقيقت کنبې او جسماني سفر و او دا د اسلام له منلې شوې خبرو ده. او همدا ليدتوگه د معراج په هکله صحيح ده او څرگند ايتونه او روايتونه هم په دې خبرې گواهي ورکوي. لکه څه رنگ چې د شيعو لوی فقيه او مفسر مرحوم طبرسي په خپل تفسير «مجمع البيان» کنبې ليکلي چې د عالمانو په دې خبره اتفاق دے چې معراج جسماني و.^۶ همدارنگ د شيعو لور رتبه محدث علامه مجلسي(ره) او د اهل سنت مشهور

۱. پيشوايي، مهدي، دفتر نشر معارف، شپږم چاپ، ۱۳۸۲، ۱۳۳ مخ
 ۲. خاني رضا، حشمت الله رياضي، ترجمه بيان السعادة في مقامات العبادۃ، ۸ ټوک، تهران او د پیام نور پوهنتون خپرندويه، ۱۳۷۲، ۲۲۳ مخ
 ۳. صدر المتألهين، د فلسفي درې رسالې، قم، دفتر تبليغات اسلامي، دريم چاپ، ۱۳۸۷ هـ ش، ۵۹ مخ.
 ۴. ر.ک. مناقب ټوک ١ ١٧٧ مخ.
 ۵. خاني رضا، حشمت الله رياضي، د بيان السعادة في مقامات العبادۃ ترجمه، ۸ ټوک، تهران او د پیام نور پوهنتون خپرندويه، ۱۳۷۲، ۲۲۳ مخ.
 ۶. مجمع البيان، ٧ ټوک، ۳۹۵ مخ.

مفسر، فخر رازي باوري دي: خير اندي په دې باور دي چې د قران كريم په دلالت سره او د شيعه او سنيانو په متواترو روايتونو سره خداى پاك د پيغمبر(ص) روح او بدن له مكې مسجد الاقصى ته او له هغه ځايه يې اسمانونو ته بوتله او د دې مطلب انكار كول يا تاويلول، چې روحاني مطلب ترې واخستې شي يا په خوب كښې په ليدلو سره تاويل شي، دا د ايمان او يقين د كمزورى نښه.^۱

۴. د جسماني معراج دليلونه

د جسماني معراج لپاره زيات دليلونه شته چې د لنډوالي په سبب دلته يو څو دليلونه راوړو:

۱. د «عبد» ټكې په {سبحان الذي أسري بعبده} ايت كښې «اسرى بعبده» يعنې خپل بنده يې بوتله. دا عبارت په څرگنده په جسماني او بدني معراج باندې دلالت كوي، ځكه چې د «عبد» ټكې يو داسې ټكې دے چې په هغه انسان باندې چې له بدنه او روحه جوړ دے دلالت كوي^۲ نو له دې ايته دا گټه اخستې شي چې دا سفر په وينه او جسماني و؛ كله چې ويل كيږي؟ فلانكې كس مو فلاني ځاى ته بوتله، يعنې هغه مو هماغه جسم او روح سره بوتله، نه دا چې په خوب او خيال كښې يې بوتلې وي؛ خو دا چې كله د دې په خلاف يوه قرينه (اشاره) وي.

آيت الله سبحاني د دې خبرې په تاييد كښې چې معراج جسماني و فرمايي: قريشو چې كله د پيغمبر(ص) د معراج او مسجد الاقصى او اسمانونو ته د هغه د تللو خبره واريده نو ډېر خپه شول او هغه يې دروغجن وگانه، د قريشو په محفلونو كښې د معراج خبره چليده. كه چرې دا خبره يو خوب و نو بيا قريشو ولې هغه حضرت دروغجن گانه او جنجال يې جوړاوه؛ ځكه چې كه څوك داسې ووايي چې ما په شپو كښې يوه شپه په خوب كښې داسې خوب وليد، نو دا خو د

۱. بحار الانوار، د مؤسسه الوفاء چاپ، بيروت، ۱۸ ټوك، ۲۸۹ مخ فخر رازي، مفاتيح الغيب، ۵ ټوك، ۵۴۰، ۵۴۲ مخونه.

۲. تفسير نمونه، ۱۲ ټوك، ۹ مخ.

اختلاف سبب نه جوڙيڙي. ^۱ نوله دي چي قريشو دومره شور جوڙ ڪرڻ ۽ دا معلوم ٿيڙي چي دا معراج جسماني و او پيغمبر (ص) په خپله هم د جسماني والي دعوا لرله.

۲. د «سبحان الذي» ٽڪي د سوره اسراء په سر ڪنبي راغله دے، دا سي حڪايت ڪوي چي دا پيڻه يوه معجزه وه چي خداي پاڪ د خلکو د انڪار نه ڪولو لپاره خان له هر عيب او نقصه پاڪ وگنه، گني د روح سفر چي بدن ورسره نه وي او له مادي محدوديتونو خلاص وي، داسي ٽڪو ته اڀريا نه لري.

۳. په سوره «النجم» ڪنبي د «رؤيت» ٽڪي راوڙي شوء دے: «ما زاع البصر و ما طغي، لقد رأي من آيات ربه الكبرى.» ^۲؛ د پيغمبر (ص) سترگو شه غلطي او انحراف نه دے ڪرے هغه د خپل خداي لويي نبي وليدي. دا دواڙه ايتونه په ڊڀره بيه طريقيه دا مطلب رسوي چي دا ليدل په خوب او د مڪاشفي په حالت ڪنبي نه وو بلڪي په جسماني او د وينتيا په حالت ڪنبي وو.

۴. زمخشري په خپل تفسير ڪنبي يو حديث نقل ڪرے دے چي دهغي په يوي برخي ڪنبي داسي راغلي دي: «وقد عرج به إلي السماء في تلك الليلة، ... و أنه لقي الأنبياء و بلغ البيت المعمور و سدره المنتهي؛ په داسي حال ڪنبي چي په دغه شپه ڪنبي هغه اسمان ته اوچت ڪري شوء و او د اسمان عجائب هغه ته ونبودل شول او له نبينانو سره يي ليدنه وڪړه او تربيت المأمور او سدره المنتهي يي سفر وڪړي.» ^۳ په دي حديث ڪنبي «عرج» يعني اسمان ته ختل د هغه جسماني وو؛ له دي خايه معلوم ٿيڙي هغه روايتونه چي هغه يوازي په روحاني والي دلالت ڪوي هغه له دي سببه چي د قران ڪريم د ظاهر مخالف دي، ورباندي باور نه شي ڪيدي.

خواب

۱. آيت الله جعفر سبحاني، فروغ ابدیت، د اسلامي تبليغاتو د دفتر خيرندويه، قم چاپ نهم، ۱۳۷۳،

۱ ٽوک، ۳۸۲ مخ

۲. نجم، ۱۷ او ۱۸.

۳. محمود زمخشري، الکشاف، بيروت، دارالكتاب العربي، چاپ سوم، ۱۴۰۷ق، ٽوک ۲، مخ ۲۴۷.

د معراج د کيسې او د هغې د دليلونو له بيانولو وروسته مونږ دې اعتراض ته څو ځوابونه ورکولې شو:

۱. دا قطعي او يقيني خبره ده چې د معراج مسله يوه عامه پېښه نه وه، بلکې د پيغمبر(ص) له معجزو يوه معجزه وه او دې ته په پام سره چې معجزه په هغه څه کښې نه کيږي چې عقلا محال وي، نو معراج د عقل له مخې امکان لري او محال نه دے او له نويو علمونو سره هم ضدیت نه لري. ^۱ ځکه اوس چې کله انسان له پرمختللي علمونو سره دا توان پيدا کړے دے چې يوه وسيله جوړه کړي او ډېر زر ورسره له يوه ځايه بل ځای ته لاړ شي او د ځمکې له جاذبې او راکښونکي طاقته ځان وباسي، نو ايا دا ممکنه نه ده چې خدای پاک پيغمبر(ص) ته داسې سپرلی ورکړي چې له دې سفر سره مناسبت ولري او له هر ډول خطرو په امان کښې مقصد ته ورسې؟

۲. د پيغمبر(ص) معراج هغه لومړنۍ مسله نه وه چې خارق العاده وي بلکې د دې غوندې پېښې له تيرو پيغمبرانو سره هم پېښې شوي دي؛ لکه سليمان(ع) ته د باد اختيار ورکول چې سليمان يې په خپل اختيار هر چرته بوتلې شي او همدارنگ د عيسی(ع) د خدای په لور او چتيدل لکه چې قران مجيد فرمايي: «مَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا؛ بَلْ رَفَعَهُ اللَّهُ إِلَيْهِ»؛ ^۲ هغه يې هيڅکله نه دے وژلے او په صليب يې نه دے کړے بلکې خبره هغوي ته گډه وډه شوه او بيشکه کومو کسانو چې د هغه په هکله اختلاف کړے دے هغوي په شک دي او د هغه په هکله ورته څه علم نه و يوازې د خپلو گمانونو پيروي يې کوله او په يقين سره چې مسيح يې نه دے وژلے بلکې خدای هغه خپل لور ته بوتله.»

نو کله چې د قران له نظره د حضرت عيسی(ع) اسمانونو ته بوتلل، د حضرت سليمان(ع) د باد په وسيله په ډېر لږ وخت کښې له يوه ځايه بل ځای ته تلل يو منلې

۱. رسولي محلاتي، سيد هاشم، زندگانی حضرت محمد، تهران، د اسلام کلتور د خپرونې دفتر،

۱۳۷۴، ۱۹۲ مخ

۲. نساء: ۱۵۷-۱۵۸.

شوي خبره ده، نو عقل په ښه طريقه دې ته رسي چې^۱ د پيغمبر(ص) د شپې معراج ته تلل هم معقول څيز دی او عقل دې ته هم رسي او پوهيږي او هيڅوک د دې انکار نه شي کولی.

۳. د اسلام له نظره په دې عالم کېنې ډېر رازونه او حيرانوونکي څيزونه شته چې نوي علمونه تراوسه د هغې ځينې برخو ته ورسيدل، چې يو يې په اسمانونو کېنې د ژوندي موجوداتو شتون د ۱۴۰۰ کاله وړاندې د قران ايتونو او اسلامي روايتونو دې خبرې ته اشاره کړې ده، په داسې حال کېنې چې انساني علم اوس دې ته ورسيد، مثلاً د فضا مجلې په خپلې ۲ گڼې کېنې چې په ۱۳۵۱/۱/۵ لمريز کال کېنې چاپ شوې په يوې مقالې کېنې چې عنوان يې "د پالومار تروتيونونه" دي، د پاسني جهان عظمت دا رنگ بيانوي: "ترڅو چې يې د پالومار د تروتيونونو دوربينونه نه وو جوړ کړي، نو د هغه دنيا پراختيا زمونږ په نظر کېنې له پينځه سوو نوري کالو زياته نه وه، خو دې دروبين زمونږ د نړۍ پراختيا زرو مليونو نوري کلونو ته ورسوله، يوه عظيمه، هيروونکي او تياره فضا په نظر راځي چې په هغې کېنې هيڅ نه شي ليدې، يعنې رڼا له هغې نه شي تيريدي چې د تروتيونونو د دوربين مخ متاثر کړي. بې شکه په هغه تيرو کېنې په هيروونکي او تياره فضا کېنې په سلگونو مليونو کهکشانو شته او زمونږ چې کومه نړۍ ده د هغه کهکشانونو د جاذبې په سبب ساتل کيږي. دغه ټوله دنيا چې مونږ ته په نظر راځي په هغې کېنې په زرگونو مليونو کهکشانو نه دي، نو زمونږ دا دنيا په هغې کېنې له يوې ذرې زياته نه ده او تر اوسه مونږ دا اطمينان نه لرو چې له دې هاخوا يوه بله دنيا نه وي."^۲

يوازې د لمر منظومې په کهکشان کېنې چې له لوړو زرگونو کهکشانونو يو کهکشان دی، په دې کېنې په سلگونو مليونو لمرونه او پرقيدونکي ستوري شته چې په هغوي کېنې د پوهانو د حساب مطابق، د اوسيدو لپاره په مليونو ستوري چې پکېنې په ميلياردونو ژوندي موجودات وي، شته دي، دا د ننني فضايي

۱. بحار الانوار، ۱۸ ټوک، ۲۸۵ مخ.

۲. تفسير نمونه، ۱ ټوک، ۱۲۹ مخ.

پوهانو د اعتراف یوه بیلگه وه چې وایي په ځینې پاسنیو ستوریو کښې ژوندي موجودات شته.^۱ خو څوارلس سوه کاله وړاندې چې د فضا علم او د دنیا لوی ترویونونه لا نه وې جوړې په هغه وخت کښې قران د دې په هکله خبر ورکړې دی او فرمایي:

الف) «وَلِلَّهِ يَسْجُدُ مَا فِي السَّمَاوَاتِ وَمَا فِي الْأَرْضِ مِنْ دَابَّةٍ وَالْمَلَائِكَةُ؛^۲ هغه څه چې په اسمانونو کښې دی او هغه څه چې په ځمکې کښې دي له خوزیدونکیو او همدارنگ پرېښتې د خدای لپاره سجده کوي.

ب) «وَمِنْ آيَاتِهِ خَلْقُ السَّمَاوَاتِ وَالْأَرْضِ وَمَا بَيْنَهُمَا مِنْ دَابَّةٍ؛^۳ او د هغه د طاقت له نښو د اسمانونو او ځمکې پیدایښت او هغه خوزیدونکي چې په دې کښې خپاره دي»

ج. امام علي(ع) فرمایلي دي: «دغه ستوري چې په اسمانونو کښې دي د ځمکې د ښارونو په شان ښارونه دي»^۴

۴. د ټیکنالوجی د وخت د پوهانو له نظره، دا علمي فرضیه منلې شوې ده چې د زمکې د جاذبې چې په ډېره لږه موده کښې د نړۍ له یوې خوا بلې خوا ته بدلیدي شي او خپل اثر کولې شي. کله چې په دې باور چې د هستۍ د بشپړتیا په حرکتونو کښې ځینې داسې منظومې شته چې د نور له رفتارته هم تیز له مرکز او د قطب له عالم لیرې کیږي. او کله چې د عقل لپاره دا رنگ له عقله د بهرو څیزونو منل محال نه وي او عقل یې مني نو د معراج منل هم د عقل له مخې څه منع نه لري او د نوي وخت اصولو سره سمون لري او توجیه کیدي شي.^۵

۱. دواني، علي، تاریخ اسلام از آغاز تا هجرت، قم، د اسلامي خپرندويي دفتر، ۱۳۷۳، (تممه کتاب)، ۲۲ مخ.

۲. نحل: ۴۹.

۳. شوري: ۲۹.

۴. نمازي شاهرودي، شيخ علي، مستدرک سفینه البحار، ۹ ټوک، قم، مؤسسه النشر الاسلامي، ۱۴۱۹ق، ۲۰۰ مخ.

۵. محمد رضا ایزدپور، «معراج پیامبر(ص) در دیدگاه عقل و وحی و آثار تربیتي آن»، کوثر فصلنامه، ۲۸ گڼه، ۱۳۸۵.

۵. په فضايي سفرونو کېنې ډېر موانع او خنډونه دي چې دا دي:
الف. د ځمکې د جاذبې طاقت چې له هغې د تنبېدو لپاره په يو ساعت کېنې
لږ تر لږه څلوېښت زره کيلو ميټره سرعت ضروري دے
ب. د ځمکې له حده بهر اکسيجن نشته او له هغې نه علاوه انسان ژوندي نه
شي پاتې کيدے.

ج. هغه خطرناکې شغلې چې د ځمکې له حده بهر موجودې دي، لکه د کيهان
شغلې او د ماورا بنفش شغلې او د ايکس وړانگې. دا شغلې کله چې د انسان به
بدن باندې په کم مقدار کېنې راشي نو د انسان بدن ته تاوان رسوي.
له دې ټولو مشکلاتو او ستونزو سره سره بيا هم انسان د خپل علم په طاقت
سره په دې بريالۍ شوے دے او د اسمانونو ستورو ته يې سفر کړے دے او دا
خبره د معراج واقع کيدل يو ممکن څيز نسيي.

۶. که څه هم په تير وخت کېنې د معراج د مسلې منل گران وو خو اوسني
انسان د خپل تفکر او علم په طاقت سره دا ثابتہ کړه چې معراج څه عقلي محال
څيز نه دے. ځکه چې انسان له فضايي راکټ جوړولو سره په سرعت سره د ځمکې
له حده وتلې شي او په مخصوصو جامو سره ځان له بيله بيلو شغلو، چې د ځمکې
له حده بهر دي، ساتلے شي. اوسني انسان په خپل طاقت او پوهې سره داسې
راکتونه جوړ کړي دي چې له ځمکې گير چاپير واټن په يو ساعت او لسو مينټو
کېنې ووهي، په داسې حال کېنې که سل کاله وړاندې چا دا ويلې وې چې يوه ورځ
به داسې کار وشي نو خلکو به هغه ته ليووني ويل او کيدې شي د گاليله په شان
چې د ځمکې غونډوالے يې کشف کړه، هغه به يې پانسي کاوۍ او يا به يې بندي
کاوۍ.^۱

کله چې انسان په خپل محدود طاقت سره هغه څه چې په ظاهر کېنې محال او
ناممکن بنکاري، ممکن کولې شي، نو ايا پيغمبر(ص) د خدای په حکم دا کار نه
شي کولے؟ بيشکه چې د خدای طاقت د انسان له طاقت ډېر زيات دے او لکه څه

رنگ خدای د موسی همسا په یو لوی مار بدله کړه، په داسې حال کې چې د هغه وخت د انسان په طاقت کېنې دا کار نه و، نو خدای هر یو خارق العاده کار ممکنولې شي.

۷. دې ته په پام سره چې د نړۍ بیلا بیل مذهبنه او تقریبا ټول دینونه، په دنیا کېنې د شیطان موجودیت او د انسانانو په زړونو کېنې د هغه وسوسې اچول قبولوي، نو عقل حکم کوي چې کله شیطان ته، چې د خدای له درباره شپړې شوې و خدای دا طاقت ورکړې د نو د هغه پیغمبر(ص) په معراج کېنې څه شک نه شو کولې چې د خدای له ټولو لوی پیغمبر وي.^۱

نتیجه

نوي علم ته په پام سره، که څه هم د معراج تصور په تیره زمانه کېنې مشکله خبره وه خو په دې زمانه کېنې څه مشکله نه ده. نو دې ته په پام سره کله چې د معراج خبره په قطعي دلیلونه سره ثابته شوه، نو ټول به هغه مني. له نیکه مرغه په اسلامي سرچینو کېنې د دې مسلې د واقع کیدو قطعي دلیلونه موجود دي چې خدای پاک د معراج په شپه خپل پیغمبر(ص) په یوه تیزه سورلی باندې سپور کړ او اسمانونو ته یې بوتله او له خطرو یې وساته.

د لاریاتې مطالعې لپاره سرچینې

۱. سید هاشم رسولي محلاتي، د حضرت محمد(ص) ژوند، تهران، د نشر فرهنگ اسلامي دفتر، ۱۳۷۴ ه.ش.

۲. شیخ الرئیس، معراج نامه، رشت، ۱۳۵۲ ه.ش.

۳. علي دواني، د اسلام تاریخ له اوله تر هجرته، د کتابچې تتمه.

وروسته حدیث

پیغمبر اسلام: د معراج په شپه مې یوه داسې ډله ولیده چې خپل مخونه یې په خپلو نوکونو څیرل، جبرائیل وویل: دا هغه کسان دي چې د خلکو غیبت به یې کاوه.^۲

۱. بحار الانوار، ۱۸ ټوک، ۲۸۵ مخ.
۲. اطبیب البیان تفسیر، ۱ ټوک، ۳۳۲ مخ.

د معراج د آسمان مطلب

دا پوښتنه واضحه نه ده، دا پوښتنه اول ځل چا کړې ده. پوښتنه: د معراج په مسله کېنې د آسمان څه مطلب دے؟ که له آسمانه مراد يوه نامحدوده فضا وي چې د ځمکې او لمر تر مینځ ده، نو د دې تر مینځ د معراج په نامه څه څیز نشته او که مطلب يې، له لمره پورته وي او خدای پاک د هغې په اووم چت وي نو دا ډول چتونه هم نشته.

سريزه

ځمکه او آسمان، د پيدا ايښت د عالم له پولو ځنې پولې دي چې انسان د علم له پرمختګ سره سره، تر اوسه پورې د هغې د رازونو له خبريدو عاجز دے. مفسرانو د آسمان په هکله د ايتونو لاندې په تفصيل سره بحثونه کړي دي او مونږ د هغې ځينې برخو ته اشاره کوو، چې په دې پوه شو چې هغه آسمان چې پيغمبر(ص) ورته د معراج په شپه تلې و هغه کوم يو آسمان دے.

ځواب

دا پوښتنه په ظاهر کېنې داسې ښکاري چې له نويو شهبو او نيوکو وي چې د معراج په هکله شوي دي، ځواب ته د رسيدلو لپاره ضروري ده چې اول د آسمان او د اوو آسمانونو او د هغه آسمان چې پيغمبر(ص) هغې ته تلے و ايتونو او روايتونو ته پام سره معنی وکړو.

۱. د اسمان مطلب

«سما» په لغت کښې، له «سمو» مادې اخستې شوې چې د لوړاوي په معنې دے او د هر يو څيز اسمان د هغه څيز لپاسه څيز ته وايي. ۱ تر دې چې ځينې لغت ليکونکي وايي چې هر يو لوړ څيز د خپل ټيټ څيز په مقابل کې اسمان دے او هر يو لاندینې څيز د خپل لوړ څيز په مقابل کې ځمکه ده. ۲ په اسلامي دايرة المعارف کې له دې وروسته چې دا بې بيان کړي چې «اسمان هغه ظاهري گنبد دے چې د ځمکې اوسيدونکي يې په هر ځای کې په خپل سر باندې لپاسه ويني» له ابن منظوره نقل شوي دي: په عربي کې د اسمان مترادف ټکې سما دی او معنی يې هغه څيز دے چې اوچت وي، لکه چت يا چوپال. ۳

علامه طبرسي په مجمع البيان کې فرمايي: «مشهوره دا ده چې سما هر يو هغه څيز ته وايي چې ستا لپاسه وي يا يې په تا باندې سيورې کړې وي، او د کور سما د هغې چت دے. وريځو او باران ته هم سما ويل کيږي.» ۴ په نوي فيزيکس کې اسمان يعنې: «يو نابود (معدوم) څيز چې د گنبد په شکل دے چې ځمونږ لپاره د ستورو او سيارو د ليدلو لاره هواروي.» ۵

د «سما» او «آسمان» ټکې په قران کې په مفرده توگه «السماء» او جمع «السموات» له ۳۱۰ څلویات راغلي دے خو په ټولو ځايونو کې په يوې معنی او مصداق نه دے راغلي. په ټول کې اسمان په قران کې په دوو مفهومانو مادې او معنوي کې استعمال شوه دے، ځينې ځايونه يې دا دي:

۱. د اوچت په معنی: دا معنی له لغوي معنې سره سمه ده او له دې ايتنه هم

اخستې کيږي:

«كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ: ۶ بنه خبره د بنې ونې

۱. حسن مصطفي، التحقيق في كلمات القرآن الكريم، ۵ ټوک، ۲۱۹ مخ.

۲. حسين راغب اصفهاني، المفردات، ۴۲۷ مخ، د سما ټکې لاندې.

۳. احمد تفضلي، دايرة المعارف اسلامي، د اسمان ټکې لاندې.

۴. فضل بن حسن طبرسي، مجمع البيان، ۱۴۸ مخ.

۵. رک: بينات، سال دوم، ۸ شميره، مني ۱۳۷۴، ۸۶ او ۸۷ مخونه.

۶. ابراهيم، ۲۴ آية.

په شان ده چې جرړې يې په ځمکه کې ثابتې او ځانگړې يې اسمان کېنې دي»
 د اوسنۍ زمانې ځينې مفسرانو دا معنی راوړې ده^۱ خو ځينې نور انديال په
 دې باور دي چې:

«په قران کېنې سماء د «اوچت» او د لوړاوي لپاره استعمالېږي او ممکنه ده
 چې په مجازي حالت کېنې يا د مسامحې لپاره په قران کېنې استعمال شوې وي.
 ځکه چې د «اوچت» خو جمع نه شو جوړولې او اوچتوالې خو ډېرښت او جمع نه
 مني په داسې حال کېنې چې سماء په ډيرو ځايو کېنې جمع «السموات» استعمال
 شوه دے^۲ نو «سبع سموات» په دې معنی نه شي کيدے.

۲. د ځمکې گير چاپير حد: هغه ځای کېنې چې پکېنې وريځې دي او په هغې
 کېنې هوا ده: «وَوَزَّلْنَا مِنَ السَّمَاءِ مَاءً مَبَارَكًا؛^۳ او له اسمانه مو مبارکې او به نازلې
 کړې»

۳. د ستورو او سيارو ځای: «تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا
 سِرَاجًا وَقَمَرًا مُنِيرًا؛^۴ برکتمن دے هغه ذات چې په اسمان کېنې يې برجونه جوړ کړل
 او په هغې کېنې يې ډيوه (لمر) او روښانه سپوږمۍ جوړه کړه.»

۴. د قرب او حضور مقام چې د عالم د کارونو د تدبير ځاي دے: ځينې
 مفسرانو، لکه علامه طباطبای (رح) په څو ځينو ځايونو کېنې «سما» همدې
 معنی ته گرځولې دے.^۵ له هغو ځينې ايتونه چې په دې معنی دلالت کوي: «بَدَّبَرِ
 الْأُمْرَ مِنَ السَّمَاءِ إِلَى الْأَرْضِ؛^۶ او (ځدای) هغه دے چې د نړۍ چارې له اسمانه تر
 ځمکې تدبيروي.»

۵. يو عالي او حقيقي موجود: ځينې د ليدتوگې خاوندان وايي: اسمان لکه
 څنگه چې په قران کېنې د مادي اسمان په معنی استعمال شوه دے لکه سموات

۱. ناصر مکارم شيرازي، تفسير نمونه، ۱ ټوک، ۱۲۵ او ۱۲۷ مخونه.

۲. محمد تقی مصباح يزدي، معارف قرآن (۳-۱)، ۲۳۴ مخ.

۳. ق. سورت، ۱۹ آية.

۴. فرقان، ۲۱ آية.

۵. رک: علامه طباطبایي، الميزان في تفسير القرآن، ۱۶ و ۱۹ ټوکونه، ۲۴۷ او ۳۲۷ مخونه.

۶. سجده، ۵ آية.

سبع، د وجود په مرتبې کښې د لوړاوي او عالي موجود په معني استعمال شوی دے چې هماغه معنوي سماء او له مادي او ټولې هستۍ نه د اوچت عالم په معني دے چې له هغه لوړې مرتبې نازليرې. ۱ په د دې ايت: «وَ فِي السَّمَاءِ رِزْقُكُمْ وَ مَا تُوعَدُونَ» ۲ او ستاسو روزي او هغه څه چې تاسو ته يې وعده درکړې کيرې په اسمان کښې دي»

دېر احتمال دا دے چې سماء د هغه عالم په معني دے چې له مادي او معنوي عالمه اوچت دے او له ايتونو داسې په لاس راځي چې څه هم په دې مادي عالم کښې موجود دي، له هغه عالمه چې له مادي اوچت دے نازليرې. ۳: «وَ اِنْ مِنْ شَيْءٍ اِلَّا عِنْدَنَا خَزَائِنُهُ وَ مَا نُنزِّلُهُ اِلَّا بِقَدَرٍ مَّعْلُومٍ» ۴ د هر يو څيز خزانې له مونږ سره دي او مونږ يې يوازې په معلومه اندازه نازلوو.»

دې ته په پام سره، اسمان په لغت کښې، په نوي علم او قران کښې په يوه معني نه دے استعمال شوي او په بيلا بيلو معنو استعمال شوی دے.

۲. اووه اسمانونه

په ټول قران کښې اته ځله «سبع سموات» ټکې راغلي دے. په دغه ټکو کښې چې څير شو ۵ نو پوهيږو چې دغه ټول اووه اسمانونه په خپلو کښې په منيخ کښې

۱. محمد تقی مصباح يزدي، معارف قرآن ۲۳۴-۲۳۶ مخونه.

۲. ذاريات، ۲۲ آية.

۳. معارف قرآن، ۲ ټوک، ۲۳۶ مخ.

۴. حجر، ۲۱ آية.

۵. «الَّذِي خَلَقَ سَبْعَ سَمَوَاتٍ طِبَاقًا مَا تَرَى فِي خَلْقِ الرَّحْمَنِ مِنْ تَفَاوُتٍ فَارْجِعِ الْبَصَرَ هَلْ تَرَى مِنْ فُطُورٍ؛ هغه کس چې اووه اسمانونه يې چې د اووو منظمو چتونو سره پيدا کړل د رحمن خداي په خلقت کښې به څه تفاوت ونه مومي نو د عقل په سترگو وگوره ايا څه سستي او خلل پکښې وينې» (ملک، ۳ آية)؛

«أَلَمْ تَرَوْا كَيْفَ خَلَقَ اللَّهُ سَبْعَ سَمَوَاتٍ طِبَاقًا؛ ايا تاسو نه دي ليدلي چې خداي پاک څه اووه اسمانونه طبقې طبقې پيدا کړي دي» (نوح، ۱۵ آية)،

«هُوَ الَّذِي خَلَقَ لَكُمْ مَا فِي الْأَرْضِ جَمِيعًا ثُمَّ اسْتَوَى إِلَى السَّمَاءِ فَسَوَّاهُنَّ سَبْعَ سَمَوَاتٍ وَهُوَ بِكُلِّ شَيْءٍ عَلِيمٌ» (بقره، ۲۹ آية)؛

«تَسْبِحُ لَهُ السَّمَوَاتُ السَّبْعُ وَالْأَرْضُ» (اسراء، ۴۴ آية).

داسې دي لکه د پيازو د دوو پوستکو تر مینځ هغه نری پرده؛ ځکه چې ډبرو تفسیر لیکونکیو د «طباقا» ټکي معنی هغه چتونه کړي چې په یو بل لپاسه وي.^۱ نو ایتونو ته په پام، دا ټول چتونه له یوه چته چې د گیس د پیدا شوي دي: «ثُمَّ اسْتَوَىٰ إِلَى السَّمَاءِ وَهِيَ دُخَانٌ»^۲ خدای پاک د ځمکې له پیدا یښته وروسته په اسمان بوخت شو په داسې حال کې چې لوړې او براس و» یعنې خدای پاک لومړنۍ کړې له گیسو جوړې کړې،^۳ ځکه چې سماء په هغه حال کې (له ځمکې جوړیدو وړاندې) لوړې او پنډه گیس و او ورو ورو نرې شو او اووه اسمانونه ترې جوړ شول.^۴ په ټول کېنې ویله شو چې د اووه اسمانونو په هکله دوه احتمال لرو:

الف) دا احتمال شته چې له «سبع سموات» مطلب د ځمکې د راکښلو حد دے. د قران په ځینې ایتونو کېنې، چې د اووه اسمانونو ذکر په کېنې دے او چت په چت یې یاد کړي دي، دې ته اشاره شوې: «اللَّهُ الَّذِي خَلَقَ سَبْعَ سَمَاوَاتٍ وَمِنَ الْأَرْضِ مِثْلَهُنَّ...»^۵ خدای هماغه کس دے چې اووه اسمانونه او د هغې په شان اووه ځمکې یې جوړې کړې»

ځمکه پیژندونکیو پوهانو، د ځمکې چتونه د کار او ذمه واری له مخې په اووه چتونو کېنې تقسیم کړي دي:

۱. تروپوسفر: تروپو، د متغیر او اسفر په معنې، د گول او دائرې او سیمې په معنی دے. د دې چت او چتوالي په استوا کېنې، شپاړس کلومیتره او په قطب کېنې لس کلومیتره دے. په همدې برخې کېنې وریځې جوړیږي او د ځمکې هوا او موسم ټاکل کیږي.

۲. استراتوسفر: دا چت د تروپوسفر له پاسه شورو کیږي او د ځمکې تر ۳۲

کیلومیتره پورې دوام لري چې په هغې کېنې همیشه تیز بادونه وي.

۳. اوزونسفر: په دې چت کېنې د دویم چت څه نه څه برخه راغلې ده او د هغې

۱. رک: المیزان، ۱۰ ټوک، ۱۵۰ مخ.

۲. فصلت، ۱۱ آیه.

۳. مجمع البیان، ۹ ټوک، ۸ مخ.

۴. ابوالفضل داوور پناه، انوار العرفان، ۵ ټوک، ۸۳ مخ.

۵. طلاق، ۲ آیه.

لوړاوې له شلو کلو میټرو تر پنځوسو کلو میټرو ټاکل شوی دے. په دې چټ کنبې یو ډول اکسیجن شته چې هغه ته اوزون ویل کیږي. دا چټ د نورو چټونو په نسبت گرم دے او د گرمۍ درجه یې تقریبا تر صفره رسي او سبب یې دا دے چې اوزون د لمر ماورای بنفش شغلي جذبوي.

۴. مزو سفر: په دې چټ کنبې، اسماني اجرام چې له فضا راځي، د ډېر سپیدو لړلو په سبب له فضا سره د لگیدو له امله گرمیږي او سوزي او د هغوي ایره ځمکې ته رسي.

۵. یونو سفر: دا چټ یو عجیبه او له رازونو ډکه برخه ده چې د هوا د نړیوالي له مخې د خلا په شان ده د ځمکې له پنځوسو کلو میټرو او چټوالي شورو کیږي او تردې سوو یا شپږو سوو کلو میټرو لپاسه ده. په دې برخه کنبې یو ژوندې څیز هم د لمر له ماورای بنفش له شغلو او کیهاني شغلو او شهابونو (کانو) بچ نه شي پاتې کیدے مگر په هغو وسیلو سره چې فضايي راکټونه یې لري.^۱

۶. ترمو سفر: په دې چټ کنبې د هوا ذرې باردارې کیږي (الکتريکي بار اخلي).

۷. اکسو سفر: په دې چټ کنبې ذرې د لاندیني چټ په نسبت ډېرې کمې دي او په همدې دلیل، هغې ته تند حرکت ورکوي، همدارنگ په هغو کنبې ځینو ته د ځمکې له کششه د بهر وتلو امکان ورکوي.^۲

ب. ځیني نورو پوهان وايي: هغه اووه اسمانونه چې پیغمبر(ص) یې د معراج په شپه سیل کړي و، هغه د ځمکې چټونه نه دي، بلکه اول او شپږم اسمان څه بل څه دي چې مونږ یې له جزئیاتو نه یو خبر هغوي د خپلې خبرې د ثابتولو لپاره په خو څیزونو سره دلیل راوړے دے: چې سبع سموات او د اووه عدد د شمیرې لپاره وگڼو، نو مفهوم یې د اوو اسمانونو شول دي. د صفات سورت شپږم ایت ته په پام سره چې فرمایي: «إِنَّا زَيْنَا السَّمَاءِ الدُّنْيَا بِزِينَةِ الْكَوَاكِبِ؛ مونږ نزدې اسمان

۱. سید علي اکبر قرشي، قاموس قرآن، ۳ ټوک، ۳۳۴ مخ

۲. هماغه؛ سید علي اکبر قرشي، تفسیر احسن الحديث، ۱ ټوک، ۸۳ مخ؛ یعقوب جعفري، کوثر،

۱ ټوک، ۱۱۲ مخ

[اول آسمان] په ستورو سره ښکېلې کړي» او فصلت سورت دولسم ایت: «وَزَيَّنَّا السَّمَاءَ الدُّنْيَا مِصَابِيحًا؛^۱ مونږ کوزني اسمان ته د ستورو په ډيوې سره ښکلا ورکړه»

روښانېږي چې کوم څه مونږ وینو او د انسان علم او پوهه تر هغې رسي، هغه ټول په لومړني اسمان کېږي دي او له دې ستورو علاوه شپږ عالمونه نور دي چې زمونږ د علم لاس ورته نه رسي.^۲

له دې ایت په ښه طریقه گټه اخستل کېږي چې کوم څه مونږ وینو او د ستورو جهان ترې جوړ دے، هغه په لومړي اسمان کېږي دي او له هغې پرته، شپږ نور اسمانونه دي چې تر اوسه پورې مونږ د هغې په هکله علم نه لرو.^۳

هغه شپږ نور اسمانونه مونږ نه دي پیژندلي، خو دا امکان شته چې په راتلونکي وخت کې له هغې پرده اوچته شي، ځکه چې د انسان نیمگړې علم هر څومره چې پرمختگ کوي د پیدایښت نوي نوي عجایب ورته په لاس ورځي.

کوم څه چې بیان شوې ته په پام سره مونږ داسې ځواب ورکولې شو:

۱. هغه اسمان چې پیغمبر (ص) ورته د معراج په شپه تلے و، په یقین سره هغه د ځمکې گیر چاپیر چتون نه وې. نیوکه خو هاله کیدې شي چې مونږ د پیغمبر (ص) سیل د ځمکو په چتونو کېږي وگڼو. ځکه چې د پیغمبر (ص) معراج، د څو اسمانونو په هکله خبر ورکوي او داسې څرگندیږي چې دغه اسمانونه د ځمکې د کشش له حده بهر دي. لکه څنگه چې ځینې تفسیر کوونکي دا باور لري چې د دې نړۍ له اسمانه علاوه نور شپږ اسمانونه هم شته.^۴

۲. د پیغمبر (ص) لخوا اسمانونو او اوم اسمان ته ختل د خلقت له رازونو یو راز او خدایي معجزا ده. مونږ له اووه اسمانونو چې په قران کې بیان شوي دي یوازې د دې دنیا اسمان وینو او له دې نه یو خبر چې له دې ځمکې او کهکشانونو

۱. فصلت، ۱۲ آیه.

۲. تفسیر نمونه، ۲۴ ټوک، ۲۲۱ مخ.

۳. هماغه، ۱ ټوک، ۱۲۷ او ۱۲۸ مخونه.

۴. رک: المیزان فی تفسیر القرآن، ۱۷ ټوک، ۳۷۰ مخ.

علاوه څومره داسې ستورې او ځمکې شته چې د انسان پوهه ورته نه رسي او کله چې له يو څيز نه يو څبر نو د هغې مطلب دا نه دے چې هغه څيز نشته.^۱

۳. اوسني انسان، له خپل ټول علمي پرمختگ سره سره، دا دعوا نه شي کولې چې په شمسي منظومې کنبې موجود ستوري، هغه يوازيني موجود څيزونه دي چې انسان ورته رسيدلے دے او له هغې پرته بل څه نشته. نو څنگه کيدې شي چې له دې اسمانه پرته د بل اسمان له موجوديته انکار وکړي.

نتيجه

کوم څه چې بيان شو له هغې مونږ دې نتيجې ته رسو چې د معراج په مسئلې کنبې له اسمانه مطلب، هغه چتونه او طبقې نه دي چې د ځمکې او لمر تر مينځ موجود دي، بلکه مطلب يې د اسمانونو چتونه دي چې مونږ يې يوازې د دې دنيا له چته خبر يو. انسان د علم د کمي او ناتوانۍ له سببه تراوسه پورې هغه شپږو اسمانونو ته نه دے رسيدلے. په دې خبرې باندې له ټولو لوی دليل هغه کشفيات دي چې د نجوم په علم کنبې شوي دي. انسان دا حق نه لري چې کوم څيز په خپلو مادي سترگو سره نه شي ليدلے د هغې انکار وکړي؛ ځکه چې د انسان علم او پوهه محدود ده او په دې کمې پوهې سره د بې نهايتۍ انکار نه دے پکار.

د لازياتې مطالعې لپاره سرچينې

قريشي، سيد علي اکبر، قاموس قرآن، تهران، دارالکتب الاسلاميه،

۱۳۷۱ هـ

مصباح يزدي، محمد تقی، معارف قرآن (۳ - ۱)، قم، د امام خميني (ره) د زده کړې او څېړنو مؤسسه، ۱۳۸۴ هـ.

طباطبائي، سيد محمد حسين، الميزان في تفسير القرآن، ج ۱۲ و ۱۹، قم د اسلامي څېړندويو دفتر، ۱۴۱۷ هـ ق.

وروسته حديث

امام صادق (ع) فرمايي: «په دې ايت (و السماء والطارق) کنبې له سماء مطلب

امير المؤمنين (ع) دے او له طارق مطلب هغه روح دے چي له امامانو سره دے او
هغوي په نيکو علمونو ټينگ ساتي د خدای له خوا له امامانو (ع) سره نښه او شه
چي په شپه او ورځ کښي کيږي له هغې بي خبروي...^۱

۱. تفسير شريف لاهيجي، ۴ ټوک، ۷۵۷ مخ

په نبيانو باندې د معصومو امامانو(ع) لور اوې

پوښتنه: شيعه ولې معصوم امامان(ع) له نبيانو لور گڼي؟

د پوښتنې وضاحت

دا پوښتنه له هغه پوښتنو ده چې په دين كښې ډير اهميت لري چې له تيرو زمانو رامينځ ته شوې وه، او په اوس وخت او راتلونكي وخت كښې به هم پوښتل كيږي. كه څه هم د دې پوښتنې له پيدا كيدو وړاندې د پيغمبر(ص) په حديثونو كښې داسې نښې شته چې ورسره خپله دعوا ثابتولې شو. ابن ابى الحديد ليكلي: "د فضيلت دا عقیده يوه زړه عقیده ده چې ډېر اصحاب او تابعان په دې عقيدې وو" ۱ په دې طريقه معلومېږي چې دا عقیده څه نوې عقیده نه ده او د اسلام له لومړيو تر اوسه پورې شته. له همدې سببه د شيعو لويو عالمانو د امامانو د فضيلتونو په بيانولو كښې ټكنې شوې نه دي. د شيعو لور شخصيتونه لكه شيخ مفيد، شيخ طوسي، علامه حلي (يوسف بن مطهر)، علامه مجلسي او اوسني فقيهانو په خپلو كتابونو كښې د دې اعتقاد دليلونه بيان كړي دي. په دې څېړنه كښې دا هڅه كوو چې د هغې ځينې دليلونه ډېره په لنډه طريقه بيان كړو.

ځواب:

۱. ابن ابى الحديد معتزلي، شرح نهج البلاغه، د آية الله مرعشي كتابتون خپرندويه قم، چاپ ۱۴۰۴ هـ.ق، ۲۰ ټوك، ۲۲۱ مخ، «و القول بالفضيل قول قديم قد قال به كثير من الصحابة و التابعين»

۱. د امامانو په لور او باندې قراني دليلونه

چې په ټولو انسانانو، حتی نبیانو بې زمونږ له پیغمبره (حضرت محمد بن عبدالله ص) لور او باندې لري.

د شیعې و عالمانو او د سنیانو ځینې فرقو، د امامانو د لور او باندې په تیره بیا د حضرت علي (ع) د لور او باندې لپاره د قران ډیر ایتونه راوړي دي چې دلته یې ځینو ته اشاره کوو:

الف) د ابراهیم (ع) د امامت ایت

قرآن کریم فرمایي:

أَوْ إِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَامًا قَالَ وَمِنْ ذُرِّيَّتِي قَالَ لَا يَنَالُ عَهْدِي الظَّالِمِينَ^۱

ایا د کره هغه وخت کله چې خدای ابراهیم په بیلا بیلو وسیلو سره وازمویه نو هغه په ښې طریقه دا ازموینې پوره کړې. خدای هغه ته وفرمایل: ته مې د خلکو لپاره امام او مشر جوړ کړې، ابراهیم ورته وویل: زما له نسله به هم (امامان وگرځوې) خدای وفرمایل: زمان دا عهد ظالمانو ته نه رسي (او ستا په اولاد کېنې به امامت یوازې هغه کسانو ته رسي چې پاک او معصوم وي او د دې مقام وړ وي)^۲

دا ایت په دې طریقه دلالت کوي چې د حضرت ابراهیم (ع) ژوند له لویو ازموینتونو سره مخامخ و چې دا ایت یې په دې ازموینتونو کېنې د بریالي توب وخت بیانوي. هغه ازموینت چې د ابراهیم لور او باندې او مقام یې په بشپړه توګه ثابت او د هغه ارزښت یې څرګند کړ. هغه حضرت چې کله په دې ازموینتونو کېنې بریالی شو، نو خدای پاک باید هغه ته انعام ورکړي، نو ویې فرمایل: "ما ته د خلکو لپاره امام او مشر جوړ کړې" د ابراهیم (ع) ازموینتونه دا و:

۱. د ابراهیم (ع) له خوا خپل زوی د قربانۍ لپاره بوتلل او هغه په رښتیا د

۱. البقره، ۱۲۴ آیه.

۲. د آیتونو ترجمه، د آیه الله ناصر مکارم شیرازی له ترجمې راخستې شوي دي.

خدای په اطاعت کښې د قربانې لپاره تیارول او د شیطان وسوسه کول، چې هیڅکله یې ابراهیم له خپلې ارادې ایسار نه کړ.

۲. خپل ښځه او بچې د مکې وچې او غیر ابادې زمکې ته بوتلل، په داسې ځای کښې چې یو کس هم نه اوسیده، خو ابراهیم بیا هم د خدای د حکم د منلو لپاره دا کار وکړ.

۳. د بابل د بت برستو په وړاندې د هغه ودریدل او د بتانو ماتول او له تاریخي محاکمې سره په میرتیا سره مقابله کول.

۴. په اور کښې اچول کیدل چې په دوي کښې هر یو لوی او گران ازیمینت و، خو هغه د خپل ایمان په طاقت په هغه ټولو ازیمینتونو کښې بریالی شو او دا یې ثابته کړه چې د امامت د مقام وړتیا لري.

په کوم ایت کښې چې بحث شورو د ډله هغې په لڼده توگه داسې پوهیږو: د امامت هغه مقام چې ابراهیم علیه السلام ته په ټولو ازموینو کښې له بریالی وروسته ورکړې شوې و، د نبوت او رسالت له مقامه لوړ و. د امامت مقام هغه مقام دے چې له دې لوړ دے او حتی له نبوت او رسالته هم لوړ دے، او دا هماغه مقام دے چې ابراهیم علیه السلام ته له ازموینې ورکړې شو. او له ایتنه دا گټه هم اخستې شو چې امام (د خلکو د ژوند په ټولو اړخونو کښې معصوم لارښود) باید د خدای له اړخه وټاکل شي ځکه چې:

اول: امامت یو خدایي عهد او تړون دے او دا څرگنده ده چې خدای باید داسې کس وټاکي چې له هغه سره یې تړون وي.

دویم: هغه کسان چې زیاتې یې کړې دے او د هغوي په ژوند کښې توره مخینه موجوده ده، که هغه په ځان باندې ظلم وي یا په بل چا او تردې چې یو گړی یې هم بت پالي کړې وي، هغه د امامت وړتیا نه لري او په اصطلاح کښې باید ووايو چې امام باید په خپل ټول عمر کښې معصوم وي.

ایا یې له خدایه یې بل څوک له دې صفتونو خبریدې شي؟ او که په دې تله مونږ د پیغمبر(ص) ځای ناستې وټاکو، نو یې له امیر المؤمنین علي علیه السلامه

بل ڇوڪ نه شي ڪيڊي^۱؛ ڇڪه چي امام علي عليه السلام د خدای له خوا ٽاڪلپي شوي امام دے. نو له همدې سببه له ٽولو مخلوقاتو چي نبيان دي هم پڪنبي دي لوڙ دے.

ب) د مباحله ايت

اَلَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَنَا وَابْنَاءَكُمْ وَ نِسَاءَنَا وَ نِسَاءَكُمْ وَ اَنْفُسَنَا وَ اَنْفُسَكُمْ ثُمَّ نَبْتَهِلْ فَنَجْعَلْ لَعْنَتَ اللّٰهِ عَلٰى الْكٰذِبِيْنَ^۲
 نو ڇوڪ چي له تا سره په دي مسئله ڪنبي تا ته د علم له راتللو ته پس هم، بحث (جگره) و ڪري نو ووايه: راشئ مونڙ خپل زمانن او تاسو خپل زمانن، مونڙ خپلي نبڃي او تاسو خپلي نبڃي مونڙ خپل نفسونه (چي زمونڙ د ڄان په ڄاي دي) او تاسو خپل نفسونه، راوبولو بيا (خدای ته) دعا او زاري وڪرو او په دروغجنو به د خدای لعنت وڪرو

د دليل سبب

د (اَنْفُسَنَا) ٽڪي مطلب يوازي حضرت علي عليه السلام دے او جايزه نه ده چي مطلب يي په خپله پيغمبر(ص) وي؛ ڇڪه چي هغه حضرت په خپله د مباحلي بلونڪي و. نو دي ته په پام سره جايزه نه ده چي انسان په خپله ڄان ته بلنه وركري، بلڪي د بلني مطلب دا دے چي بايد نورو ته بلنه وركري^۳ پر دي اساس اول دا چي: امام علي(ع) د پيغمبر(ص) ڄان دے. دويم دا چي پيغمبر(ص) له ٽولو نبيانو افضل دے. دريم دا چي: امام علي(ع) له نبيانو افضل دے. څلورم دا چي: ٽول امامان له نبيانو بي زمونڙ له نبي افضل دي او ڪله چي قولونه بيانيري نو معلومه به شي چي دا ايت څه رنگ دلالت ڪوي چي حضرت علي(ع) بي زمونڙ له نبي په ٽولو نبيانو لوڙاوي لري او ڪله چي د حضرت علي عليه السلام لوڙاوي ثابت شو نو د نورو

۱. تفسير نمونه، ۱ ٽوڪ، ۴۴۴ مخ.

۲. آل عمران، ۲۱ آيه.

۳. محمد جواد نجفي خميني، تفسير آسان، اول چاپ، ۱۳۹۸ هـ ق، اسلاميه خيرندويه، تهران، ۲ ٽوڪ، ۳۰۹ مخ.

امامانو لوراوي په خپله ثابتيري د شيعه ډيرو عالمانو دا ايت په دې طريقه تحليل كړې ده.

۲. روايي دليلونه

ځينې هغه روايتونه چې هغه په خليفه گانو حتى په نبیانو او نورو خلکو باندې د اميرالمؤمنين علي(ع) لوراوي نسي، ډېرې هغه خبرې او حديثونه دي چې عالمانو ورسره د خپلې دعوي د ثابتولو لپاره دليل راوړې دې؛ لکه د منزلت حديث، ولايت، اخوت، محبت، وصيت، د مارغه د سور كيدو، ژمنې او نور... حديثونه چې دلته يې يوازي دوه بيلگې بيانوو.

الف) لومړي برخه په خلکو باندې د امام علي عليه السلام د لوراوي دليلونه

اول: د مارغه حديث

«رَوَى أَنَسُ بْنُ مَالِكٍ قَالَ أَهْدَى لِرَسُولِ اللَّهِ طَيْرٌ فَقَالَ اللَّهُمَّ ائْتِنِي بِأَحَبِّ خَلْقِكَ إِلَيْكَ يَا كُلُّ مَعِي مِنْ هَذَا الطَّيْرِ»^۱ علامه حلي ليكي: دا روايت له هغه روايتونو دې چې د تواتر حدته رسي او د خاصه او عامه (شيعه او سني) تر مينځ مشهور دې. انس بن مالک وويل: يو سور كړې مارغه چا پيغمبر(ص) ته ډالۍ كړه، هغه حضرت لاس په دعا شو او ويې فرمايل: خدايه ماته هغه څوك راو له چې ستا تر ټولو زيات خوښ وي چې ماسره دا سور كړې مارغه و خوري انس چې پوهيده چې د پيغمبر(ص) دعا ضرور قبليري وايي: په زړه كښې مې دا خواهش و چې هغه كس له انصارو وي، له همدې سببه مې وويل: خدايه دا كس له انصارو وگرځوه؛ خو د پيغمبر(ص) دعا سره سم حضرت علي عليه السلام راغې او د ننوتلو اجازت يې وغوښته، ومې ويل د خداي رسول(ص) په څه كار بوخت دې هغه ستون شه او لږ وخت وروسته بيا راغې. دې ځل مې بيا ورته هماغه خبره وكړه او ومې ويل: د خداي رسول(ص) په څه كار بوخت دې. په دريم ځل چې هغه راغې، د خداي

۱. علامه حلي، كشف اليقين في فضائل أمير المؤمنين(ع)، اول چاپ، ۱۴۱۱ هـ.ق. د ارشاد د وزارت خپرندويه، تهران، ۲۸۹ مخ

رسول(ص) وفرمايل: ور خلاص كړه. ور مې خلاص كړي. علي(ع) راغړ. د خدای رسول وپوښتل: انس سره ستا خبره څه وه؟ ويې ويل: اے د خدای رسول! دا دريم ځل دے چې د راتلو په غرض ستا د كور تر وره راغلم خو انس هر ځل ويل چې د خدای رسول په څه كار بوخت دے او له راتوتلو يې منعې كړم.

پيغمبر(ص) زه و غوښتم: د دې منعې كولو سبب يې له ما وپوښته چې د هغه له ننوتلو دې ولې منعه وكړه؟ ومې ويل: اے د خدای رسول! ځكه چې ستا دعا مې اوريدلې وه او پوهيدم چې ستا دعا قبليري، نو دا مې خوښه وه چې د خدای هغه محبوب بنده زمونږ له قبيلې او انصارو وي. د خدای رسول(ص) وفرمايل: «إِنَّ الرَّجُلَ قَدْ يُحِبُّ قَوْمَهُ إِنَّ الرَّجُلَ يُحِبُّ قَوْمَهُ» هو! هر كس خپلو خپلوانو ته خوږ وي او دا خبره يې بيا ځلې وكړه.

له دې روايته پوهيږو چې حضرت علي(ع) د خدای له ټولو خوښ بنده دے او د هغې لاندینی برخه په دې دلالت كوي چې پيغمبر(ص) هم لكه د نورو خلكو له خپلوانو سره مينه لري. نو كله چې يو كس خدای او رسول ته خوښ وي نو دا منلې شوې خبره ده چې له ټولو انسانانو او له تيرو نبیانو به لوړ وي.

په متواتره توگه د خدای له علي(ع) نقل شوي دي چې همدا خبر يې د شورا په ورځ چې په خپل كور كښې يې وروڼه بند وو او عمر وفات شوې و، په خپل فضيلت كښې د دليل په توگه بيان كړې و او فرمايل يې:

أَنْشُدْكُمْ بِاللَّهِ هَلْ فِيكُمْ أَحَدٌ قَالَ لَهُ رَسُولُ اللَّهِ اللَّهُمَّ ائْتِنِي بِأَحَبِّ خَلْقِكَ إِلَيْكَ يَا كَلِّ مَعِيَ مِنْ هَذَا الطَّائِرِ فَجَاءَ أَحَدٌ غَيْرِي فَقَالُوا اللَّهُمَّ لَا فَقَالَ اللَّهُمَّ أَشْهَدُ

ستاسو دې په خدای قسم وي ايا ستاسو تر مينځ داسې څوك شته چې د هغه په هكله د خدای رسول فرمايلي وي، خدايه ستا تر ټولو خوږ بنده ماته راو له چې ما سره دا سور كړې مارغه و خوري. ايا يې له ما بل څوك راغلل. ټولو وويل: مونږ خدای شاهد نيسو چې نه. ويې فرمايل: خدايه ته گواه اوسه چې ټولو حاضرانو د دې خبرې په رښتياوالي اعتراف وكړي.

او علي(ع) هيڅ کله په باطلو باندې استدلال نه کوي.^۱ د هغه حضرت له دليله دا معلومېږي چې د ضرورت په وخت په هغوي د پيغمبر(ص) په خبرو دليل راوړه.

دوم: د محبت حديث

«قَالَ رَسُولُ اللَّهِ | وَالَّذِي نَفْسِي بِيَدِهِ لَأُعْطِينَ الرَّايَةَ رَجُلًا يُحِبُّ اللَّهَ وَرَسُولَهُ وَ يُحِبُّهُ اللَّهُ وَرَسُولُهُ لَيْسَ يَفْرَارُ يَفْتَحُ اللَّهُ عَلَيَّ يَدَهُ وَ أَرْسَلَ إِلَيَّ وَ أَنَا أُرْمَدُ وَ تَقَلَّ فِي عَيْنِي وَ قَالَ اللَّهُمَّ اكْفِهِ أَذْيَ الْحَرِّ وَ الْبُرْدِ فَمَا وَجَدْتُ بَعْدَهُ حَرًّا وَ لَا بُرْدًا»^۲ قسم په خدای بيرغ به د هغه چا په لاس کښې ورکوم چې خدای او رسول يې خوښ دي او د خدای او د هغه د رسول هغه خوښ دے. هغه هيڅ کله له جنگه نه تنستي. خدای پاک به د يهوديانو دا قلا د هغه په لاس خلاصوي او يو کس يې په ما پسې راوليږه او زما په سترگو درد او د خپلې خولې مبارکې لارې يې زما په سترگو ومړلې او ويې فرمايل: خدایه هغه د گرمۍ او ساړه له ازاره ساته. له دې وروسته هيڅکله گرمۍ او ساړه نه يم ازار کړي او د سترگو په درد نه يم اخته شوي.

په ځينو روايتونو کښې د سبا تکې راغله دے دا په داسې حال کښې دي چې له ابوبکر وروسته يې عمر د خيبر قلا د فتحې لپاره ليږله. کله چې هغه هم بريالې نه شو او وتښتيد، نو هغه حضرت دا ژمنه وکړه.

ابن هشام دا حديث د حضرت علي(ع) په فضيلت کښې نقلوي او ليکي:

سلمة بن عمرو اکوع وويل: يوه ورځ د خدای رسول د جنگ بيرغ چې سپين بيرغ و د ابوبکر په لاس کښې ورکړ او هغه يې د خيبر د قلا د فتحې لپاره وليږه، خو هغه څه ونه کړې شو او قلا يې فتح نه کړه او بيرته راستون شو. د خدای رسول وفرمايل: سبا به بيرغ د هغه چا په لاس کښې ورکوم چې له خدای او د هغه رسول سره مينه لري او خدای او د هغه رسول له هغه سره مينه لري هغه به دا قلا فتح کوي او هيڅ کله (د دښمن په وړاندې) نه تنستي (او کله چې بله ورځ شوه) حضرت

۱. شيخ مفيد، الفصول المختارة، اول چاپ، ۱۴۱۳ هـ.ق، د شيخ مفيد سمينار خپرندويه، قم ۹۷مخ.

۲. شيخ طبرسي، إعلام الوري بأعلام الهدى، دريم چاپ، ۱۳۹۰ هـ.ق، اسلاميه خپرندويه، تهران، ۱۸۵مخ.

علی یې راوباله، علی(ع) په هغه ورځ د سترگو درد درلود پیغمبر(ص) ورباندې د خپلې مبارکې ځلې اوبه ومړلې او بیا یې وفرمایل: «خُذْ هَذِهِ الرَّأْيَةَ فَاْمُضِ بِهَا حَتَّى يَفْتَحَ اللَّهُ عَلَيْكَ» دا بیرغ ونیسه او وړاندې لار شه چې خدای درته قلا خلاصه کړي.^۱

پر دې اساس د خپلې دعوي د ثابتولو لپاره دا رنگ استدلال کولې شو: امام علی(ع) د خدای له ټولو زیات خوښ کس دے، د خدای له ټولو زیات خوښ په خلکو کښې له ټولو لوړ بنده دے، نو امام علی(ع) له ټولو لوړ بنده ده او دې ته په پام چې امامان(ع) ټول له یوه نوره دي نو امامان هم تر ټولو له لوړو بندگانو دي.

ب) دویمه برخه: په خلکو باندې د نورو امامانو(ع) د لوړاوي دلیلونه په دې بله برخه کښې، هغه حدیثونه دي چې په خلکو، بې زموږ له رسول(ص) د نورو امامانو لوړاوي بیانوي.

علامه مجلسي په بحار الانوار ۲۲ ټوک، ۲ باب، ۲۲۷ مخ، کښې د امامانو لوړاوي، په نیانو، په ټولو خلکو، له پربستو د هغو لپاره ژمنه اخستل او دا چې ټول خلک او اولوالعزم پیغمبران دې درجې ته ونه رسيدل مگر د هغوي د مینې په واسطه، ۸۸ روایتونه یې نقل کړي دي چې دلته یې یو څو روایتونو باندې بسنه کوو.

۱. په عیون اخبار الرضا کښې راغلي دي چې امام رضا(ع) له خپلو پلار نیکونو نقل کړي چې له پیغمبر(ص) نقلوي: «اے علی ته او ستا بچي د خدای خوښ کړي مخلوق یی، اَنْتَ يَا عَلِيُّ وَوَلَدُكَ خَيْرَةٌ اللهُ مِنْ خَلْقِهِ».^۲

۲. په خصا کتاب کښې لولو چې جعفر بن محمد له خپل پلاره او هغوي له خپلو پلار نیکونو له علی علیه السلام او هغوي له پیغمبر(ص) نقلوي، چې ویې فرمایل:

اے علی خدای پاک دنیا ته پام وکړ او د جهان په ټولو سړیو کښې یې زه

۱. عبد الملك بن هشام الحميري المعافري، السيرة النبوية، تحقيق مصطفى السقا و ابراهيم الأبياري و عبد الحفيظ شليبي، بيروت، دار المعرفة، بي تا، ۲ ټوک، ۳۳۴ مخ.

۲. شيخ صدوق، عيون أخبار الرضا، جهان خپرندويه، ۱۳۷۸ هـ ق، ۲ ټوک، ۵۸ مخ، ۲۱۸ حديث.

خوښ کړم، د دویم ځل لپاره یې بیا پام وکړ او ته یې د ټول جهان په سړیو کښې خوښ کړي، د دریم ځل لپاره یې پام وکړ، د جهان په سړیو کښې یې امامان خوښ کړل، د څلورم ځل لپاره یې پام وکړ، فاطمه زهرا سلام الله علیها یې د ټول جهان په ښځو کښې خوښه کړه.

يَا عَلِيُّ إِنَّ اللَّهَ عَزَّ وَجَلَّ أَشْرَفَ عَلَيَّ الدُّنْيَا فَأَخْتَارَنِي مِنْهَا عَلَيَّ رِجَالَ الْعَالَمِينَ ثُمَّ أَطَّلَعَ الثَّانِيَةَ فَأَخْتَارَكَ عَلَيَّ رِجَالَ الْعَالَمِينَ بَعْدِي ثُمَّ أَطَّلَعَ الثَّلَاثَةَ فَأَخْتَارَ الْأُمَّةَ مِنْ وُلْدِكَ عَلَيَّ رِجَالَ الْعَالَمِينَ بَعْدَكَ ثُمَّ أَطَّلَعَ الرَّابِعَةَ فَأَخْتَارَ فَاطِمَةَ عَلَيَّ نِسَاءَ الْعَالَمِينَ^۱

۳. حضرت امام رضا عليه السلام له خپل پلار نيكونو له پيغمبره (ص) نقلوي: "حسن او حسين له ما وروسته او له خپل مور پلار وروسته په ځمکه کښې تر ټولو غوره کسان دي او د هغوي مور د دنيا په منځ تر ټولو غوره ښځه ده؛ الْحَسَنُ وَ الْحُسَيْنُ خَيْرُ أَهْلِ الْأَرْضِ بَعْدِي وَ بَعْدَ أُيُوبِهِمَا وَ أُمَّهُمَا أَفْضَلُ نِسَاءِ أَهْلِ الْأَرْضِ^۲."

۴. په هغه تفسیر کښې امام حسن عسکري (ع) ته یې نسبت ورکړې شوې ده: راغلي دي چې حضرت موسی (ع) خدای ته وویل:

خدايه! که محمد ستا په نزد تر ټولو نړیوالو نزدې دے، نو د پیغمبر (ص) په زوزاد کښې زما له زوزاده زیات څوک نزدې شته؟ خدای پاک وفرمایل: موسی! ولې تا ته پته نشته چې د پیغمبر (ص) د ال لور اوې د ټولو پیغمبرانو په ال باندې داسې دے لکه د محمد لور اوې په ټولو پیغمبرانو باندې؟

يَا رَبِّ فَإِنْ كَانَ مُحَمَّدٌ أَكْرَمَ عِنْدَكَ مِنْ جَمِيعِ خَلْقِكَ فَهَلْ فِي آلِ الْأَنْبِيَاءِ أَكْرَمٌ مِنْ آلِي قَالَ اللَّهُ جَلَّ جَلَالُهُ يَا مُوسَى أَمَا عَلِمْتَ أَنَّ فَضْلَ آلِ مُحَمَّدٍ عَلَيَّ جَمِيعِ آلِ النَّبِيِّينَ كَفَضْلِ مُحَمَّدٍ عَلَيَّ جَمِيعِ الْمُرْسَلِينَ^۳

۵. حذيفة بن اسيد په يوه روايت کښې وايي:

پیغمبر (ص) وفرمایل: د یوه پیغمبر پیغمبري په اظله عالم کښې نه ده بشپړه شوې مگر دا چې هغه ته وړاندې شوې ده او زما ولایت او زما د اهلیتو ولایت او

۱. شیخ صدوق، الخصال، جامعه مدرسین خپرندویه قم، چاپ کال ۱۴۰۳ هـ.ق، ۱ توک، ۹۶ مخ

۲. عیون اخبار الرضا (ع)، وړاندیني، ۲۲۲ مخ

۳. امام حسن عسکري (ع)، تفسیر امام عسکري (ع)، مدرسہ امام مهدي (عج) خپرندویه قم، چاپ کال

۱۴۰۹ هـ.ق، ۱۱ مخ

د هغوي تمثال د پیغمبرانو لپاره مجسم شوي دي او هغوي د هغوي په ولایت او اطاعت اقرار کړي دے.

مَا تَكَامَلَتِ النَّبُوَّةُ لِنَبِيِّ فِي الْأُظْلَةِ حَتَّى عُرِضَتْ عَلَيْهِ وَلَايَتِي وَوَلَايَةَ أَهْلِ بَيْتِي وَ
مَثَلُوا لَهُ فَأَقْرَبُوا بِطَاعَتِهِمْ وَوَلَايَتِهِمْ

همدارنگ عبد الاعلي په يوه روايت كښې وايي: امام صادق (ع) وفرمايل: "يو پیغمبر هم د پیغمبري مقام ته نه دے رسيدلے، مگر زمونږ د حق په پیژندگلو او په نورو باندي د زمونږ د لوړاوي په پیژندگلو؛ مَا نُبْنَ نَبِيَّ قَطُّ إِلَّا مَعْرِفَةَ حَقِّنَا وَ بِفَضْلِنَا عَلَيَّ مِنْ سَوَانَا^۱

کوم څه چې بيان شو، دا له هغه څه يوه ذره دي چې شيعو په خپلو کتابونو كښې نقل كړي دي او څوك چې يې كتل غواړي نو اصلي سرچينو ته دې رجوع وكړي. نو د ارننگ د ليلونو په سبب شيعه امامان په نبيانو لوړ گڼي.

۳. په نبيانو باندي د امامانو د لوړاوي په هكله د عالمانو ليدتوگي

الف) د علامه حلي نظر

علامه حلي په كشف المراد كښې ليكي:

ټول روحي او بدني كمالونه په دوي كښې په هر يو كښې موجود دي او په دوي كښې هر يو لكه څه رنگ چې په خپله كامل دي، د نورو هم كمال ته رسوونكي دي. او دا دلالت كوي په دې چې په دوي كښې هر يو په ټولو باندي د مشرۍ وړ دے؛ ځكه په دوي كښې هر يو په خپل وخت كښې په نورو ټولو باندي فضيلت لري، او د عقل په حكم مفضول په فاضل باندي وړاندي كول بد دي.^۲

نو د دې دليل چې امامان بايد په نورو خلكو په حكومت او مشرۍ كښې وړاندي وي، هماغه دے چې دوي په خپل وخت كښې په نورو فضيلت لري او د

۱. محمد بن حسن بن فروخ صفار، بصائر الدرجات، د آية الله مرعشي د كتابتون خپرندويه قم، ۱۴۰۴ هـ.ق، ۵۱ مخ.

۲. العلامة الحلي، كشف المراد في شرح تجريد الاعتقاد، جامعه مدرسین حوزه علمیه قم، يولسم چاپ ۱۴۲۷ هـ.ق، ۵۴۰ مخ.

هغوي په وخت کښې له هغوي سره برابري منتفي ده.

ب) د نراقي ليد توگه

د انيس المؤحدین ليکوال، د امامت په برخه کښې، د امامانو د فضليت قايل شو دے او ليکلي يې دي چې د دوي د امامت ثابتيدل له هريوه څيز زياته روښانه ده. که هغه د حديثونو او نصوصو له مخې وي چې د فريقينو په واسطه نقل شوي دي او که د هغو د عصمت له مخې وي او د هغوي فضليت که د کرامتونو د څرگنديدو له مخې وي. په هغه ځای کښې چې د فضليت له مخې د امامانو د امامت د ثابتولو په برخې کښې ليکي: "او د فضليت له لارې معلومه ده چې په دوي کښې هر يو په خپله زمانه کښې، د خپلې زمانې په ټولو خلکو افضل وو او په دې معنې باندې ټول مسلمانان يوه ځله دي او څوک يې انکار نه کوي چې څه دليل ته اړتيا ولري."^۱

ج) په احتجاج کتاب کښې د احمد طبرسي ليد توگه

د «رساله باهره در فضل عترت طاهره» ليکوال وايي: «أَنَّ الْمَعْرِفَةَ بِهِمْ كَالْمَعْرِفَةِ بِهِ تَعَالَى فِي أَتْهَا إِيمَانٌ وَ إِسْلَامٌ وَ أَنَّ الْجَهْلَ بِهِمْ وَ الشُّكَّ فِيهِمْ كَالْجَهْلِ بِهِ وَ الشُّكِّ فِيهِ فِي أَنَّهُ كُفْرٌ وَ خُرُوجٌ مِنَ الْإِيمَانِ» له هغه مطلبونو چې په خلکو باندې د امامانو لوړاوي بيانوي دا دے چې په حقيقت کښې خدای زه هدايت کړې يم په دې چې د هغوي پيژندگلو د خدای پاک د پيژندگلو په شان ده، ځکه چې پيژندگلو د ايمان او اسلام له پيژندگلو عبارت دے او دا چې له هغوي جاهل او د هغوي په هکله تردید کول داسې دے لکه د خدای په هکله جهل او تردید دے؛ ځکه چې دا جهل کفر او له ايمان خارجيدو ته رسي. بيا يې د ټولو شيعو او سنيانو په اجماع سره دليل راوړ دے چې د هغوي فضليت ورسره ثابتوي او وايي: بې له شافعي مذهبو هيڅوک د دې خبرې منکر نه دي او وړاندې وايي خدای پاک ټولو

۱. محمد مهدي نراقي، انيس الموحدین، الزاء خپرندويه، بي جا، اول چاپ، ۱۳۲۳ هـ ش، ۲۱۵ او ۲۲۰ مخونه.

زړونو ته الهام کړې دے او د هغوي د مقام لوړاوي او جلال او مرتبه يې د ټولو په روحونو کښې (سره د عقيدې او مذهب د اختلافه) اچولې دے. (د امامانو پيژندگلو د خدای د پيژندگلو په شان ده، خو د نبيانو پيژندگلو داسې نه ده، نو له دې روښانيږي چې امامان په نبيانو لوړاوي لري.

(د) په بحار کښې د علامه مجلسي ليد توگه

په بحار کښې، په ټولو خلکو او نبيانو باندې د امامانو لوړاوي او دا چې د هغوي لپاره يې له ټولو خلکو، ملائیکو او اولوالعزم پيغمبرانو (چې دې مرتبې ته نه دي رسيدلي مگر د هغوي په محبت سره) ژمنه اخستې ده، راغلي دي:

قَالَ مُوسَى يَا رَبِّ اجْعَلْنِي مِنْ أُمَّتِهِ فَقَالَ لَهُ يَا مُوسَى أَنْتَ مِنْ أُمَّتِهِ إِذَا عَرَفْتَ مَنْزِلَتَهُ وَ مَنْزِلَةَ أَهْلِ بَيْتِهِ إِنَّ مَثَلَهُ وَ مَثَلَ أَهْلِ بَيْتِهِ فِيمَنْ خَلَقْتَ كَمَثَلِ الْفِرْدَوْسِ فِي الْجَنَانِ لَا يَنْتَشِرُ وَرَقَهَا وَ لَا يَتَغَيَّرُ طَعْمُهَا فَمَنْ عَرَفَهُمْ وَ عَرَفَ حَقَّهُمْ جَعَلَتْ لَهُ عِنْدَ الْجَهْلِ عِلْمًا وَ عِنْدَ الظُّلْمَةِ نُورًا أُجِيبَهُ قَبْلَ أَنْ يَدْعُوَنِي وَ أَعْطِيَهُ قَبْلَ أَنْ يَسْأَلَنِي ٢
 حَفْصُ لَهُ أَمَامٌ صَادِقٌ عَلَيْهِ السَّلَامَةُ نَقَلُوِي:

حضرت موسي و فرمايل: خدايه ما د محمد (ص) له امته وگرځوه! خدای پاک و فرمايل: ته د هغه له امته يې کله چې د هغه او د هغه د کورنۍ مقام او منزلت وپيژني؛ ځکه چې په مخلوقاتو کښې د هغه او د هغه د کورنۍ مثال داسې دے لکه فردوس چې د بهشت په نسبت وي چې د ونو پاني يې نه غورځيږي او خوند يې نه بدليږي، څوک چې د هغوي له مقام او حقه خبر وي، نو د نه پوهيدو په وخت يې لارښود يو او په تيارو کښې ورته رڼا ورکوو؛ وړاندې له دې چې وغواړي غوښتي يې پوره کوو او هغه ته عطا کوو له دې وړاندې چې وغواړي.

ه) په شواهد التنزيل کښې د حسکاني ليد توگه

حسکاني په *شواهد التنزيل* کښې ليکي: جابر بن عبد الله انصاري وايي

١. احمد بن علي طبرسي، الاحتجاج علي أهل اللجاج، مرتضي خپرندويه، مشهد، اول چاپ، ١٤٠٣ ټوک، ٥٠٦ مخ.

٢. بحار الأنوار، مؤسسة الوفاء بيروت - لبنان، چاپ کال ١٤٠٤ هـ، ٢ ټوک، ٢٨ مخ.

پیغمبر(ص) فرمایا:

ان الله جيل علياً و زوجته و ابناؤه حجج الله علي خلقه و هم ابواب العلم في امتي من اهتدي بهم هدي الي صراط مستقيم^۱
خدای پاک علی علیه السلام او د هغه بنخه او بچی په خلکو باندې خپل حجت گرځولي دي او هغوي د امت لپاره د علم دروازې دي. څوک چې د هغوي په واسطه د هدایت په لټه کښي وي نو نيغې لارې ته هدايتېږي.

دا روايت چې د اهل سنتو په يو مهم کتاب کښي راغلي دے، ډېر په روښانه توگه زمونږ په دعوي يعنې په خلکو باندې د امامانو په لور اوي باندې دلالت کوي، ځکه چې هغوي په خلکو باندې د خدای حجت دي.

لنډيز

عالمانو په نبیانو باندې د امامانو د فضيلت لپاره ډېر ايتونه راوړي دي او د ابراهيم د امامت ايت او د مباحلي ايت له ټولو زيات روښانه دي؟ همدارنگ پیغمبر(ص) په بيلا بيلو ځايونو کښي د امير المؤمنین صفتونه بيان کړي دي او په ډېرو روايتونو کښي يې هغه حضرت د حق او د عملونو تله، د خدای له ټولو خونښ او له ټولو اصحابو زيات فضيلت لروونکي ښودلي دے، همدارنگ په بيلا بيلو روايتونو کښي چې زمونږ په کتابونو کښي له پیغمبر(ص) موجود دي داسې ټکي شته دي چې د امامانو لور اوي په ښه طريقه ثابتوي. شيعو عالمانو هم دغو ايتونو او روايتونو ته په پام سره چې ځينې يې د اهل سنتو په کتابونو کښي هم موجود دي، دا خپله ذمه واري گڼلې ده چې په تفصيل سره د هغه حضرت د شخصيت په هکله خبرې وکړي او د هغوي ځلانده خبره راتلونکيو ته وښايي. په دې هکله ډېر بحثونه د کلام په کتابونو کښي ليکل شوي دي او دا رنگ موضوعات په کښي په ښه طريقه روښانه شوي دي.

د لارياتي مطالعې لپاره سرچينې

۱. محمد جواد نجفي خميني، تفسير آسان، اسلاميه خپرندويه، تهران.
۲. ټوک، لومړې چاپ، ۱۳۹۸ هـ ق (فارسي).

۱. عبيد الله بن احمد حسکاني، شواهد التنزيل لقواعد التفضيل، سازمان چاپ او وزارت ارشاد اسلامي خپرندويه، تهران، اول چاپ، ۱۴۱۱ هـ ق، ټوک، ۷۲ مخ، ۸۹ حديث.

۲. شیخ طبرسی، *اعلام الوری باعلام الهدی*، اسلامیة خپرندویه، تهران (ترجمه فارسی)، دریم چاپ، ۱۳۹۰ هـ ق
۳. شیخ مفید، *تفضیل امیر المؤمنین (ع)*، شیخ مفید نړیوال سمینار خپرندویه، قم، ۱۴۱۳ هـ ق.
۴. موسی خسروی، *بخش امامت- د بحار الانوار د اووم ټوک ژباړه*، اسلامیة خپرندویه تهران، دویم چاپ، ۱۳۲۳ هـ ش.
۵. محمد مهدی نراقی، *شهاب ثاقب در امامت*، د نراقیین د درناوي سمینار، ۱۳۸۰.

وروسته حدیث

پیغمبر (ص) په یو حدیث کښې امیر المؤمنین ته وفرمایل: اے علي درې بیلگې د ایمان حقیقت دي: په تنگلاسی کښې بخښنه، له خپلې خوا خلکو ته انصاف ورکول او علم غواړي ته علم وربخښل.^۱

۱. بحار الانوار، ۷۴ ټوک، ۴۴ مخ.

د امام علي عليه السلام عصمت او په خطا باندې د اعتراف مسله

پوښتنه: امام علي عليه السلام فرمايلي دي: «خان له دې لوړ نه گڼم چې خطا او غلطې ونه کړم...»^۱ آیا دا خبره د هغوي له عصمت او پاکۍ سره سمون لري؟
ځواب

د امامانو عصمت په تیره بیا د امام علي (ع) عصمت د شيعو پوهانو تر مينځ منلې شوې او قطعي دي. علامه حلي په کتاب الالفين کښې په دې هکله په تفصيل سره زر نکتې بيان کړي دي له قرآنه ډېر ايتونه، لکه د تطهير ايت ۱۲۴ سوره بقره^۲ او د دې غونډې نور د امامانو په عصمت دلالت کوي او همدارنگ ډېر روايتونه شته چې د اهلبیتو عصمت بيانوي.

په خطا باندې د امام علي (ع) اعتراف په دې معنې نه دے چې د گناهونو او محرماتو مرتکب شي، او د عصمت له مقام سره ټکره ولري. ځکه چې هغه حضرت د خدای پاک په پيژندگلو او خدای ته د نزدې والي له مخې په يو داسې لوړ مقام کښې دے چې خپل عبوديت او بندگي د هغه لایزال خدای د لوړ مقام وړ نه گڼي؛ له همدې سببه، کله کله معصوم د ترک اولی لپاره هم ځان خطاکار گڼي او له

۱. فائتي لست في نفسي بفق أن أخطي، و لا آمن ذالک من فعلي الا أن یکنی الله من نفسي؛ محمد

دشتي، د نهج البلاغې ترجمه، ۴۴ مخ، ۲۱۶ خطبه.

۲. {و اذ ابتلي ابراهيم ربه ...}.

خدايه بخښنه غواړي چې دا کار د هغه له عصمت سره څه ټکره نه لري. البته دا پوښتنه نوې پوښتنه نه ده چې زمونږ له زمانې سره خاصه وي. دا بحث په **کشف الغمه**^۱ کتاب کښې مرحوم اربلي او د نهج البلاغه په شرحو کښې لکه د ابن ابی الحدید^۲ په شرحه او د **نهج البلاغې په ترجمې**^۳ چې مرحوم دشتي ليکلې ده هم بيان شوي دے او لکه څه رنگ چې پکار و و دې پوښتنې ځواب ورکړې شوي دے.

له همدې سببه کله چې مونږ د امامانور(ع) په نسبت د گناه او خطا معنی وکړو نو دې نتيجې ته به رسيږو چې په گناه باندې د هغوي اعتراف زمونږ په گناه باندې له اعتراف سره فرق لري او د هغوي اعتراف له عصمت سره څه ټکره نه لري.

۱. خطا او د گناه مرتبې

هر يوه خطا گناه نه ده؛ له همدې سببه يې په فارسي کښې د «خطا» معنی «اشتباه» کړې ده. خو ځينې خطاگانې گناه دي. له همدې سببه دا جمله صحيح نه ده: «خطا هغه گناه ده چې قصدا نه وي شوې يعنې په غلطۍ او بې پامۍ سره شوې وي»^۴، ځکه چې تکليف (فرض) هله راځي کله چې دې ورته پام وي په عملونو کښې سهو او هيريدل تکليفي حکم نه لري. که يو پاک انسان په غلطۍ سره د او بو په ځای شراب وڅښي، د هغه دا عمل گناه نه حسابيږي. ځينې روايتونه، له نبیانو او امامانو هر ډول خطا نفي کوي.^۵

گناه څو ډوله ده: قانوني يا شرعي (چې د گناه کومه مشهوره معنی ده). زمونږ د اعتقاد مطابق ټول معصومين(ع) له داسې گناه پاک دي.

اخلاقي گناه، يعنې د ښو اخلاقو مخالفت، که څه هم د شرعي له نظره حرام نه وي. اخلاقي گناه د خلکو د حالت مطابق مختلفه وي؛ مثلاً په لارو کوڅو کښې د

۱. کشف الغمه، علي بن عيسي الاربلي، ۳ ټوک، ۴۳ مخ، دارالکتب الاسلاميه، ۱۴۱۰ ق.

۲. شرح نهج البلاغه، ابن ابی الحدید، ۱۱ ټوک، ۱ او ۷ مخونه، محمد ابوالفضل ابراهيم چاپ، قم.

۳. نهج البلاغه، د محمد دشتي ترجمه، ۴۴ مخ، ۲۱۶ خطبه.

۴. فرهنگ فارسي عميد، حسن عميد، د خطا ټکي په ذيل کښي.

۵. بحارالانوار، ټوک ۱۷، ۱۰۸ او ۱۰۹ مخونه.

او بو يا شربت وغيره څښل، دا کار د ځينې کسانو په نظر کښې څه عيب نه دے، خو ممکنه ده داسې کار د ځينې کسانو لپاره د اخلاقو مخالفت وگڼل شي او څوک چې دا کار وکړي په هغه بد وويل شي. دې ته په پام چې معصومين(ع) د نورو خلکو لپاره بيلگه دي نو بايد له داسې عمله (ترک اولی) هم لېرې وي.

۲. د محبت په مقام کښې گناه

د محبت او مينې مقام ځينې لوازم لري که چېرې يو محب په دوي کښې په يوه باندې هم عمل ونه کړي او ورنه غافل شي، نو دا کار د ځان لپاره له لويو کناھونو گڼي او پرله پسې د هغه لپاره توبه او استغفار کوي.^۱ لکه څنگه چې نبيانو او امامانو به تل توبه او استغفار کاوه، مرحوم اردبيلي يو له هغه کسانو دې چې په دې حقيقت باندې يې ټينگار کړې دے او په دې کښې ځيريدو سره او د امام موسی کاظم(ع) د وينا په برکت ډېرو ښو پايلو ته رسيدلے دے.^۲

هغه گناه چې معصومين(ع) له هغې د تينبستې لار نه لري او د هغې د جبران کولو لپاره ژړا او فرياد کوي، هغه د خدای په حرامو اخته کيدل نه دي، بلکې د خپلو خطاگانو لپاره يې يوه بله تله په نظر کښې ساتلې ده، هغوي د ځان لپاره هغه څه گناه گڼي چې نور خلک ترې په اسانۍ سره تيريري؛ مثلاً داسې ډېر کسان شته چې په خپل فرض لمونځ قضا کيدو باندې ورله څه خپگان نه ورځي خو داسې پرهيزگاران هم کم نه و چې د مستحب لمونځ په قضا کيدو به يې ژړا او فرياد کاوه او دا لري همداراز دوام لري او هيڅ کله نه ختميري. د خدای د لارويانو په زړونو کښې چې د خدای مينه او پيژندگلو يې څومره زياتيري نو په خپلو اوږو دومره زيات بوج او ذمه واري محسوسوي او له وړاندې نه زيات په خپلې خطا (لکه څه رنگ چې خدای لايق دے په عبادت نه کولو) پوهيري. مرحوم اردبيلي له يو بل اړخه د معصومينو(ع) د گناه احساس کولو ته نظر کړے دے: 'پيغمبران او امامان(ع) د خدای په لارې کښې يوه لوړه مرتبه کښې وو او هر کله چې له دې

۱. تفسير الميزان، ۲ ټوک، ۳۷۳ مخ.

۲. کشف الغمه، الاربلي، ۳ ټوک، ۴۳ مخ.

مرتبې لږ هم بسکته کیدل لکه د ضرورت له مخې خوړل، څښل، میرمنو سره یوځای کیدل یا د ټولنې کارونه او مسلې هوارول، نو دا به یې د ځان لپاره یوه لویه گناه گنله. او استغفار او توبه به یې کوله چې داسې پرهیز د خدای خاصو مینه والو او نزدې کسانو سره نښايي. په همدې اساس پیغمبر(ص) فرمایي: «حسنت الابرار سیئات المقربین»^۱. کیدې شي چې ځینې عملونه چې د ښو خلکو لپاره ښه عمل وي خو د مقربینو لپاره بد وي.

نو دې ته پام سره هغه گناهونه چې معصومین(ع) له هغې ځان ساتي، هغه عملونه دي چې د فقهيې په ژبه کښې حرام گڼل شوي دي. البته د داسې عمل پرینودل چې د فقهيې په ژبه واجب گڼل شوي وي هغه هم گناه ده خو د گناه او خطا دا ټکي چې په عربي کښې «ذنب» او «عصیان» دے د دې د استعمال پولې لويې دي او «ترک اولی» ته هم شاملیږي او د داسې خطا او گناه انجام کول له عصمت سره څه منافات نه لري.

امام(ع) وفرمایل: «فإني لست في نفسي بفوق أن أخطئ ولا آمن ذلك من فعلي، إلا أن يكفي الله من نفسي ما هو أملك به مني فإتما أنا وانت عبيد مملوكون لرب لا رب غيره، يملك منا ما لا نملك من أنفسنا»^۲. ځان له دې او چت نه گڼم چې غلطی ونه کړم او له هغې ځان به امن کښې نه گڼم، مگر دا چې خدای ما وساتي. نو مونږ او تاسو د خدای بندگان او مريان یو چې له تا پرته بل پروردگار نشته. هغه زموږ مالک دے او مونږ په خپل نفس څه اختیار نه لرو».

د امام علی(ع) دا خبره هم له عصمت سره څه ټکره نه لري، ځکه چې هغو قیدونو ته په پام سره چې کوم دلته راوړي شوي دي لکه د «في نفسي» قید چې بې د خدای له مرستې له داسې خطا بچیدل ناممکن دي. سره د دې جملې چې فرمایي: "مگر دا چې خدای له ماسره په دې کار کښې کفایت او بسنه وکړي" دا خبره یې په ډېره روښانه توگه بیان کړې ده او عصمت یې د خدای له لورې یو

۱. هماغه، ۴۵ مخ

۲. محمد دشتي، ترجمه نهج البلاغه، ۴۴۴ مخ، ۲۱۲ خطبه.

توفیق گنیلے دے^۱ یعنی هغه حضرت فرمائي، که يوازې زه او زما نفس وي، نو خطا او غلطي به مې کوله، خو خدای پاک تل زما لاس نيولے او نيسي، له همدې سببه خطا او اشتباه نه کوم.

مرحوم محمد دشتي، وايي: «کوم څه چې امام علي(ع) وفرمايل: بې د خدای له مرستې، له خطا بچ نه يم، دا په خپله عصمت ثابتوي»^۲

د عصمت دا معنی نه ده چې د خدای له تاييداتو دې بې نيازه وي. خدای پاک په قران کريم کښې پيغمبر(ص) ته وفرمايل: "که ته مې ثابت قدم نه وي ساتلې نو نزدې وه چې هرومرو دې د هغوي په لور گروهنه پيدا کړې وای."^۳

پيغمبر(ص) خپل انساني او بشري طبيعت سره د مشرکانو د وسوسو قبلېدلو ته نزدې شوې و خو د خدای په تاييد سره خدای هغه وساتلو او ويې ژغوره. حضرت يوسف(ع) هم فرمائي: بې د خدای له رحمته بدو ته د بلونکي نفس له پنځې نه شوم خلاصيدې: {و ما ابري ءنفسى- ان النفس لاماره بالسوء الا مارحم ربى}؛^۴ زه ځان له عيبه بري نه وينم؛ ځکه چې د انسان نفس تل هغه خطا او بدۍ ته بلې، مگر هغه کسان چې زما خدای ورباندې رحم کړي وي.

نتيجه

د معصومو امامانو عصمت د شيعه مذهب له منلو شويو عقيدو د ځو څو شک په کښې نشته. په خطا باندې د حضرت علي(ع) اعتراف په دې معنی نه دی چې معصيت يې کړې وي، ځکه چې هره يوه خطا د عصمت له مقام سره ناسازه نه ده؛ ځکه چې ځينې داسې خطا گانې او معصيتونه دي چې معصوم بله چاره نه لري چې ترسره يې کړي. چې هغه د هغوي په نسبت گناه گنيل کيږي.

عصمت د خدای په توفيقاتو سره ترلاسه کيږي. امام علي(ع) له خدای سره د خپل نزدې والي او پيژندگلو په سبب خپله بندگي د هغه د مقام وړ نه گڼله له

۱. شرح نهج البلاغه ابن ابي الحديد، ۱۱ ټوک، ۱۰۷ مخ

۲. هماغه، ۴۴۸ مخ

۳. اسراء، ۷۴ آيه.

۴. ابراهيم، ۱۱ آيه.

همدې سببه يې د ترک اولی لپاره هم استغفار کړے دے.

د لایاتې مطالعې لپاره سرچینې:

۱. *الالفین فی امامه مولانا امیر المؤمنین علی بن ابیطالب*، علامه جمال

الدین الحلّی.

۲. *امامت و شفاعت*، علی اکبر ناصری.

۳. په قران کښې *امامت او د امامانو عصمت*، رضا کاردان.

وروسته حدیث:

ابن عباس له پیغمبر (ص) روایت کوي: «ان علی و الحسن و الحسین و تسعة

من ولد الحسین مطهرون معصومون؛^۱ علی، حسن، حسین او د حسین نهه بچي پاک

او معصوم دي».

۱. سلیمان قندوزي، ینابیع الموده، ۱۱۵ مخ.

د پیغمبر(ص) له خوا د خای ناستي په توگه د علی(ع) ټاکل

پوښتنه: ایا د پیغمبر(ص) له خوا د علی(ع) ټاکل د خلیفه او خای ناستي په توگه وو یا هغه یې د یو ښه کس په توگه وښوده.

سریزه

د امام علی(ع) د خلافت او جانشینۍ بحث د پیغمبر(ص) له وخته موجود و. هغه حضرت(ص) هیڅکله دومره مهمه مسله مبهمه نه ده پریښې؛ د هغه حضرت له وفاته وروسته چې د خلافت او خای ناستي والي مسله عملي او د اجرا مرحلې ته ورسیده، نو په دومره څرگندې خبرې کېنې د ځینې عواملو په سبب اختلاف پیدا شو او د مسلمانانو تر مینځ په دې هکله بیلا بیلې عقیدې او بیلا بیلې پوښتنې پیدا شوې چې تر اوسه پورې هغه بحثونه شورو دي او په دې هکله ډېر کتابونه هم لیکلي شوي دي.

معصومو امامانو(ع) او پوهانو، د قران کریم په ایتونو او د پیغمبر(ص) حدیثونو او په مطمئنو تاریخي شهادتونو سره هیڅکله هم د دې په هکله چې څومره پوښتنې شوي دي بې ځوابه یې نه دي پریښې او په ښه روښانه طریقه یې دا بحث کړی دی او له همدې سببه په دې هکله پوښتنې، نیوکې او د هغې ځوابونه په څو مخونو کېنې بیان وو.

ځواب: دغه پوښتنه په دوو برخو کېنې ده، یوه د پیغمبر(ص) له خوا د علی(ع) د خلیفه په توگه ټاکل او دویمه د حضرت علی(ع) وړتیا چې هغه د دې مقام وړتیا

لرله؟ د دې پوښتنې په ځواب کېنې درې احتمالونه موجود دي:

۱. د پوښتنې دواړه برخې نه دي واقع شوي؛

۲. د پوښتنې يوه برخه واقع شوې ده؛

۳. د پوښتنې دواړه برخې واقع شوي دي؛

حقيقت دا دے چې د خداى رسول(ص)، امير المؤمنين(ع) له ځانه وروسته هم د خليفه په توگه ټاکلې او هم يې د يو وړتيا لرونکي او غوره کس په توگه بنودلے دے. نور اړخى چې په دې دواړو باندې په لنډه توگه خبرې وکړو:

۱. د يو وړتيا لرونکي او غوره کس په توگه د امام علي(ع) معرفي کول.

امام علي(ع) داسې شخصيت او بيلگې لري چې نور کسان يې له لرلو بې برخي دي؛ له همدې سببه د حضرت علي(ع) له ټولو فضيلتونو او مناقبو خبريدل يوازې د خداى او د هغه د رسول لپاره ممکن ده. لکه څه رنگ چې پيغمبر(ص) د هغه په شان کېنې وفرمايل: "اے علی! بې له خدايه او ما بل څوک ستا حقيقي پيژندگلو نه لري."^۱

الف) امام علي تر ټولو ښه انسان

امام علي(ع) د خداى د رسول(ص) په کلام کېنې تر ټولو ښه انسان بنودلے شوے دے. پيغمبر(ص) وفرمايل: "علي(ع) له ټولو ښه انسان دے او څوک چې په دې کېنې شک وکړي هغه کافر دے."^۲

۱. محمد باقر مجلسي، بحار الانوار، ۳۹ ټوک، ۸۴ مخ.

۲. علاء الدين علي المتقي بن حسام الدين متقي هندي، کنز العمال، تحقيق، شيخ بکري حيانی،

۱ ټوک، ۲۲۵ مخ، ۳۳۰ ۴۵ حديث؛ علي بن عيسي اربلي، كشف الغمة في معرفة الأئمة، ۱ ټوک،

۱۵۵ مخ.

ب) امام علي(ع) تر ٽولو عالم کس

امام علي(ع) تر ٽولو عالم کس او د امت له ٽولو ښه قاضي دے. د خدای رسول(ص) وفرمايل: "له وروسته زما د امت تر ٽولو عالم کس د ابوطالب زوي علي(ع) دے".^۱ او همدارنگ يې وفرمايل: "د ابوطالب زوي علي، تر ٽولو خلکو زيات په خدای په رسول باندې عالم دے. تر ٽولو زيات له کلمه ويونکو سره مينه کوي او د هغوي درناوے کوي".^۲ پيغمبر(ص) د حضرت علي(ع) د قضاوت په هکله فرمايې: "علي له ما وروسته زما د امت تر ٽولو ښه قاضي او ښه عالم دے".^۳

ج) حق له علي(ع) سره

د اميرالمؤمنين(ع) او حقو تر مينځ بيلتون ممکن نه دے، د خدای رسول فرمايې: "علي له حقو سره او حق له علي سره دي او يو له بله نه جدا کيږي تر دې چې د قيامت په ورځ د حوض(کوثر) غاړې ته ما ته راوړسيږي".^۴

د) قرآن له علي(ع) سره

د اميرالمؤمنين(ع) او د قرآن تر مينځ بيلتون ممکن نه دے. پيغمبر(ص) وفرمايل: "علي له قرآن سره او قرآن له علي سره دے او هيڅکله له يوه بله نه جدا

۱. علاء الدين علي المتقي بن حسام الدين متقي هندي، هماغه، ۲۱۵ مخ، ۳۲۹۷۷ حديث؛ موفق بن احمد خوارزمي، المناقب، تحقيق: شيخ مالک محمودي، ۸۲ مخ؛ ابراهيم بن محمد جويني، حمويي، فرائد السمطين في فضائل المرتضي والبتول والسبطين والأئمة من ذريتهم، تحقيق: محمد باقر محمودي، ۱ ټوک، ۹۷ مخ؛ علي بن عيسي اربلي، هماغه، ۱ ټوک، ۱۱۱ مخ.

۲. علاء الدين بن علي متقي هندي، هماغه، ۱ ټوک، ۲۲۵ مخ، ۳۲۹۸۰ حديث.

۳. محمد بن علي صدوق، الامالي، ۴۴۰ مخ، ۲۰ حديث؛ موفق بن احمد خوارزمي، هماغه، ۸۱ مخ؛ ۲۶ حديث؛ محمد بن محمد حاکم نيشابور؛ المستدرک علي الصحيحين؛ تحقيق: دکتر يوسف مرعشلي؛ بيروت؛ دارالمعرفة، ۱۴۲ ق؛ ۳ ټوک، ۱۳۵ مخ؛ احمد بن عبدالله طبري؛ ذخائر العقبی في مناقب ذوي القربى، ۸۳ مخ؛ ابن سعد، الطبقات الكبرى، ۲ ټوک، ۳۳۸ مخ؛ علي بن عيسي اربلي، هماغه، ۱ ټوک، ۱۱۱ مخ.

۴. ابو القاسم علي بن الحسن ابن عساکر، تاريخ دمشق (ترجمة الامام علي بن ابي طالب(ع))، تحقيق، محمد باقر محمودي، ۳ ټوک، ۱۱۷ مخ؛ قاضي نورالله تستري، الصوارم المهرقة في نقد الصواعق المحرقة، تحقيق، سيد جلال الدين المحدث، ۱۴۸ مخ؛ شيخ سليمان بن شيخ ابراهيم قندوزي حنفي، ينابيع الموة، تصحيح وتعليق: علاء الدين اعلمي، ۱ ټوک، ۱۰۴ مخ.

کیري تردې چې د حوض په خوا کښې ما ته راشي".^۱

ه) د علی (ع) مینه د پیژندگلو معیار او تله

د خدای د رسول (ص) له نظره د امیر المؤمنین ملگرتیا د مؤمن او منافق د پیژندگلو معیار او تله ده. فرمایي: "اے علی! مؤمن به تا د بنمن نه گڼي او منافق به له تاسره مینه او ملگرتیا نه کوي".^۲

و) علي (ع) په علم کښې

که څوک غواړي چې د خدای د رسول (ص) د علم ښار ته ننوځي نو باید د امیر المؤمنین له دروازې ننوځي. د خدای پیغمبر (ص) وفرمایي: "زه د علم ښار او علی یې وړ دے. نو څوک چې علم غواړي باید د هغې له دروازې راننوځي".^۳ همدارنگ یې وفرمایي: "زه د حکمت سرای یم او علی یې وړ دے".^۴

۱. هماغه؛ ۱ ټوک، ۱۰۴مخ؛ جلال الدین عبدالرحمن بن ابی بکر سیوطي، الجامع الصغیر، ۲ ټوک، ۱۷۷مخ.

۲. ابن ابی الحدید، شرح نهج البلاغه، تحقیق: محمد ابوالفضل ابراهیم، ۱۸ ټوک، ۱۷۳مخ؛ شیخ سلیمان بن شیخ ابراهیم قندوزي حنفي، هماغه، ۱ ټوک، ۵۲مخ؛ احمد بن حنبل، مسند احمد؛ ۱ ټوک، ۸۴مخ؛ احمد بن شعيب نسائي، سنن نسائي، ۲ ټوک، ۱۱۶مخ؛ سلیمان بن احمد طبراني، المعجم الكبير، تحقیق: حمدي عبدالمجيد سلفي، ۲ ټوک، ۳۲۱مخ؛ محمد بن عیسی ترمذي، سنن ترمذي، تحقیق: عبد الوهاب عبداللطيف؛ ۵ ټوک، ۳۰۶مخ؛ شهاب الدین ابی الفضل احمد بن علي بن حجر عسقلاني، لسان المیزان، ۲ ټوک، ۴۴۲مخ.

۳. علاء الدین علي المتقي بن حسام الدین متقي هندي، هماغه، ۱۱ ټوک، ۲۱۵مخ، ۳۲۹۷۹ حدیث؛ شیخ سلیمان بن شیخ ابراهیم قندوزي حنفي، هماغه، ۱ ټوک، ۸۴مخ؛ موفق بن احمد خوارزمي، هماغه، ۲۰۰مخ؛ شیخ جعفر الغطاء کاشف الغطاء، کشف الغطاء، ۱ ټوک، ۱۱مخ؛ محمد بن علي شیخ صدوق؛ هماغه؛ ۵۲۱مخ؛ امین الاسلام فضل بن حسن طبرسي، اعلام الوري، ۱۵۹مخ؛ سلیمان بن احمد طبراني، هماغه، ۱۱ ټوک، ۵۵مخ؛ شهاب الدین ابی الفضل احمد بن علي بن حجر ابن حجر عسقلاني؛ هماغه؛ ۱ ټوک، ۱۹۷مخ؛ قاضي نورالله تستري، هماغه، ۱۳۲مخ؛ جلال الدین عبدالرحمن بن ابی بکر سیوطي، هماغه، ۱ ټوک، ۴۱۵مخ؛ علي بن عیسی اربلي، هماغه، ۱۱۱مخ.

۴. متقي هندي، هماغه، ۱۱ ټوک، ۲۰۰مخ، ۳۲۸۸۹ حدیث؛ قندوزي حنفي، هماغه، ۱ ټوک، ۸۴مخ؛ ابن حجر عسقلاني، هماغه، ۴ ټوک، ۱۴۴مخ؛ خوارزمي، هماغه، ۸۳مخ؛ حاکم نیشابوري، هماغه، ۳ ټوک، ۱۲۶مخ؛ تستري، هماغه، ۱۳۳مخ؛ سیوطي، هماغه، ۱ ټوک،

ن) علی د فضیلتونو لرونکے

امیر المؤمنین د ټول عالم له ادمه تر خاتم پورې د فضیلتونو لرونکے دے. په ولسانو کښې غوره، د رسولانو او د خدای د ټولو مخلوقاتو وارث دے. پیغمبر(ص) وفرمایل: "خوک چې وغواړي چې ادم ته په علم کښې، نوح ته په تقوا کښې، ابراهیم ته په صبر کښې، موسی ته په هیبت کښې او عیسی ته په عبادت کښې وگوري نو باید د ابوطالب زوي علی(ع) ته دې وگوري".^۱

ح) د حضرت علی(ع) بې شمیره صفتونه

د حضرت علی(ع) صفتونه او فضیلتونه د شمیرلو وړ نه دي؛ د خدای رسول(ص) وفرمایل: "که ټولې ونې قلم شي، ټول دریاونه رنگ، پیریان حساب کوونکي، ټول انسانان لیکونکي شي نو بیا هم د حضرت علی(ع) د فضیلتونو د شمارلو توان نه لري".^۲

۲. د خای ناستي په توگه د امام علی(ع) ټاکل

پیغمبر(ص) په بیلا بیلو ځایونو کښې حضرت علی(ع) د خپل خای ناستي په توگه ټاکلے دے چې په لنډه توگه یې بیانوو.

الف) علي(ع) وارث او خای ناستي

پیغمبر(ص) د بعثت په دریم کال، د دې ایت له نازلیدو وروسته {وَ أَنْذِرْ عَشِيرَتَكَ الْأَقْرَبِينَ}؛ خپل نزدې خپلوان دې وویروه^۳ د عبدالمطلب اولاد چې څلویښت کسان وو راوبلل، دویمه ورځ یې د ډوډۍ خوړلو وروسته هغوي ته وفرمایل: په تاسو کښې کوم یو کس زما ملگرتیا کوي او په ما ایمان راوړي چې له ما وروسته زما ورور او خای ناستي شي؟ امیر المؤمنین پاخید او ویې فرمایل:

۴۱۵مخ، ۲۷۰۵ حدیث؛ ترمذي، هماغه، ۵ ټوک، ۳۰۱مخ؛ اربلي، هماغه، ۱ ټوک، ۱۱۱مخ.

۱. اربلي، هماغه، ۱ ټوک، ۱۱۱مخ.

۲. قندوزي حنفي، هماغه، ۱ ټوک، ۱۴۴مخ؛ ابن حجر عسقلاني، هماغه، ۵ ټوک، ۲۲مخ.

۳. شعراء، ۲۱۴آیه.

اے د خدای رسولہ! زہ حاضر یم یی چہ لہ تا سرہ پہ دی لارہ کنبی مرستہ و کرم؛ پیغمبر(ص) و فرمايل: کنبينه پیغمبر(ص) بيا خيله خبره و کره؛ او بی له علی(ع) بل چا شه خواب ورنه کر؛ پیغمبر(ص) و فرمايل: کنبينه پیغمبر(ص) په دريم گل بيا خيله خبره و کره؛ دې گل هم یوازې علی پاخیده او د پیغمبر(ص) د ملگرتیا لپاره یی خپل چمتووالی خرگند کړي. دغه وخت پیغمبر(ص) و فرمايل: "دا علی زما ورور، وصي، وارث او له ما وروسته په تاسو کنبی زما خای ناستي دے."^۱

ب) په مدینه کنبی علی(ع) د پیغمبر(ص) خای ناستي کله چې پیغمبر(ص) د تبوک غزا ته تلل نو په مدینه کنبی یی امیر المؤمنین خپل خای ناستي و ټاکه. امام علی(ع) و فرمايل: "ایا ما د ماشومانو او ښځو تر مینځ پریرېږي؟" پیغمبر(ص) و فرمايل: "ایا په دې نه یی خوښ چې ته ماته داسې شي لکه چې هارون موسی ته و، خو دا چې له ما وروسته بل پیغمبر نشته؟"^۲

۱. د لایزاتي خبرتیا لپاره وگورئ: علامه اميني، الغدير؛ محمد بن جرير طبري، تاريخ طبري، ۲ ټوک، ۲۲ و ۲۳ مخونه؛ علي بن ابي الكرم محمد ابن اثير، الكامل في التاريخ، ۲ ټوک، ۱۴۱ او ۱۴۲ مخونه؛ احمد بن حنبل، هماغه، ۱ ټوک، ۱۱۱ مخ؛ شهاب الدين بن حجر ابن حجر عسقلاني، د فتح الباري شرح صحيح بخاري سريزه، ۸ ټوک، ۱۱۴ مخ؛ جاران الله محمود بن عمر زمخشري خوارزمي، الكشاف عن حقائق التنزيل و عيون الاقاويل في وجوه التأويل، ۱ ټوک، ۳۴۷ مخ؛ متقي هندي، هماغه، ۱۳ ټوک، ۱۳۱ مخ، ۳۲۴۱۹ حديث؛ نورالدين علي بن ابي بکر هيثمي، مجمع الزوائد و منبع الفوائد، ۸ ټوک، ۳۰۲ مخ؛ احمد بن عبدالله طبري، هماغه، ۷۱ مخ؛ قندوزي حنفي، هماغه، ۱ ټوک، ۳۱۲ مخ؛ ابن ابي الحديد، هماغه، ۱۳ ټوک، ۲۱۰ مخ. له څيړنه دا معلومېږي چې د يوم الدار حديث معنوي تواتر لري، ځکه چې د متن له مخې په ټولو سرچينو کنبی يوشان نه دے.

۲. احمد بن حنبل، هماغه، ۱ ټوک، ۱۷۷ مخ؛ محمد بن اسماعيل بخاري، صحيح بخاري، ۳ ټوک، ۵۸ مخ؛ قندوزي حنفي، هماغه، ۱ ټوک، ۵۹ مخ، مسلم بن الحجاج نيشابوري، صحيح مسلم، ۷ ټوک، ۱۲۰ مخ؛ محمد بن اسحاق ابن هشام، سيرة ابن هشام، څيړنه: محمد محي الدين عبد الحميد، ۴ ټوک، ۹۴۷ مخ؛ نورالدين علي بن ابي بکر هيثمي، هماغه، ۹ ټوک، ۱۰۹ مخ؛ متقي هندي، هماغه، ۱۳ ټوک، ۱۰۶ مخ، ۳۷۳۴۵ حديث؛ حاکم نيشابوري، هماغه، ۳ ټوک، ۱۰۹ مخ؛ شمس الدين محمد بن احمد ذهبي، سيرة اعلام النبلاء، څيړنه: شعيب الأرنؤوط و حسين الاسد، ۱ ټوک، ۱۴۲ مخ؛ سيوطي، هماغه، ۲ ټوک، ۱۷۷ مخ؛ خوارزمي، هماغه، ۱۹۹ مخ؛ احمد بن عبدالله طبري، هماغه، ۸۷ مخ؛ ترمذي، هماغه، ۵ ټوک، ۳۰۲ مخ؛ احمد بن يحيي بلاذري، انساب الاشراف، ۱ ټوک، ۲۱۷ مخ.

ج) په غدیر کښې علي(ع) د پیغمبر(ص) ځای ناستې
 دا ایت {الْيَوْمَ اكْمَلْتُ لَكُمْ دِينَكُمْ وَ اٰمَمْتُ عَلَيْكُمْ نِعْمَتِي وَ رَضِيْتُ لَكُمْ الْاِسْلَامَ
 دیناً} ۱ په دې ایت کښې ټول مفسران په یوه ځله دي چې دا ایت د اخري حج په
 موقع د پیغمبر(ص) له وفاته څو میاشتې وړاندې نازل شوی و. له دې وروسته
 چې کافران یې د دې دین له خرابولو نهیلې کړل او ویې فرمایل: {الْيَوْمَ يَنْسُ الَّذِينَ
 كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنِ} ۲؛ په دې خبرې ټینګار کوي چې نن
 ستاسو دین بشپړ شو او خپل نعمت مې په تاسو پوره کړ.

هغو ډېرو روایتونو ته په پام سره چې د دې ایت په شان نزول کښې راغلي
 دي، دا روښانېږي چې د دین بشپړتیا د کافرانو نهیلې سره سمه وه او دا کار د
 ځای ناستي په ټاکلو سره و چې پیغمبر(ص) د خدای له اړخه علي(ص) د خپل ځای
 ناستي په توګه وټاکه؛ ځکه چې د اسلام د بنسټان په تمه وو چې د پیغمبر(ص) له
 وفاته وروسته، دې ته په پام سره چې د هغه نارینه اولاد نشته، اسلام به بې له
 مشرې پاتې شي او کمزورې به شي، خو د ځای ناستي په ټاکلو سره د اسلام دین
 بشپړ شو او د خدای نعمت په خلکو پوره شو. ۳

پیغمبر(ص) له اخري حج د راو پسیدو په وخت ټول حجیان په یو ځای کښې
 چې نامه یې "غدیر" وه جمع کړل او یوه تفصیلي خطبه یې ولوسته او علي(ع) یې د
 ټولو لپاره د ځای ناستي په توګه وټاکه او ټولو له هغه حضرت سره بیعت هم وکړ.
 علامه امیني په الغدير کتاب کښې د غدیر دا حدیث له ۱۱۰ صحابیانو او
 ۸۴ تابعینو او ۳۶۰ مشهورو پوهانو نقل کړې د دې او دا یې د تاریخ له متواترو
 پیښو ګڼلې، داسې چې په سند کښې یې څه شک نه شته.

نور حدیثونه

۱. په یو روایت کښې د اهل سنت له مشرانو لکه حمونیني راغلي دي چې
 ابوبکر او عمر له دې وروسته چې امام علي(ع) د مسلمانانو د مشر په توګه وټاکل

۱. مائده، ۳ آیه.

۲. هماغه.

۳. محمد تقی مصباح یزدی، آموزش عقاید، ۳۱۲ مخ.

شو له پیغمبره (ص) پوښتنه وکړه چې ایا دا ولایت یوازې له علی (ع) سره خاص دے؟ پیغمبر (ص) یې په ځواب کښې وویل: "خاص دے له علی سره او زما له وصیانو سره د قیامت تر ورځې پورې". پوښتنه وشوه ستا وصیان څوک دي؟ هغه حضرت وفرمایل: "علی زما په امت کښې له ما وروسته زما ورور، وارث، او ځای ناستې دے او د هر یو مؤمن ولی دے. له هغه وروسته زما زوی حسن او بیبا می حسین زوی او بیبا د حسین اولاد په یوه بل پسې دي چې قران له هغوي سره او هغوي له قران سره دي، هیڅکله به له یوه بله نه جدا کیږي تر دې چې د ډنډ (حوض کوثر) په غاړه ماته راوړسي."^۱

د دې حدیث مطابق، پیغمبر (ص) د لومړي او دویم خلیفه په ځواب کښې په څرگنده د حضرت علی او د امامانور (ع) د ځای ناستي توب خبره کړې ده.

۲. کله چې دا ایت {يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ} نازل شو او په بې له څه شرطه د اولوالامر پیروي واجب شوه او د هغوي اطاعت او د رسول اطاعت سره یو شان وگڼل شو، جابر بن عبد الله انصاري د خدای له رسوله (ص) پوښتنه وکړه: «اولوالامر» چې اطاعت یې واجب دے کوم کسان دي؟ پیغمبر (ص) ورته په ځواب کښې وفرمایل: "اے جابره! هغه زما ځای ناستي او د مسلمانانو پیشوایان دي چې لومړي یې د ابوطالب زوی علی او له هغه وروسته حسن او ورپسې حسین او بیبا علی بن حسین او بیبا محمد بن علی چې په تورات کښې ورته باقر ویلې شوي دي؟ اے جابره! په راتلونکي وخت کښې به ته هغه وگورې او کله چې یې وگورې نو زما سلام ورته ورسوه او له هغه وروسته به جعفر بن محمد او بیبا موسی بن جعفر او بیبا علی بن موسی او بیبا محمد بن علی او بیبا علی بن محمد او بیبا حسن بن علی او له هغه وروسته به زما په نامه او زما په لقب، د ځمکې په مخ د خدای حجت او په بندگانو کښې د خدای

۱. جويني حموي، هماغه، ۲، ۲۷ مخ؛ ابوالمکارم سيد هاشم بن سيد سليمان بحراني، غاية المرام وحجة الخصام في تبیین الامام من طريق الخاص والعام، څپرته: سيد علي عاشور، ۱، ۱۴۰۱ او ۳۹ مخونه.

۲. نساء، ۱۵۹ آية.

باقې پاتې د حسن بن علي زوي وي...^۱ په دې حديث كښې هم د امام علي او د امامانو (ع) خلافت او امامت بيان شوې او بيا له هغوي وروسته د يو امام نامه اخستې شوې ده.

۳. پيغمبر (ص) د شعبان په مشهوره خطبه كښې د امير المؤمنين خاى ناستي توب او خلافت په څرگنده بيان كړې دے: "خداى پاك زه او ته له يوه نوره پيدا كړو او خوښ يې كړو، بيا يې زه د نبوت لپاره او ته يې د امامت لپاره وټاكلې، څوك چې ستا له امامته انكار وكړي، نو هغه زما د نبوت انكار كړې دے. اے علي! ته زما وصي او وارث او زما د بچو پلار او د زما د لور خاوند يې، ستا حكم زما حكم دے او ستا منع زما منعه ده. قسم مې دې په هغه خداى وي چې زه يې نبي او له ټولو ښه نيكي كوونكې جوړ كړې يم، بې شكه چې ته په خلكو باندې د خداى حجت يې او د خداى د رازونو امين يې او د خداى په بندگانو باندې د خداى خليفه يې".^۲

د دې خطبې پر اساس، د حضرت علي (ع) د جانشينۍ او خلافته انكار د پيغمبر (ص) د نبوت انكار دے. د امام علي (ع) امر او نهي د پيغمبر (ص) امر او نهي دي. دا حديث هم د حضرت علي (ع) په خلافت او خاى ناستي باندې په څرگنده دلالت كوي.

نتيجه

د فريقينو په معتبرو كتابونو كښې تحقيق او څيړنه دا نښي چې پيغمبر (ص) امير المؤمنين (ع) د يو غوره او وړتيا لرونكي كس او له خپل ځانه وروسته د اسلامي امت لپاره د خليفه په توگه ټاكلې دے. د پيغمبر (ص) له خوا د مسلمانانو لپاره د امام علي (ع) د خليفه په توگه ټاكل يو منطقي كار و ځكه چې هغه كس چې د خداى له رسول (ص) وروسته يې د دې كار وړتيا لرله، هغه يوازې امام علي (ع) او

۱. سيد هاشم بن سيد سليمان بحراني، هماغه، ۳ ټوك، ۱۱۳ مخ؛ قندوزي حنفي، هماغه، ۳ ټوك، ۳۹۹ مخ؛ اربلي، هماغه، ۳ ټوك، ۳۱۶ مخ؛ محمد بن حسن حرعالمي، اثبات الهداة بالانصوص والمعجزات، ۳ ټوك، ۱۲۳ مخ.

۲. قندوزي حنفي، هماغه، ۱ ټوك، ۲۳ مخ.

د هغه پاک اولاد دي چې په بيلا بيلو وختونو کېنې د پيغمبر(ص) له خوا بنسودل شوي دي.

البته د خدای د رسول له خوا د امام علي(ع) د خليفه او غوره کس په توگه بنسودل او د هغه ځانگړو فضيلتونو بيانول په دې معني نه دي چې خلک هم د هغه حضرت له ټولو فضيلتونو خبر نه وو. د هغه حضرت حقيقي پيژندگلو خو يوازې د خدای اود هغه د رسول(ص) لپاره ممکنه ده. امام علي(ع) د پيغمبر(ص) په وخت کېنې په خپل عمل سره په بيلا بيلو وختونو کېنې ټولو ته خپله وړتيا وبنسودله. خو پيغمبر(ص) د دې لپاره چې مخالفانو ته د هغه په خلافت باندې د نيوکې څه ځای پاتې نه شي هغه يې په بيلا بيلو ځايونو کېنې خلکو ته وبنسوده او معرفي يې کړ.

د لزياتي مطالعې لپاره سرچينې

۱. عبدالصالح انتصاري، غدیر خم او د اهل سنت له کتابونو د هغې د پوښتنو ځوابونه، قم، داوري خپرندويې اداره، ۱۳۸۱، ۱، ۲ ټوک.
۲. علامه اميني، الغدير، د محمد تقی واحدی ترجمه، قم، بنياد بعثت، ۱۳۸۲، ۱ ټوک.

۳. محمد باقر انصاري، اسرار غدیر، قم، تک خپرندويه، ۱۴۲۷ق.

وروسته حديث

امام علي(ع): «الامامة نظام الأمة؛ امامت د امت نظام دے»^۱

۱. غررالحکم، ۱۰۹۵.

د لمر راگرځول او د امام علی (ع) فضیلت

پوښتنه

پوښتنه: وخت «متصرم الوجود» دے؛ یعنی چې کله تیر شو هغه بیرته نه راگرځي. له بلې خوا ډېر روایتونه لرو چې نبی او امام ته وایي چې لمونځ په لومړي وخت کېښي کوی؟ نو دې ته په پام سره، اول دا چې «ردالشمس» د لمر راگرځول څه رنگ ممکن دي؟ دویم دا چې کله چې د حضرت علی (ع) لمونځ قضا شو نو ردالشمس د هغه په فضیلت باندې څه رنگ دلالت کوي؟

ځواب

دا پوښتنه دوه برخې لري:

۱. د لمر د بیرته راگرځیدو په کیسه کېښي شک

۲. د امام علی (ع) په فضیلت باندې د دې کیسې دلالت

د لومړۍ برخې ځواب: چې له معجزې او ولایت تکویني سره اړه لري. له دې وړاندې چې اصل ځواب ورکړو ضروري ده چې د بحث په بنیادي ټکو رڼا واچوو:

الف) معجزه: معجزه له «عجز» اخستې شوې ده چې د ناتوان او د هر څیز د شاته پاتې کیدو یا د پاتې راتللو په معنی ده. ۱ د پیغمبرانو او وصیانو معجزې دومره پنځې او طاقتورې دي چې که څوک وغواړي له هغو سره مقابلې وکړي، نو

۱. «عجز الانسان، مؤخره، العجز أصله تأخر عن الشيء»، راغب، اصفهاني، مفردات، طلیعة النور، دوم وار، ۱۴۲۷ق، ۵۴۷مخ.

ناتوانه کيږي، نو له همدې سببه خارق العاده کارونو ته معجزه ويل کيږي. معجزه او کرامات د نفس له تاثير سره اړه لري. د معجزې خاوندان د خداي په حکم د هغه د ورکړي شوي طاقت په وسيله دومره طاقتور نفس لري چې په ټولو غالبېږي. هغه مبداء او سرچينه چې د نبيانو په نفسونو کښې موجوده ده هغه له مادي څيزونو نه ده، ځکه مونږ که هر يو مادي څيز فرض کړو، نو ممکنه ده چې له هغې زيات طاقتور کس پيدا شي.^۱

معجزه او کرامت په دې معنی نه دی چې د فطرت قانون ورسره خراب شي. معجزې داسې علتونه او اسباب لري چې هغه له طبيعته پورته او بهر دي يا له داسې طبيعته دي چې پيژندلې شوي نه دي، خو په دې معنی نه چې که هغه علتونه کشف شي نو د معجزې اړخ يې له منځه ځي؛ بلکه په دې نظر سره چې معجزې داسې علتونه لري چې په هغې څوک غالبېدې نه شي او هغه ماتې نه خوري.^۲

معجزې او خارق العاده کارونه د عقل له مخې محال نه دي؛ ځکه چې د ډېرو عاقلانو عقلونه په سلگونو کالو د هغه معجزو په وړاندې تسليم و او هغه يې منلې دا معجزات په اصل کښې هغه څيزونه دي چې د طبيعت عادي جريان د هغې انکار نه کوي؛ لکه د يو مړ کس ژوندي کيدل او د ژوندي کس مړيدل.

د عادي طبيعت او معجزاتو تر مينځ فرق دا دے که په طبيعت کښې مړ کيدل او ژوندي کيدل، د خاصو سببونو معلول دے چې په خاصو زماني او مکاني شرايطو سره ترسره کيږي، خو په معجزو کښې هغه اسباب او شرايط په خاص زمان او مکان کښې نه شي ليدل کيدې.^۳

او دا خبره چې د پيغمبرانو او وليانو معجزې د خداي په حکم سره دي، له

۱. محمد حسين طباطبائي، الميزان، ترجمه ناصر مکارم، دويم وار، ۱۳۶۴، بنياد علمي و فکري علامه طباطبائي، ټوک، ۱۰۰ مخ.
۲. الميزان هماغه، مخ ۱۰۲، ناصر مکارم شيرازي و همکاران، پيام قرآن، پينځم وار، ۱۳۸۱، تهران، دارالکتب الاسلاميه، ټوک ۲۷۲ مخ.
۳. الميزان، هماغه، ۹۲ و ۹۳ مخ.

توحيد سره څه ټکره نه لري.^۱

ب) تکويني ولايت: «ولايت» چې «تکويني ولايت» په جملې کښې راغله که وایي په زبر سره ووايو نو د مينې په معنی دے او که وایي په زبر سره ووايو نو د نزدې والي او مسلط شوني، تصرف او تدبير په معنی دے.^۲ سلطنت او تصرف خدای ته د نزدې کيدو نتيجه ده. هر څوک چې خدای ته زيات نزدې وي، خدای هغه ته د عالم په چارو کښې د تسلط او تصرف زيات طاقت ورکوي. له همدې سببه پيغمبران او د خدای وليان ډېر طاقت او تسلط او تصرف لري.

«تکوين» په «تکويني ولايت» کښې، په لغت کښې د يو نوي څيز د ايجادولو په معنی دے.^۳ او د متکلمينو په اصطلاح کښې د يو داسې څيز ايجادول چې له اوله ماده لري؛ د ابداع په اړه چې له نېشت نه د يو څيز پيدا کول دی. تکويني ولايت، له معجزې سره سم دے. په زېرې اصطلاح کښې د معجزې ټکې استعمالیده او په نوي اصطلاح کښې د تکويني ولايت ټکې ويل کيږي.^۴ ولايت په ټول کښې په دوه ډوله ويشل کيږي: يو تکويني ولايت چې هغې ته اشاره وشوه.

بل تشريعي ولايت چې هماغه د خدای قانوني سرپرستي او حاکميت دے چې کله کله په محدود توگه لکه په ماشوم باندې د پلار او نيکه ولايت او کله کله په پراخه توگه لکه د اسلامي حاکم په هغه ټولو څيزونو باندې ولايت چې له حکومت سره تړلي وي او همدارنگه د اسلامي هيواد چلول. تشريعي ولايت په پراخه توگه له پيغمبرانو او د خدای له وصيانو سره خاص دے چې په خپله دوه برخې لري يو سياسي مشر او بله ديني مرجعيت.

د تکويني ولايت يو ډول د خلقت په چارو کښې تصرف کول دي، لکه دا چې خدای پاک خپل يو بنده يا پرېښتې ته دا توان ورکړي چې ځيني سببونه پيدا کړي

۱. پيام قرآن، هماغه، ۲۷۲ - ۲۸۱ مخ.

۲. طريحي، مجمع البحرين، ۴ ټوک، ۵۵۳ مخ؛ ابن منظور، لسان العرب، ۱ ټوک، ۴۰۱ مخ.

۳. ابن منظور، لسان العرب، ۱۲ ټوک، ۱۹۲ مخ.

۴. کاظم الحائري، الامامه والقيادة المجتمع، ۱۱۹ مخ.

يا يې ختم کړي. دا کار څه محال نه دے، ځکه چې خدای قدرت لرونکے دے او چا ته چې وغواړي دا قدرت ورکوي. لکه څه رنگ چې پرېستو ته د عالم په ځينو چارو کېنې د تصرف او لاس وهنې طاقت ورکړے دے همدارنگ يې انسان ته هم دا توان ورکړے دے.^۱

د لمر گرځولو کيسه هم د تکويني ولايت په ترڅ کېنې ده. د لمر راختل او غورځيدل د ځمکې د حرکت په سبب دي. څوک چې تکويني ولايت ولري، نو دا توان لري چې د ځمکې دا حرکت لږ وروسته کړي چې دغه وخت د ماڅيگر د لمانځه وخت شي. تکويني ولايت په لاندېنيو دليلونو سره ثابتيدې شي:

۱. د تکامل د قانون مقتضى او غونډته

د عالم ټولې چارې د خپل شان مطابق د تکامل او بشپړتيا په لاره روانې دي؛ په تيره بيا انسان چې د بشپړتيا تر ټولو زياته وړتيا لري؛ بلکه دا عالم او ټول موجودات د انسان د کمال لپاره پيدا کړي شوي دي، لکه څه رنگ چې قران مجيد فرمايي:

{هوالذي خلق لكم ما في الارض جميعاً}؛ او هغه دے چې هغه څه چې په ځمکه کېنې دي، ستاسو لپاره يې پيدا کړي دي.
او په قدسي حديث کېنې فرمايي:

«خلقت الاشياء لاجلكم وخلقتمك لاجلي»؛ ټول عالم مې ستا لپاره او ته مې د ځان

لپاره پيدا کړي.

لکه څه رنگ چې انسان ورو ورو کمال ته رسي، - چې د ټولو انسانانو زيات کامل انسان خاتم الانبياء او د هغه معصوم ځای ناستي دي - همدارنگ د شريعت کمال او نبوت او امامت هم هغه ته ورو ورو په لاس ورځي. د ټولو شريعتونو زيات کامل دين او شريعت د اسلام شريعت دے او له ټولو نبوتونو کامل نبوت د

۱. ناصر مکارم شيرازي و همکاران، پيام قرآن، ۹ ټوک، ۱۶۱ - ۱۶۳ مخونه؛ ولايت په فيض کېنې د واسطي په معني او په مطلبو کارونو کېنې د دعا د قبلیدو په معني او همدارنگ د تکويني ولايت له مصداقونو دے چې د لاندېنيو مطالعې لپاره پيام قران کتاب ۹ ټوک، ۱۶۱ مخونو وروسته وگورئ.

پيغمبر(ص) نبوت دے۔^۱ او د کامل نبوت او امامت غونبسته دا ده چي تکويني ولايت ولري. حڪه چي د ولايت او امامت د ثابتولو يوه لاره د معجزې خرگندونه او د تکويني ولايت د کارونو ترسره کول دي. کامل انسان د حڪمې په مخ د خدای خليفه او د خدای د صفتونو خرگندوونکے دے. خارق العاده کارونه د خدای په حکم او هغه طاقت سره چي خدای خپل پيغمبر او وصي ته ورکړے دے، ترسره کوي. او د رد الشمس (د لمر گرځولو) کيسه هم د تکويني ولايت له کارونو يو کار و؛ له همدې سببه د لمر راگرځول يو ممکن کار دے.

۲. د حکمت غونبسته (اقتضاء)

د خدای حکمت هم دا غونبسته لري چي مقدس ذاتونه دې تکويني ولايت ولري؛ حڪه چي هغوي د خدای د دين چلوونکي دي او بايد داسې مقام ولري چي د خدای په دين کبني د شک څه ځای پاتې نه شي.

۳. د لومړيتوب غونبسته

د لومړيتوب غونبسته دا ده چي کله اصف بن برخيا (په هغه کمې پوهې سره چي له کتابه يې لرله) هغه رنگ تکويني ولايت ولري، نو پيغمبر(ص) او د هغه اهلييت(ع) چي د کتاب بشپړ او کامل علم لري بايد په بشپړه توگه تکويني ولايت ولري، نو دې ته په پام سرهد لمر د راگرځولو خبره د تکويني ولايت له لارې هم ممکنه ده.

۴. د آيتونو او روايتونو غونبسته

د لمر د راگرځولو تر ټولو خرگند دليل دا دے چي تکويني ولايت واقع شوے دے؛ لکه څه رنگ چي قراني آيتونه د دې بيلگې بيان کړي دي؛ چي ځينې يې:

۱. علامرضا باقري نجفي، انوار الهداية في مباحث الامامة والولاية، ۴۲۱ - ۴۲۲ مخونه.

الف) د حضرت یوسف (ع) د پلار په نظر راوستلو کښې تصرف
 {اذهبوا بقميصي هذا فألقوه علي وجه أبي يأت بصيراً}؛^۱ زما دا قميص یوسئ او
 د پلار په مخ مې واچوئ، نو نظر به یې روغ شي، {فلما أن جاء البشير القاه علي
 وجهه فارتد بصيراً}؛^۲ نو کله چې څيرې ورکوونکې راورسید، هغه قميص یې دهغه
 په مخ واچاوه، نو ناڅاپه د هغه نظر روغ شو.

په دې پېښه کښې، تکویني ولایت د عالم په چارو د تصرف او لاس وهنې په
 معنی دے او د پلار د نظر واپس راتللو کښې د یوسف (ع) طاقت اثر لرلو، که چرې
 دا کار د خدای د ارادې معلول وې، نو د قميص لیرلو څه دلیل نه جوړید؛ بلکه
 چې دعایې کړې وې نو روغ شوې به و، نو واقعي سبب یې هماغه د یوسف اراده
 وه او قميص یوه ساده وسیله وه چې هغه حضرت ترې گټه واخسته.

ب) د حضرت عیسیٰ تصرف:

{إني أخلق لكم من الطين كهيئة الطير فانفخ فيه فيكون طيراً باذن الله و أبريء
 الاكمه والابرص وأحي الموتى باذن الله}؛^۳ ما ستاسو د پروردگار له خوا نښه راوړې
 ده، ما ستاسو لپاره له خټو د مرغۍ مجسمه جوړه کړه، نو په هغې کښې پو کوم،
 نو د خدای په حکم به هغه یوه مرغۍ شي او مادرزاد روند او برکي لرونکي ته شفا
 ورکوم او د خدای په حکم مړي ژوندي کوم.

په دې ځای کښې هغه حضرت ځان د دې کارونو کوونکې ښيي. له اذنه مطلب
 لفظي اجازت نه دے؛ بلکه باطني اذن او اجازت دے، یعنی خدای داسې کمال او
 طاقت ورکړے چې دا رنگ کارونه ورسره کولې شي.

ج) د سپوږمۍ د دوه ټوټې کولو معجزه:

{اقتربت الساعة وأنشق القمر وان يرو آية يعرضون ويقولوا سحر مستمر}؛^۴

۱. یوسف، ۹۳ آیه.

۲. هماغه، ۹۷ آیه.

۳. آل عمران، ۴۹ آیه.

۴. قمر، ۱ و ۲ آیه.

قیامت نزدې شو او سپوږمۍ وچوده او کله چې د خدای یوه نښه وویښي، نو مخ تاوې او وایي دا دوام داره جادو دے.

د سپوږمۍ دا چودیدل د قیامت د وخت هغه چودیدل نه دي؛ ځکه چې دویم ایت په دې هکله د مشرکانو اعتراض او نیوکې بیانوي. او روایتونه هم په دې ټینګار کوي. تفسیر کوونکي دا ایت په دې دنیا کېنې د سپوږمۍ د چودیدلو په هکله ګڼي. ^۱ د لمر د راګرځولو کیسه هم د دې له مصداقونو ده.

د فریقینو د روایتونو مطابق د لمر راګرځیدو کیسه دوه ځله شوې ده:

اول ځل د پیغمبر(ص) په ژوند کېنې وشوه. امام علی(ع) د له خدای رسول(ص) سره و. د همیشه په شان کله چې په پیغمبر(ص) وحی نازله شوه، نو د پیغمبر(ص) وجود درون شو او د مجبوری له مخې یې د امیرالمؤمنین په زانګون باندې خپل سر کېښود او سړیې اوچت نه کړ تر دې چې لمر پریوت او امیرالمؤمنین(ع) (له دې سببه چې د پیغمبر(ص) سر یې په ځمکه نه شو کېښود) د ماڅیګر لمونځ د ناستې په حالت کېنې وکړ. کله چې د خدای رسول(ص) خپل حالت ته راغی نو امیرالمؤمنین(ع) ته یې وفرمایل: د ماڅیګر لمونځ دې قضا شو؟ ویې فرمایل: ستاسو په سبب او دهغه حالت په سبب چې د وحی د اوریدو په سبب په تاسو راغله و. نو دا مې نه شو کولې چې ستاسو سر په ځمکه کېږم نو په ناسته مې په هماغه حالت کېنې لمونځ وکړ.

په ارشاد کتاب کېنې د مفید(رح) په نقل، پیغمبر(ص) علی(ع) ته حکم وکړ چې دعا وکړي او له خدایه وغواړي چې لمر ورته راستون کړي (د ځمکې وضعی حرکت) چې د ماڅیګر د لمانځه وخت شي؟ خدای پاک هم په دې سبب چې د خدای او د هغه په اطاعت کېنې د هغه دعا قبلوي نو د ځمکې وضعی حرکت یې ودراره او د ماڅیګر وخت شو او حضرت علی(ع) لمونځ وکړ بیا ځمکه د لمر پریوته حالت ته لاړه. ^۲

۱. مجمع البیان، ټوک ۵، ۱۸۲ مخ؛ مفاتیح الغیب، طبع نخستین مصر، ۸ ټوک، ۷۴۸ مخ، د سوره قمر لاندې.

۲. شیخ مفید، ارشاد، ۱ ټوک، ۳۴۵ مخ له اهل البيت ډیجیټل کتابونه اخستل شوي.

د نورو په نقل، چې یو یې ابن مغازلي په المناقب کتاب کښې دے: چې وايي پیغمبر(ص) دعا وکړه او ویې فرمایل: علی ستا او ستا د رسول په اطاعت کښې و، او لمونځ یې د ولاړې په حالت کښې ادا نه کړي، نو لمر راوگرځوه (د ځمکې وضعي حرکت) راوي وايي: ما لکه څه رنگ چې مې د لمر غورځیدل لیدلي وو، دهغه حضرت له دعا وروسته مې ولیدل چې لمر بیا څرگند شو او د ماڅیگر په وخت کښې ودرید؟ نو حضرت علی(ع) خپل لمونځ وکړ او بیا لمر پریوت.^۱

دویم ځل رد الشمس د پیغمبر(ص) له وفاته وروسته (کوفی سره نژدې) په بابل ښار کښې، وشو. امام علی(ع) له فراته تیریده، په داسې حال کښې چې ډیرو ملگرو یې خپل څاروي او د کور سامانونه له اوبو تیرول، هغه حضرت له یوې ډلې سره د ماڅیگر لمونځ وکړ او تر اوسه پورې یې ټول ملگري او دوستان له اوبو نه وو تیر شوي چې لمر پریوت او د ډېرو لمونځ قضا شو او په هغه حضرت پسې د جمعی د لمانځه فضیلت یې هم له لاسه ورکړ. په خپلو کښې یې په دې هکله خبرې وکړې او کله چې هغه حضرت د هغوي خبرې واوریدې، خدای ته یې دعا وکړه چې لمر بیرته راستون کړي چې ټول ملگري یې له هغه حضرت سره د جمعی لمونځ وکړي. خدای د هغه دعا قبوله کړه او لمر بیا راوگرځید تر هغه ځایه چې د ماڅیگر د لمانځه وخت و او کله چې ټولو لمونځ ختم کړ، بیا پریوت.^۲

دې ته په پام سره، د تکویني ولایت کومې بیلگې چې په قران او روایتونو کښې بیان شوي دي، هغه د رد الشمس په کیسې باندې څرگند دلیل دی.
د دویمې برخې ځواب

د دویمې برخې پوښتنه دا ده چې په نبی او امام باندې خو په اول وخت کښې لمونځ واجب دے. کله چې د حضرت علی(ع) لمونځ قضا کیږي، نو د لمر د راستنیدو کیسه د هغه په فضیلت باندې څه رنگ گواهي ورکوي؟

۱. تاریخ دمشق، ۲ ټوک، ۲۸۶-۳۰۵ مخونه، کفایت الطالب، ۳۸۰ مخ؛ المناقب للخوازمي، ۳۰۶ مخ؛ تذکرة الخواص، ۵۵ مخ؛ ابن مغازلي، المناقب، له اهل البيت ډیجیټل کتابتونه اخستل شوي.

۲. محمد بن نعمان مفید، الارشاد هاشم رسولي محلاتي ترجمه او شرحه، تهران، د اسلام کلتور خپرندویه، ۱۳۷۸، ۲ ټوک، ۵۰۴-۵۰۶ مخونه، له اهل البيت ډیجیټل کتابتونه اخستل شوي.

اول دا چې د مرحوم مفید د روایت مطابق، هغه حضرت خپل لمونځ په وخت او په ناسته ادا کړې و او قضا شوې نه و او د رد الشمس له پېښې وروسته یې بیا په ولاړه لمونځ وکړ. دویمه دا چې نبوت اصل دے او لمونځ فرع، نو دې ته په پام سره د نبوت د مقام درناوے د لمانځه تر درناوي زیات دے، وویل شول چې د وحی د نازلیدو په وخت به په پیغمبر(ص) باندې د درنیدو حالت راتله او ورته به د تکبیر د ځای ضرورت و. کله چې یې خپل مبارک سر د حضرت علی(ع) په زانگون باندې کینود، نو هغه حضرت دا نه شو کولې چې د هغوي سر په ځمکه کیږدي چې په ولاړه لمونځ وکړي. له همدې سببه هغه حضرت لمونځ په ناسته وکړ او د نبوت د مقام درناوے یې وکړ. دریمه دا چې د رد الشمس پېښه د هغه حضرت په فضیلت دلالت کوي، که دا رد الشمس د هغه حضرت په دعا وي او که د پیغمبر(ص) په دعا، که د حضرت علی(ع) د دعا نتیجه وي نو د تکویني ولایت یو مصداق دے چې د نفس د کمال نتیجه ده، لکه څه رنگ چې بیان شول. که د پیغمبر(ص) د دعا نتیجه وي بیا هم د هغه حضرت په فضیلت دلالت کوي، ځکه چې پیغمبر(ص) د هغه حضرت لپاره دعا وکړه او خدای پاک د حضرت علی(ص) په حق کښې د خپل پیغمبر(ص) دعا قبوله کړه، او دا له حضرت علی(ع) سره د خدای او د پیغمبر(ص) مینه څرگندوي.

نتیجه

ایتونو او روایتونو ته په پام سره، د رد الشمس پېښه ممکنه ده او پېښه شوې هم ده او د تکویني ولایت له اثراتو ده. قران مجید د تکویني ولایت بیلگې بیان کړي دي. د رد الشمس پېښه د تکویني ولایت نتیجه ده او د حضرت علی(ع) په فضیلت باندې دلالت کوي؛ ځکه چې د نفس د بشپړتیا او تکامل نتیجه ده. نفس ته د خدای د نزدې والي په اثر دا طاقت ورکول کیږي چې د عالم په څیزونو کښې اثر کوي. معجزې او کرامتونه د نفس د لوړاوي له طاقته پیدا کیږي. دا ټولې معجزې او کرامتونه د نفس له لوړې درجې سرچینه اخلي. د ولایت ټولې مرحلې خدای پاک د نزدیکت نتیجه ده. حدیث قدسي دا حقیقت بیانوي: یو بنده هم ماته په داسې وسیلې نه دې نزدې شوې چې هغه وسیله ماته زما له فریضو زیاته گرانه

وي. بیشکه چې زما بنده د هغه نافله لمونځونو او سنتو په وسیله ماته نزدې کيږي، چې ما نه دي فرض کړي خو هغوي یې زما د مینې په سبب ترسره کوي چې زه هم ورسره مینه وکړم. نو کله چې زما محبوب شول، نو زه د هغوي هغه غوږونه جوړیږم چې ورسره اوري، او د هغوي هغه سترگې جوړیږم چې ورسره گوري، د هغوي هغه ژبه جوړیږم چې ورسره خبرې کوي، د هغوي هغه لاس جوړیږم چې په هغې سره کار کوي.^۱ که د رد الشمس کیسه د پیغمبر(ص) د دعا نتیجه وي نو دا هم د حضرت علی(ع) په فضیلت باندې دلالت کوي، ځکه چې د علی(ع) په حق کښې د پیغمبر(ص) د دعا قیلیدل دي. د حضرت علی(ع) لمونځ هم قضا نه شو، بلکه د پیغمبر(ص) د عزت لپاره چې د نبوت د مقام خاوند و، هغه لمونځ یې په ناسته وکړي او بیا یې په دویم ځل په ولاړه وکړي.

د زیاتو لوستلو لپاره کتابونه

محمد حسین طباطبائي، تفسیر المیزان، ۱ ټوک، ۱۰۰ مخ.
ناصر مکارم شیرازی و ملگري، پیام قرآن، ۸ ټوک ۲۷۲ مخ؛ ۹ ټوک، له ۱۲۱ مخه وروسته.

مرتضي مطهري، ولاءها و ولايتها، ۷۲ مخ.
وروسته حدیث

امام علي(ع): بیشکه چې زه ستاسو تر مینځ په تیارو کښې د هغه روښانه خراغ په شان یم چې څوک هم د هغې خوا ته راشي نو د هغې له نوره رڼا اخستی شي.^۲

۱. شرح اصول کافی، ۹ ټوک، ۴۲۴ مخ، له اهل البيت ډیجیټل کتابتونه اخستل شوي: «قال الله عزوجل: ما تقرب إلي عبد بشيء أحب إلي مما افترضت عليه وإنه ليقرب إلي بالنافلة حتى أحبته كنت سمعه الذي يسمع به و بصره الذي يبصر به و لسانه الذي ينطق به و يده الذي يبسط بها. إن دعاني أجبتة وإن سألتني أعطيتة»
۲. غرر الحکم، ۳۸۸۳.

نړيوال عدالت د امام مهدي(عج) په انتظار

پوښتنه: ولې نړيوال عدالت اجرا كول د پيغمبر او علي په ذمه نه شول او د امام زمان په غاړه شول؟

ځواب: خدای پاک د انسان له پیدائښته، د هدایت لپاره پيغمبران رالېږي او رهبري او مشرته اړتيا يې د انسان په وجود كښې ايښې ده. خدای پاک بايد انسان په هره زمانه كښې، تر اخري زمانې پورې وساتي، د پيغمبرانو رالېږل اوله پيغمبره وروسته د امامانو ټاكل، د تكامل د لازې د بشپړتيا لپاره دي.^۱

خدای پاک د هرې زمانې له شرطونو سره سم، د هر يو امت لپاره پيغمبران رالېږلي دي، خو يو پيغمبر هم د خپلو پروگرامو په جاري كولو كښې په كامله توگه كامياب نه و او د يو نړيوال عدل د حكومت په جوړولو كښې كامياب نه شو، ځكه چې ټول خلك د عدل د حكومت منلو ته تيار نه و. كله به چې د خدای پيغمبرانو خلك د يو خدای عبادت ته بلل نو د هغوي له انكار او مخالفت سره به مخامخيدل، په تيره بيا د مشرانو او شته منو كسانو له مخالفت سره چې په خپل مال او عيش نوش كښې مست و^۲ يا په خپل مال مقام او علم باندې مغرور و^۳ نو د

۱. آية الله العظمي مكارم شيرازي، پنجاه درس اصول عقائد، مدرسة الامام اميرالمؤمنين(ع)، ۱۳۷۶، ۱۵۴-۱۶۶ مخونه؛ محمد تقی مصباح يزدي، آموزش عقائد، د اسلامي تبليغاتو سازمان، ۱-۲ ټوك، ۲۲۶-۲۲۷ مخونه.

۲. ابراهيم: ۹؛ مؤمنون: ۴۴.

۳. غافر: ۸۳؛ قصص: ۷۸؛ زمر: ۴۹.

پیغمبرانو له بلنې سره به یې په سخته مقابله کوله او ډېر زیاتې ډلې به یې په ځان پسې کړې وې او د حقو له منلو به یې منعې کولې.^۱ له همدې سببه د ټولني ډېرو کمو کسانو د پیغمبرانو خبره منله او ایمان به یې راوړه.^۲

ډېر کم به داسې کیدل چې یوه ټولنه په صحیح عقیدو سره او د عدل په اصولو او د خدای او د پیغمبرانو په لاره جوړه شي، لکه څه رنگ چې د سلیمان پیغمبر په زمانه کښې وشول، که څه هم د پیغمبرانو ځینې ښوونې به د ټولني په کلتور کښې راغلې او خلکو به ومنلې، نو دې ته په پام سره د پیغمبرانو د بعثت لومړنۍ غرض د انسان د بشپړتیا او پرمختګ لپاره د لارې ایستل و چې دا په الهي وحي سره وشول. د نبیانو له غرضونو یو د چمتو کسانو د عقلاني پرمختګ او روحي او معنوي تربیت سره مرسته کول وو. ټولو نبیانو کوشش و چې یوه ایډیل توحیدي ټولنه جوړه کړي او په ټوله ځمکه کښې عدالت خپور کړي او هر یو پیغمبر د خپل توان تر حده او د خپلې زمانې مطابق، په دې لارې کښې گامونه پورته کړي دي او ځینو په کښې د خپل توان تر حده په خاص جغرافیایي حدونو او یوه خاصه زمانه کښې خدایي حکومتونه جوړ کړي دي خو د یو نبي لپاره هم په ټوله نړۍ کښې د نړیوال عدل حکومت د راوستو موقع په لاس ور نه رغله خو دا موقع په لاس نه ورتلل او د نړیوال عدل د حکومت نه جوړول په دې معنی نه دي چې د خدای ښوونې ورته نه وې رسیدلې، ځکه چې د خدای غرض دا دے چې خلکو ته داسې ښوونې ورسې چې په خپل اختیار سره هغوي د خدای په لور روان شي: {لثلايكون للناس علي الله حجة بعد الرسل} د حق دین په قبلولو او د الهي پیغمبرانو په پیروي کولو کښې په خلکو باندې څه الزام او جبر نشته.

پیغمبر(ص) د خدای د اخروي استازي په توگه او امام علي(ع) او له هغه حضرت وروسته امامان(ع) چې د هغوي ذمه واري هم د نړیوال عدل په لور د خلکو بلل وو، د خلکو د روحي او فکري شرطونو د نه پوره کیدو په سبب د نړیوال عدل حکومت رانه ورسته شو، ځکه چې د خلکو عقلي او فکري پوهه دې حد ته نه وه

۱. احزاب: ۲۷؛ سباء: ۳۱-۳۳.

۲. هود: ۲۷-۳۲.

رسیدلې چې په هغوي کښې د عدل د حکومت د قبلولو توان پیدا شي. په حقیقت کښې انسان د یو داسې ماشوم په شان دے چې پوهې ته اړتیا لري چې خپل اخري رُشد ته ورسېږي او درجه په درجه باید دا مرحلې تیرې کړي. همدا سبب و چې الهي رهبرانو د شرطونو د نه پوره کیدو په سبب د نړیوال عدل حکومت قائم نه کړې شو او په دې کښې د هغوي څه نقص نه و. بلکه مشکل دا و چې په خلکو کښې هغه شرطونه نه وو او هغوي دې ته تیار نه وو. د اسلامي روایتونو پر اساس، د اسلامي عدل د حکومت قبلول او د خلکو فکري تحول او بدلون، په دې پورې تړلې دے چې ټولنه فکري او کلتوري تیاري او د عقلمونو بشپړتیا او... ولري چې دا ټول شرطونه به د امام عصر د ظهور په وخت کښې پوره شوي ویی ځینې موارد دا دي:

۱. ټولنیز چمتوالی

د امام زمان(عج) د ظهور له شرطونو یو شرط د ټولنې او نړۍ چمتوالی دے. ۱. د امام زمان(عج) له ظهوره وړاندې به په ځمکه کښې بې عدالتي او ظلم زیات شي، د هیوادونو او قومونو تر مینځ به لوی لوی جنگونه وشي او ځمکه به له مړو ډکه شي، امام صادق(ع) فرمایي: «امام زمان(عج) به تر هغه وخته پورې ظهور نه کوي چې په دریو کښې دوه برخې خلک مړه نه شي. پوښته وشوه: نو څومره کسان به پاتې وي؟ وې فرمایل: ایا په دې نه یې راضي چې په دریو کښې یوه برخه پاتې شي؟»^۲

په هغه وخت کښې به مالي او ځاني امنیت له منځه لاړ شي، لارې او سړکونه به ناامن شي، ویره به په ټولو انسانانو کښې خپره شي.^۳

ناخپه او د بې وخته مرگونه به په ټولنه کښې زیات شي. امام علي(ع) فرمایي: «د امام مهدي(عج) د ظهور لپاره ننښې دي، چې له هغې ځنې نړیوالې

۱. آية الله مکارم شیرازی، مهدی انقلاب بزرگ، قم، هدف مطبوعاتی خپرندویه، ۸۳ مخ
 ۲. محمد باقر مجلسي، بحار الانوار، بیروت، مؤسسه الوفا، ۵۲ ټوک، ۲۰۷ مخ، ۴۴ حدیث
 ۳. هماغه، ۱۴۵ مخ

وژني، ناخاپه، ناخوبس او په يو بل پسې مرگونه او د طاعون خپریدل دي.»^۱
 د روایتونو پر اساس، په هغه زمانه کې به بې گناه ماشومان د ظالمو مشرانو له لاسه په سخت ظلم سره وژل کېږي.^۲ او وژونکې ناروغۍ (کیدی شي د مړيو د بوی يا د کیمیايي وسلو په سبب) به زیاتې شي.^۳ په داسې سختو حالاتو کې به د انسانانو ټولنه په نهیلۍ اخته شي او مرگ به د انسان لپاره د خدای یوه ښه ډالۍ گڼل کېږي او د خلکو یوازینۍ ارمان به د هغوي د ژوند ختمیدل وي. په هغه وخت کې به خلک د یو بل د حقونو د پامال کیدو په سبب د مرگ ارمان کوي.^۴

په داسې حالاتو کې چې د خلکو پام به د خدای په لور واوړي شي او یو نړیوال انقلاب او بدلون ته به تیار شي او په ټوله نړۍ کې به دا اسماني غږ تر غوږو کېږي. ای د دنیا خلکو! د ظالمانو د باجاهی وخت ختم شو او مهدی ظهور وکړ. دا اسماني غږ به د خلکو په مړو بدنونو کې یو نوې روح واچوي او له عشق او ایمان او خوشحالی سره به یو نوې ژوند پیل شي.

نو دې ته په پام سره د امام زمان (عج) د ظهور له شرطونو یو شرط د ټولني تیاریدل او چمتووالي د چې خلک باید په نړۍ کې له موجود ظالمانه نظامه تنگ شي او د دې مادي ژوند ترخوالي داسې وڅکي چې نهیلی په ټولو انسانانو کې خپره شي او خلک یو ایماني انقلاب ته تیار شي. نو په داسې حالاتو کې به امام زمان (عج) ظهور کوي.

۲. فکري او کلتوري چمتووالی:

د امام زمان (عج) د ظهور له شرطونو یو شرط، د انساني ټولني کلتوري او فکري چمتووالی د. البته د فکر د سطحې دې مرحلې ته رسیدل، هغه وخت

۱. حسین بن حمدان حسینی حنینی، الهدایة الکبری، مؤسسة البلاغ، ۳۱ مخ.
 ۲. شیخ محمد رضا طوسی نجفی، الشیعة والرجعة، نجف ۱۳۸۵ ق، ۱ ټوک، ۱۵۵ مخ.
 ۳. هماغه.
 ۴. محمد باقر مجلسی، بحار الانوار، ۵۲ ټوک، ۳۴۸ مخ.
 ۵. آية الله مکارم شیرازی، مهدی انقلاب بزرگ، ۸۲ مخ.

کیدی شي چې خلک په خپل عمل کښې نسل، بیلا بیلو جغرافیایي سیمو، جوړ کړې پولو، ژبې او نورو... ته پام ونه کړي او د نمر د رڼا، د تاندوونکې هوا، او باران لرونکیو ورځیو او د نورو طبیعي قدرتونو په شان، پولو او حدونو ته څه پام ونه کړي او ټوله نړۍ یو هیواد وگڼي^۱. نسل پرستې، ملي گروهنه او... قدرت نه لري چې د بشري ټولنې یو مشکل هم حل کړي. بشري ټولنه باید د فکري او کلتوري نظره د معنویت او توحیدي اخلاقو پر اساس پرمختګ وکړي چې امام زمان (عج) ظهور وکړي.

۳. صنعتي او علمي چمتووالي:

د امام د ظهور له شرطونو یو بل شرط علمي او صنعتي چمتووالی د آیة الله مکارم شیرازی فرمایي: "د یو نړیوال نظام د ایجادولو او د هغې د قابو کولو لپاره ځینې داسې وسیلې پکار دي چې ډېرې ماډرن او جدیدې وي چې د هغې په وسیله دا توان ولري چې په لږ وخت کښې ټوله نړۍ د سترګو لاندې وساتلې شي، او له ټولو ځایونو خبرداري واخستې شي، او ضروري څیزونه ورسره له یوه ځایه بل ځای ته یوړې شي، ضروري پیغامونه، اطلاعات او اعلانونه ورسره په یو لنډ وخت کښې د نړۍ ټولو سیمو ته ورسولې شي... که د نړۍ له یوې خوا تر بلې خوا د یو پیغام رسولو لپاره یو کال وخت پکار وي نو پر نړۍ څنګه حکومت کیدو او عدالت په هر ځای کښې څنګه جاري کیدي شي؟"^۲

په دې هکله ځینې حدیثونه شته چې له بیلا بیلو اړخونو یې دې مسلې ته کتلي دي. بې شکه چې د هغه حضرت د وخت له ټیکنالوجي به د دې وخت له ټیکنالوجی سره ډېر فرق ولري دا زمانه په بې دینۍ اخته شوې ده. د هغه حضرت په وخت کښې به داسې نه وي چې حاکم به ټیکنالوجی محدودیت لري بلکه د هغه د حکومت حدونه به له دې ډېر پراخ وي چې اوسنې انسان یې درک کړي. د حدیثونو پر اساس، د ظهور په وخت کښې به، د صنعت او ټیکنالوجی د

۱. هماغه، ۸۲ مخ.

۲. هماغه، ۸۴ مخ.

بشپړتيا په سبب، ټوله نړۍ د يو ښار په شان وي، د لويديځ خلک به د ختيځ خلک ويني او د هغوي خبرې به اوري. امام صادق (ع) فرمايي: "د امام زمان (عج) په زمانه کښې به يو ايماندار سره چې په ختيځ کښې ژوند کوي خپل ورور چې په لويديځ کښې ژوند کوي ويني".^۱

آية الله مکارم فرمايي: "د ټيکنالوجۍ او صنعت مخپرنگ، په تيره بيا د ترانسپورټ او ارتباطي صنعت به په هغه زمانه کښې داسې وي چې د نړۍ لويې سيمې به داسې شي لکه يو بل سره نژدې دوه ښارونه؛ او لويديځ او ختيځ به د کور په شان شي، د زمان او مکان مشکل به مکمل حل شي... کيدې شي په دې کښې ځينې څيزونه د هغه وخت د يو صنعتي غورځنگ له مخې وي، خو نتيجه دا ده چې يو ډول علمي چمتووالي بايد د ظهور په درشل کښې ترسره شي."^۲ د پرمختللو صنعتونو وجود، نه يوازې دا چې د نړيوال عادلانه حکومت خنډ نه دي بلکې له دې پرته هغه نړيوال حکومت ته رسيدل محال دي.^۳

۴. د علم او پوهې پراختيا

دين پالنه به د هغه حضرت په زمانه کښې له علم او ساينس سره يو ځای پراختيا مومي او د هغه وخت انسان به، دينداري له علمي پرمختگ سره په ټکر کښې نه گڼي، انرجي او له لمر علاوه له نورو انرجو گټه اخستل،^۴ تيزي او زر رسيدونکې وسيلې،^۵ او از او تصوير په شهودي او حضورې توگه به په ټول عالم کښې کارول کيږي^۶ هر يو څيز به د لاس د تلې غونډې د انسان مخې ته وي او هغه حضرت به په ټول عالم باندې حکومت کوي^۷ نيکان خلک به مکمل ازاد او بدان

۱. محمد باقر مجلسي، بحار الانوار، ۵۲ ټوک، ۳۹۱ مخ

۲. مهدي انقلاب بزرگ، ۲۴۵ مخ

۳. هماغه، ۸۴، ۸۵ مخ

۴. بحار الانوار، ۵۲ ټوک، ۳۳۷ مخ

۵. هماغه، ۳۲۱ مخ

۶. هماغه، ۳۹۱ مخ

۷. هماغه، ۳۲۸ مخ

به په حدونو کښې وي^۱ دا هر څه به د هغه حضرت په حکومت کښې ترسره کيږي او انسان به د هغه په شان حکومت نه وي ليدلې.

البته دا دومره پرمختگ به په معجزې سره نه وي بلکې دا پرمختگ به د ظهور د وخت د علم د بشپړتيا په سبب وي، ځکه چې په دې عالم کښې د انسان ژوند بايد د هغو سنتونو او قاعدو مطابق وي چې په طبيعت باندې حاکمې دي، نه په معجزې سره چې هغه يو استثنايي څيز د ځي او په ضروري وختونو کښې ترسره کيږي. دې ته په پام سره د هغه حضرت د ظهور په وخت کښې به علم او ټيکنالوجي بشپړتيا او تکامل پيدا کوي.

امام صادق (ع) فرمايي: "علم او پوهه او وه ويشت ټکي دي او ټول هغه څيزونه چې پيغمبرانو راوړي دي يوازې دوه حرفه دي او خلک تر اوسه به له هغه دوو نورو نه دي رسيدلي او کله چې زمونږ قيام وکړي نو نور پينځه ويشت ټکي به بهر راوباسي او هغه به د خلکو تر مينځ خپاره کړي او هغه دوه ټکي به هم ورسره کړي او ټول به اووه ويشت ټکي د خلکو تر مينځ خپاره کړي"^۲ له دې روايته گټه اخلو چې انسان که څه هم د علم او پوهې له نظره پرمختگ وکړي، د امام مهدي (عج) په وخت کښې به په يو ځل د لس برابره پرمختگ وکړي. په لږ غوندي فکر سره پوهيږو چې د هغه حضرت په زمانه کښې به څومره پرمختللي علم او حيرانوونکي ترقي وي.

۵. د عقلونو بشپړتيا:

خلک بايد له عقلي نظره يوې لوړې مرتبې ته ورسې چې هغه حضرت ظهور وکړي. امام باقر (ع) فرمايي: «د امام زمان (عج) د ظهور په زمانه کښې به خدای پاک د خپل رحمت لاس د ټولو بندگانو په سر کيږدي چې په دې طريقه د خلکو ذهنونه متمرکز شي او بشپړتيا پيدا کړي.»^۳

۱. هماغه، ۳۹۰ مخ.

۲. هماغه، ۳۳۲ مخ، ۲۷ باب، ۷۳ حديث.

۳. هماغه، ۵۲ ټوک، ۳۲۸ مخ.

د زمانې امام (عج) به اسلامي حکمونه په پوره توګه جاري کوي او همدا به د خلکو د فکري پرمختګ سبب کېږي او د پیغمبر (ص) مطلب چې فرمایي: «زه د دې لپاره مبعوث شوي يم چې د خلکو اخلاق کمال ته ورسوم»^۱، به سر ته ورسې. د امام زمان (عج) حکومت به د عقلمونو د پراختیا او بشپړتیا، وینستیا او د انسانانو د پټو استعدادونو د سر ته رسیدا سبب شي. انسان به د خدای په رحمت سره او له ډېرو اوږدو تجربو وروسته په دې پوه شي چې انساني تدبیرونه د انساني ټولني د مشکلاتو د حل کولو لپاره کافي نه دي. له همدې سببه به ټول خلک ښه په رضا د امام انقلاب ومني او هغه ته به هرکلي ووايي.

۲. اخلاقي او معنوي بشپړتیا:

د حدیثونو مطابق د امام زمان (عج) په وخت کېنې به اخلاقي او معنوي بشپړتیا ترسره شي. محدثینو دا جمله له پیغمبر (ص) نقلوي چې د امام مهدي (عج) له بیلګو یوه بیلګه د عدل خپریدل او د ظلم او جور ختمیدل دي. دا جمله «یملأ الله الارض قسطاً و عدلاً» د دې بشپړتیا بیان وونکې ده.

پیغمبر (ص) فرمایي: «کله چې امام مهدي (عج) قیام وکړي نو خدای به غنا او بې نیازی د خپلو بندګانو په زړونو کېنې کېږدوي، په دا رنگ چې هغه حضرت به اعلان وکړي چې څوک هم مال او دولت ته اړمن وي رادې شي، خو څوک به نه نه راوړاندې کېږي»^۲ د حدیث په دې جملې کېنې عباد ټکې راغله دے چې دا بیانوني چې ټول انسانان به په هغه زمانه کېنې له روحي نظره بدل شوي وي چې له ظهوره وړاندې داسې نه وو.

روایتونه، د امام (عج) د ظهور د وخت نړۍ یوه متمدنه او د علمي صنعتي، اخلاقي او معنوي او عقلي پرمختګ په اخري حد کېنې، معرفي کوي چې د علم او صنعت له اوسني پرمختګ سره په فرسنگونو فاصله لري. البته له دې زمانې

۱. میرزا حسین نوري طبرسي، مستدرک الوسائل، قم، مؤسسه آل البيت لاحیاء التراث، ۲ ټوک، ۲۸۲ مخ.

۲. بحار الانوار، ۵۲ ټوک، ۳۳۷ مخ، ۲۷ باب، ۷۷ حدیث.

سره د امام زمان (عج) د وخت د پرمختگ اصلي فرق دا دے چې زمونږ په وخت کښې د علم او صنعت پرمختگ د انساني ټولنې د اخلاقو او کلتور د غورځيدو سبب دے که څه هم د سائنس له نظره بې ترقي کړې ده، له انسانيتته جدا شوي او په فساد او تباهۍ او د يو بل په وژلو اخته دي خو د امام (عج) په زمانه کښې به دا خبرې بلکل اپوټه وي؛ يعنې انسانان به که څه هم د علم او صنعت په اخرنۍ درجه کښې وي خو په هماغه اندازه به انساني بشپړتيا او اخلاقو ته نژدې وي.

نتيجه:

د يو هراړخيز عادلانه حکومت د شرطونو پوره کيدل چې د علم، صنعت، عقل، معنويت، اخلاقو او... د بشپړتيا سبب شي، د پيغمبرانو او د ټولو امامانو په وخت کښې ممکن نه وو. دا شرطونه به يوازې د امام عصر (عج) په وخت کښې پوره شي. له همدې سببه يو له هغه سببونو چې خلک به د امام (عج) حکومت قبليوي د انساني ټولني او نړۍ هغه بد حالت دے چې د بې رحمه جنگونو او وینو توپولو وروسته به پيدا کيږي. د نړۍ خلک بايد له ظلم زياتي او موجوده نظامونو ستړي شي په دا شان چې مايوسي او ناهيلي به هر لور ته خپره شي چې خلک يو ايماني انقلاب ته تيار شي. په داسې حالاتو کښې به امام زمان (عج) ظهور کوي. نسل پالنه او ملي گروهنه او داسې نور به د انساني ټولنې د مشکلاتو د حل توان نه لري. له دې علاوه د انسان ټولنه بايد له فکري او کلتوري نظره د معنويت او توحيدې اخلاق پر اساس پرمختگ وکړي او د صنعت او ټکنالوجۍ له نظره بايد چمتو وي چې د هغه حضرت ظهور، نړيوال عدل حکومت، د علمونو پرمختگ او د انساني ټولنې معنوي او اخلاقي بشپړتيا وويني. لکه حمزه بابا وايي:

بې رنگه بهار دے وچ د زړه گلزار دے

اے د زماني امامه تا ته انتظار دے

د لازياتې مطالعې لپاره سرچينې

آيه الله مکارم شيرازي، مهدي لوی انقلاب، ۸۳ مخ

سيد اسد الله هاشمي شهيدی، د حضرت مهدي (عج) ظهور د اسلام او نړيوالو

مذهبونو له نظره، ۹۹ مخ

وروسته حدیث

پیغمبر(ص) فرمایي: "کله چې امام مهدي(عج) قیام وکړي نو خدای به غنا او بې نیازی د خپلو بندگانو په زړونو کښې واچوي، په دا رنگ چې هغه حضرت به اعلان وکړي چې څوک هم مال او دولت ته اړمن وي رادې شي، خو څوک به نه راوړاندې کیږي"^۱

۱. بحار الانوار، ۵۲، ټوک، ۳۳۷، مخ، ۲۷، باب، ۷۷ حدیث.

د اروا پیژندنې له نظره په ژوند کبښې د انتظار رول

پوښتنه: د اروا پیژندنې له نظره په ژوند کبښې د انتظار څه رول دے؟
ځواب: انتظار د اروا پیژندنې له نظره، د منتظرانو په ژوند کبښې ډېر لوی رول لري چې لاندې یې ځینو ته اشاره کوو:

۱. د بري هیله

انتظار د هیلې او امید په معنی دے^۱ راتلونکي ښه وخت ته هیله منیدل، د طبیعت د نظام کلي بهیر او د تاریخ تکاملي تېر او په یو روښانه راتلونکي وخت اطمینان، په روایتونو کبښې د فرج او ظهور په معنی بیان شوے. د فرج انتظار، له اسلامي کلي اصولو یعنی د خدای له لطف او رحمت او د یأس او نهیلې له حرام والي، راوتے دے لکه چې قران مجید فرمایي: {وَلَا تَيْأَسُوا مِنْ رَوْحِ اللَّهِ إِنَّهُ لَا يَيْأَسُ مِنْ رَوْحِ اللَّهِ إِلَّا الْكَافِرُونَ} د خدای له رحمته مه نهیلې کیرې ځکه چې یوازې کافران د خدای له رحمته نهیلې کیري.

د خدای رحمت او لطف ته هیله د امام علی(ع) د کلام په رڼا کبښې داسې بیان شوي: «د فرج انتظار کوئ او د خدای له رحمت او لطفه مه نهیلې کیرې، ځکه چې

۱. سید اسدالله هاشمي شهیدي، ظهور حضرت مهدي(ع) اسلام او د نړۍ د مذهبونو له نظره، ۲۰۴ مخ.
۲. یوسف، ۱۸۷آیه.

د خدای په وړاندې له ټولو بڼه کار د فرج انتظار دے»^۱ دې ته په پام سره، د ایتونو او روایتونو پر اساس، خدای پاک مسلمانانو او مستضعفانو ته د بریالیتوب وعده ورکړې ده. دا وعده د غیبت په وخت کې د منتظر انسان په فردې او ټولنیز ژوند کې اساسي رول لري، څه چې منتظران په دې هیلې چې حق به په باطل بریالې کېږي د خپلې ټولنې جوړونه او سمونه کوي او د مشکلاتو او ظلم او زیاتې په وړاندې ودریږي. د بریالې توب حتمي وعده د منتظران لپاره روحي او رواني چمتووالی راولي.^۲ دې ته په پام سره منتظرانو په ټول تاریخ کې په نېرورۍ او لږو امکاناتوؤ وسلې او وسایلو سره دا توان لرل دے چې له پرمختللو وسلو سره مقابله وکړي او هغوی ته ماتې ورکړي.

د شهنشاه د ظالم نظام په مقابله کې د امام خمیني (رح) په مشرۍ کې د ایران د اسلامي انقلاب برې، صدام سره په اته کلن تپلي شوي جنگ کې د ایران برې، په ایټمي انرجۍ کې ډېره کامیابې، د اسرائیل د پوځ په وړاندې د لبنان د حزب الله برې، د امام مهدي (ع) د عقیدې په ترڅ کې وو.

د دنیا مستکبرین په علم، صنعت او ټکنالوجۍ او پوځي سازو سامان کې ځان له مسلمانانو لوړ ګڼي. بیا هم، له روحي او رواني نظره د مسلمانانو په وړاندې ماتې خوړونکي دي او هیڅ کله د مقابلې توان نه لري. له همدې سببه ویلیام هنوي انتظار د ژوند سبب ګڼل دے او وايي: «که دا انتظار نه وې نو انسان به د شمعي په شان ورو ورو مریده یا به بې مطلبه ژوند ته به ګروهه کوله»^۳

۲. د استکبار د هیبت او شان ماتیدل

د دیني زده کړو پر اساس، استکبار د تاریخ یو واقعیت دے چې د انسان له پیداېښته موجود و؛ لکه فرعون، نمرود، ابولهب او ابو جهل چې د مستضعفانو د بنسټمنان وو.

۱. بحار الانوار، ۵۲، ټوک، ۱۲۳ مخ

۲. یوسف مدن، سیکولوجیه الانتظار، ۱۲۲ مخ

۳. جلال ستاري، اسطوره در جهان، ۲۲۸ مخ، د ایران هویت په نقل، له سامانیانو تر قاجاریانو.

نن سبا، د مستکبرانو نظامي او ټيکنالوجي لور اوږې، د دنيا د مستکبرانو د جرات او د مستضعفانو د ضعف او کمزورۍ سبب شوې ده. ډېر اسلامي هيوادونه د خدای قطعي او نه بې لوظه کيدوونکې وعدې ته پام نه کوي او د مستکبرانو له امکاناتو او پرمختللو وسلو متاثر شوي دي او پوښتنه کوي: امام مهدي (عج) به توري سره د اوسنۍ نړۍ داسې پرمختللي وسلو سره څه رنګ مقابله کوي؟ د دې پوښتنې ځواب، لاندې ټکو ته په پام سره روښانيږي:

۱. په ايتونو او روايتونو کېنې د بري او د ظهور وعده، د مسلمانانو د روحي او معنوي طاقت د زياتيدو سبب کيږي او د اسلام لارويان ورسره لازيات طاقتور کيږي او د مستکبرانو رعب او هيبت ورسره ختميږي، لکه څه رنګ چې خدای پاک د اصحاب کهب په وړاندې د استکبار رعب او هيبت ختم کړ.^۱

آية الله صافي فرمايي: "همدا وعدې وې چې مسلمانان يې په لويو پيښو لکه د بني اميه، سليلي جنگونو او نورو په وړاندې ودرول او اخريې مسلمانان د هغوي په مقابله کېنې جهاد ته وهڅول. هغه وعدې چې د هغې تصديق منلي شوي ديني او تاريخي حقيقتونو مکمل ثابت کړې دے، تل دا بشارت ورکوي چې اسلام به هيڅ کله له منځه لاړ نه شي او ځينې حکومتونه لکه د بني اميه او بني عباسو او د نورو رژيم سياسي ظالمانو حکومتونه هيڅکله به حقه نه دي او د دوي په وړاندې په شاتګ نه دے پکار، بايد له خپلو مورچو او پولو حفاظت وکړو چې هغه ښه وخت او د حقو او عدالت مطلق حکومت راوړسي."^۲

۲. د دنيا د مستکبرانو روحيه، که څه هم پرمختللي وسلې او ټکنالوجي لري، د مسلمانانو په وړاندې ضعيفه او کمزورې ده او په روحي او رواني توګه يې ماتې خوړلې ده او له هغوي يې د ولاړتيا توان اخستے دے. امام صادق (ع) فرمايي: «کله چې زمونږ د امر وخت (د مهدي حکومت) راوړسي خدای پاک به زمونږ د شيعو له زړونو ويره او چته کړي او د هغوي د دښمنانو په زړه کېنې به يې واچوي. هغه وخت کېنې زمونږ په شيعو کېنې هر يو له بله زيات ميړنې او زړه ور

۱. يوسف مدن، وړاندینۍ سرچينه، ۱۹۵مخ.

۲. لطف الله صافي گلپايگاني، امامت او مهدويت، ۲ ټوک، ۳۷۱مخ.

شي»^۱

د روایتونو مطابق، د حضرت مهدي(عج) د ظهور په وخت به د شیعو له وجوده سستی او ضعف لیرې کړې شي او د هغوي زړونه به د وسپنې په شان مزبوت شي.^۲ په شیعو کېنې به هر کس د شیر په شان زړه ور او له نیزې به زیات خپرونکې وي او د بنمانان به په پښو سره وهي او لاسونو سره به یې مړه کوي.^۳

روایتونو ته په پام سره، د جنگ پرمختللي امکانات به امام مهدي(عج) سره وي، خو د دبنمانانو له نظره به پټ وي او د دبنمانانو جنگي او دفاعي سامان به د امام مهدي(عج) د سامان مقابل نه شي کولې. امام صادق(ع) فرمایي: «د امام مهدي ملگري که دومره فوځیانو سره چې د ختیځه تر لویځه وي، سره په جنگ شي نو هغوي به یې ځنډه نابودوي او د دبنمن وسلې به په هغوي باندې څه اثر نه کوي.»^۴ بې شکه چې د هغه حضرت وسلې به د هغه وخت د وسلو په مقابل کېنې ډېرې بدلې وي. په روایتونو کېنې د «سیف» ټکي له وسلې کنایه ده او مطلب یې یوازې توره نه ده. د روایتونو مطابق د امام مهدي(عج) د فوځیانو وسلې به د وسپنې وي، خو داسې به وي چې که په یوه غره هم ورشي نو هغه به دوه ټوټې کوي.^۵ هغه حضرت او ملگري به یې د هغه وخت له ټولو پرمختللي وسلې لري. د خدای رسول(ص) فرمایي: «له تاسو وروسته به داسې قومونه راشي چې ځمکه به یې د پښو لاندې غوټه شي او دنیا به ورته وغوړیږي... ځمکه به د سترگو په رب کېنې د هغوي د پښو لاندې تیریري.»^۶ هغه حضرت سره به د فرښتو، مؤمنانو او همدارنگ د دبنمانانو په زړونو کېنې د رعب او ویرې په سبب مرسته کیري.^۷ دې ته په پام:

۱. بحار الانوار، ۵۲، ټوک، ۳۳۲ مخ.

۲. هماغه، ۳۱۷ مخ.

۳. هماغه، ۳۱۸ مخ.

۴. محمد بن الحسن بن فروخ صفار قمی، بصائر الدرجات، ۱۴۱ مخ.

۵. هماغه.

۶. ابوشجاع شیرویه بن شهدار بن شیرویه دیلمی، فردوس الاخبار، ۲، ټوک، ۴۴۹ مخ.

۷. بحار الانوار، ۵۲، ټوک، ۳۳۲ مخ.

۱. هغه ويړه چې د امام مهدي (عج) له ظهوره وړاندې د منتظرانو په زړونو کښې راغلې وي، له ظهوره وروسته به د مسلمانانو له عقلونو وباسلې شي.

۲. د امام مهدي (ع) ظهور سره به د مستکبرانو په زړونو کښې رعب او ويړه پيدا شي او د ولاړتيا هر توان به له هغوي واخستې شي.

۳. د خدای قطعي زېرو او بشارتونو ته په پام سره، د عزت او لوړاوي روح به په منتظرانو کښې پيدا شي او دې باور او يقين ته به ورسې چې هغوي داسې پوځيان او طاقت لري چې هيڅ يو طاقت ورته نه شي رسيدے. هغوي به داسې لوړې روحيې سره د يوې شيبې لپاره هم د مستکبرانو په وړاندې له ولاړتيا لاس نه اخلي، ځکه چې هغوي ته پته ده چې د اصحاب كهف سره چې څه وشول هغه به امام مهدي (عج) سره هم کيږي.

۳. د منتظرانو درناوي او د مستکبرانو سپکاوي

ځينې روايتونو د غيبت په وخت د منتظرانو شخصيت ستايلے دے. امام سجاد (ع) فرمايي: «د غيبت د زمانې هغه خلک چې د هغه امامت مني او د هغوي د ظهور په انتظار وي د هرې زمانې له خلکو لوړ دي ځکه چې خدای پاک هغوي ته دومره عقل او پوهه ورکړې ده چې د هغوي په نزد د امام غيبت د هغه د حضور د وخت په شان شوے دے. خدای پاک د هغه وخت کسان د هغه مجاهدينو په شان گرځولي دي چې د خدای د رسول (ص) په حضور کښې توره وهي. هغوي حقيقي مخلصان او واقعي شيعه او په څرگنده او پته د خدای دين ته بلونکي دي.»^۱

د غيبت د وخت د خلکو لپاره انتظار، د پيغمبر (ص) له نظره له ټولو ښه عمل گڼل شوے دے:

«د فرج انتظار عبادت دے او د خدای پاک په نزد زما د امت له ټولو زيات ارزښت لرونکے عمل د ظهور انتظار کول دي.»^۲

ډيرو روايتونو، مستکبران او منحرفان بي عزته کړي دي او د هغوي عيبونه

۱. بحار الانوار، ۵۲، ټوک، ۱۲۲ مخ.

۲. هماغه.

یې بیان کړي دي. امام صادق (ع) فرمایي: «مستکبران به (د قیامت په ورځ) د میرو په شکل وي خلک به هغوي د پښو لاندې کوي تر دې چې خدای د هغوي له حساب به خلاص شي.»^۱ امام علي (ع) هم فرمایي: «پلار مې د بهترینو کنیزانو له بچي (امام زمانه) قربان شه. [ظالمان او بدکاران به] خوار او ذلیل کړي او په هغوي به د زهرو جام وڅښوي او د تورې په وسیله به هغوي سره ډېر جنگونه وکړي.»^۲ د دې دوو ډوله روایتونو مثبت اثار د منتظرانو په ژوند او روح او روان کېنې دا دي:

۱. د مستکبرانو په وړاندې د منتظرانو معنوي طاقت او توان زیاتیدل.

۲. د منتظرانو روحي او رواني طاقت مزبوتیدل.

۳. مستکبرانو سره په معامله کېنې د منتظرانو طاقت او لوړاوی ساتل.

د مستکبرانو له سپکاوي مطلب د هغوي ذلت او خواري ده چې که څه هم دومره پرمختللي امکانات او وسله لري بیا هم د هغوي سپکاوي بیانېږي او د منتظرانو ستاینه کیږي دا د مستضعفانو په روح او روان کېنې د ژوند په بیلا بیلو برخو کېنې د توان سربیره پیدا کوي او د ماتي له خطر ه یې ساتي.

۴. د ټولنیزو بې لاریو په وړاندې ولاړتیا

د انتظار د عقیدې یوه ګټه د ټولنیزو بې لاریو په وړاندې د منتظرانو ودیدل دي په بري باندې ایمان لرل او د نړۍ په غوړیدو باندې عقیده لري، ډېر تربیتي اثرات لري. په روایتونو کېنې راغلي دي: «هر څوک چې زموږ د قائم د غیبت په وخت کېنې زموږ په ولایت باندې باقي پاتې شي خدای پاک به هغه ته د بدر او احد د زرو شهیدانو برابر اجر ورکړي.»^۳

د پیغمبر (ص) په وینا کېنې راغلي دي: «له تاسو وروسته به داسې خلک راشي چې په هغوي کېنې به یو کس ستاسو د پنځوسو برابر اجر لري؛ وویل شول: اے د خدای رسوله! موږ په بدر، احد او حنین کېنې تاسو سره وو او قران زموږ

۱. شیخ کلینی، اصول کافی، ۲ ټوک، باب الکبر، ۳۱۱ مخ، ۱۱ حدیث.

۲. محمد بن ابراهیم بن جعفر الکاتب النمعاني، غیبت نعماني، ۲۲۹ مخ.

۳. ري شهري، میزان الحکمه، ۱ ټوک، ۲۸۲ مخ.

تر مينځ نازل شو! حضرت(ص) وفرمايل: که هغه څه چې د هغوي په سر به راځي، ستاسو په سر راشي نو تاسو د هغوي په شان صبر نه کوئ.»^۱

آية الله صافي په دې باور دے: «انتظار، د چا لپاره د امر بالمعروف او نهی عن المنکر د پريښودو او د ضعف او سستی او مسامحې لپاره عذر نه جوړيږي او چپتيا او بې حرکتۍ او موجوده حالاتو ته تسليميدل او مايوسي او نهيلي ورسره توجيه نه شي کيدے. دا انتظار، حرکت، نهضت، فداکاري، د انحراف ختمول او بيرته تېر او ارتداد سره مقابله ده. حرکت او انتظار د يو بل تر څنگ دي او يو تر بله نه جدا کيږي. انتظار د حرکت سبب او حرکت ورکوونکے دے.» دې ته پام سره په داسې انتظار باندې عقیده لرل چې هغه ولاړ نه وي، د دې سبب کيږي چې د اسلامي نړۍ مجاهدان د دنيا د ټولو مستکبرانو په وړاندې ودريدې شي او په زړه کښې هيڅ تزلزل نه راولي او د حقو د حکومت جوړولو لپاره يو تر بله وړاندې کيږي.^۲

۵. د هيلي او نهيلي تله

د پېروايتونه داسې دي چې د ظهور، او د مسلمانانو د مرستې او بري په هکله خبر ورکوي. پيغمبر(ص) فرمايي: «ای خلکو! تاسو ته د ظهور زيرې درکړې شوے دے او بيشکه چې د خدای وعدې سره مخالفت نه کيږي او حکم يې نه رد کيږي او هغه (خدای) له هر څه خبر دے او بې شکه چې بري او گټه نزدې ده.»^۳

د روايتونو پر اساس، د اوږد غيبت په وخت کښې په بيله توگه په اخره زمانه کښې، لويې لويې بې لاری رامنځ ته کيږي. امام علی(ع) فرمايي: «ځمکه د ظلم او زياتي ډکه شي، تر دې حده چې څوک به د خدای نامه په ژبه نه شي اخستې مگر په پټه؛ دغه وخت کښې به خدای پاک يو نیک قوم راولي چې ځمکه به د عدل او انصافه ډکه کړي.»^۴

۱. هماغه، ۲۸۱ مخ.

۲. لطف الله صافي گلپايگاني، وړاندیني، ۳۸۵ او ۳۸۷ مخونه.

۳. کامل سليمان، وړاندیني، سرچينه، ۲۲۲ مخ.

۴. هماغه، ۴۹۴ مخ.

د پیغمبر(ص) له رحلته وروسته به فتنې پراخه شي او ډېر لوړ حد ته به ورسې. پیغمبر(ص) فرمایي: "په انسانانو به یو داسې وخت راشي چې انسانان به په هغه وخت کېنې د مرگ هیله کوي."^۱

نن سبا بې لارۍ او د مسلمانانو ستونزې او د اسلام طاقت او انسجام په نظر راځي. مسلمانان طاقت او اسلامي اتحاد ته هیله منیږي او له بې لاریو او ستونزو په تکلیف کېنې دي او له هغو نهیلي کیږي. هغه روایتونه چې د مسلمانانو او منتظرانو د بري زیږې ورکوي او د انتظار په فضیلت کېنې دي او منتظرانو ته د بدلې ورکولو خبره کوي هغه د انتظار کوونکي په شخصیت کېنې د هیلې او نهیلې تر مینځ تعادل او برابري راولي، چې د اوږد غیبت په وخت کېنې هغه روحي او رواني کمزورۍ چې تر اوسه پورې د ذمه واری نه قبلولو لپاره خنډ جوړیدې، ختمې کړي او د مستکبرانو په زړونو کېنې رعب او ویره پیدا کړي.

د لایزاتې مطالعې لپاره سرچینې

لطف الله صافي گلپایگاني، امامت او مهدویت، ۲ ټوک، ۳۷۰ مخ.

سید اسدالله هاشمي شهیدي، د اسلام او نړیوالو مذهبونو له نظره د امام مهدي ظهور، له ۲ مخه وروسته.

علي رضا، په فردي او ټولنيز ژوند کېنې د انتظار اغيزې، له ۲ مخه وروسته.

وروسته حدیث

د امام زمان(عج) د ظهور په وخت کېنې به خدای پاک خپل د رحمت لاس د خپلو بندگانو په سر راکاږي او په دې طریقه به د خلکو عقلونه متمرکز شي او بشپړتیا به پیدا کړي.^۲

۱. احمد بن حنبل، المسند، ۲ ټوک، ۲۳۲ مخ.

۲. بحار الانوار، ۵۲ ټوک، ۳۲۸ مخ.

د صحیح انتظار ضرورتونه

پوښتنه: صحیح او رغنده انتظار کوم ډول انتظار دے؟
خواب: صحیح او رغنده انتظار «د خدای په نزد نر ټولوښه عمل»^۱ او «تر ټولو ښه عبادت دے»^۲. منتظر انسان «د هرې زمانې له انسانانو زیات پوه دے»^۳.
صحیح او جوړوونکے انتظار ډېر ډولونه لري چې د څو بیلگو په بیانولو یې بسنه کوو:

۱. د حرکت عامل

انتظار د هیلې او امید په معنی دے^۴ بې شکه چې امید او هیله د انسان په ژوند کښې د حرکت لپاره ډېر مؤثر عوامل دي. د دې امیدواری بنیاد او بنسټ د راتلونکي وخت لپاره د انسان ښه هیله او د خدای پاک هغه حتمي وعده ده چې په قران مجید کښې یې د مستضعفانو او کمزورو د کامیابی وعده ورکړې ده. قران

۱. بحار الانوار، ۵۲ ټوک، ۱۲۲ مخ.
۲. معجم احادیث الامام المهدي (عج)، د مؤسسه المعارف الاسلامي لیکلې شوې او خپور شوې، ۲۲۸ مخ ټوک.
۳. لطف الله صافي گلپایگاني، منتخب الاثر في الامام الثاني عشر، ۲ ټوک، ۲۴ مخ، ۱ حدیث.
۴. سيد اسدالله هاشمي شهيدی، ظهور حضرت مهدي (عج) د اسلام او نړيوالو مذهبونو له نظره، ۲۰۴ مخ.

مجيد فرمايي: «مونږ غوڻبتل چي د ځمکې په مستضعفانو منت وکړو او هغوي د ځمکې مشران او وارثان جوړ کړو»^۱ او همدارنگ فرمايي: «مونږ له توراته وروسته په زبور کښې داسې وليکل چې په راتلونکي وخت کښې نيکان د ځمکې وارثان وي.»^۲

معصومو امامانو به هم خلک اميدواري او انتظار ته تشويقول او له نهيلی او مايوسۍ يې ویرول. امام علي(ع) فرمايلي دي: «د فرج انتظار کوئ او د خدای له لطف او رحمته مه نهيلې کيرئ.»^۳

که يو خدای منونکي مظلومان او غازيان د هيلې او اميد طاقت بخښونکي عنصر له خپل ژونده وباسي نو د جهاد لپاره به يې هيڅ توان پاتې نه شي ځکه چې په داسې لارې کښې زور کول چې د هغې اخري سر شک ته رسي دا به ورته يو غير عقلي کار ښکاره شي.^۴

قران مجيد فرمايي: 'د خدای له رحمته مه نهيلې کيرئ، ځکه چې يوازې د کافرانو ډله د خدای له رحمته نهيلې کيرې.'^۵

ياس او نااميدي تر ټولو لوی دام دے چې ابليس د انساني فضيلتونو او د حيثيتونو د ختمولو لپاره د انسانانو په لاره کښې ايښی دے. نااميدي يعنې د انسان د پيداينت له سره خدای پامللي کول، هغه راز چې د بشپړتيا د څرخې د لارې وهل دي. نااميدي يعنې وداع با سرالاسرار آفرينش آدمي که همان پيمودن چرخه تکامل است.

رغنده انتظار، د اميد او هيلې يو داسې څراغ دے چې د منتظر انسان په زړه کښې بليزې او هغه د جهاد، حرکت، پاڅون، ايشار او شهادت لپاره تياروي. له همدې سببه انتظار له حرکت سره پيوند او نزدې اړيکې لري، ځکه چې حرکت د

۱. قصص، ۴آية.

۲. انبياء، ۱۰۵ و ۱۰۶ آيتونه.

۳. بحارالانوار، ۵۲ ټوک، ۱۲۳ مخ.

۴. د کتر محمد جواد باهنر د اسلامي انقلاب کلتور، ۳۴۲ تا ۳۴۹ مخونه.

۵. يوسف، ۸۷آية.

انتظار له پایلو او انتظار حرکت ته لور ورکونکې دے.^۱

۲. اصلاح غوښتل او له ظلم سره مقابله

منتظر انسان باید د خپل ځان او ټولني د اصلاح او د عدالت راوستلو او د ظلم د لرې کولو لپاره هڅه وکړي. د نړيوال اصلاح کوونکي منتظر باید په خپله صالح او مصلح وي.

په ديني ښوونو کېښې له اخلاقي، سياسي او ټولنيزو فسادونو سره مقابله د امر بالمعروف او نهی عن المنکر په چوکاټ کېښې په دې ټينگار سره بيان شوې ده. د ښو کارونو حکم کول او له بدو منعې کول د اسلامي فقهي له نظره د ټولو ذمه واري ده. د دې ذمه واري تر سره کوونکي ته مصلح ويل کېږي.

قران مجيد فرمايي: «تاسو له ټولو ښه امت يې چې خلکو ته څرگند شوي يې چې د ښو کارونو حکم کوئ او له بدو منعې کوئ او په خدای باندې ايمان لرئ.»^۲ د خدای رسول وفرمايل: «باید د ښو کارونو حکم وکړئ او له بدو منعې کړئ گني خدای به ستاسو بد کسان ستاسو په نيکو او پاکو کسانو بريالي کړي او ستاسو د ښو کسانو دعا به نه قبلوي.»^۳

د امام مهدي (عج) خوشحالي هم په دې کېښې ده چې ښه کارونه عملي شي او بد کارونه پريښودل شي. دې ته په پام سره منتظر انسان په تيره بيا ځوانان مسلمانان زلميان، باید په دې هکله بې پامې ونه کړي. د ظهور په وخت کېښې به امام مهدي (عج) له ټولو لوی کس وي چې د ښو کارونو حکم کوي او له بدو به منعې کول کوي؛ منتظره ټولنه هم يقيناً د هغه حضرت خوشحالي غواړي او د هغه پيروی کوي او د خدای د حکمونو د جاري کولو لپاره باید سستي او بې پامې له ځانه ليرې کړي.

۱. انتظار، فصلنامه، د مهدويت تخصصي مرکز، دويم کال، ۲ شميره، زمستان ۱۳۸۱، ۲۹ مخ.

۲. آل عمران، ۱۱ آية.

۳. صادق احسان بخش، آثار الصادقين، ۱ ټوک، ۱۲۵ مخ، ۲۲ حديث.

۳. د ایمان خوکیدار

د انتظار په وخت کې له لویو ذمه وارو یوه ذمه واري، د دین او د عقیدتي پولو ساتل دي. باید د ایمان او یقین نور د خلکو په زړونو کې محفوظ پاتې شي او د ځوانانو زړونه د حقو باورونو ته تیار شي او ایمان د هغوي د وجود برخه شي او د وینې په شان د هغوي ټول وجود گرم کړي چې د هغوي د ژوند ملغره شي. د غیبت په وخت کې باید د پټو او څرگندو شیطانانو د شهبو او نیوکو په وړاندې ودرېږو او هغه له عقلونو پاکې کړو. د دیني باورونو ساتل، پراختیا او د پیژندګلو ظهور سره په نزدې وخت کې ګټه ور، بلکې ضروري دي، ځکه چې یوازې هغه کسان له ظهوره وړاندې پېښو کې نه غرقېږي چې صحیح باورونه او عمل لري. باید د امام مهدي (عج) د ظهور تر وخته صحیح عقیده او نیک عملونه د منتظرانو تر مینځ وساتل شي، په حدیثونو کې هم د غیبت په وخت کې د ایمان اهمیت بیان شوی دی.

د خدای رسول (ص) وفرمایل: «تاسو زما اصحاب یئ، خو زما وروڼه هغه کسان دي چې په اخره زمانه کې به راځي هغوي به زما په نبوت او دین باندې ایمان راوړي که څه هم زه یې نه یم لیدلې... په هغوي کې به هر یو کس خپل باوري او دین په ډېرو سختیو کې داسې ساتي لکه چې یو کس د مغیلان له ازغو ډک لرګي څخه په توره شپه کې پوسټکې لیرې کوي. هغه مؤمنان په تیرو کې رڼې ډېوي دي خدای به هغوي د اخرې زمانې د تورو شخړو نه ساتي.»^۱

امام زین العابدین (ع)، ابو خالد کابلي ته وفرمایل: «اے ابو خالده! هغه کسان چې د غیبت په وخت کې به وي او منتظر او عقیده لرونکي به وي د ټولو وختونو له خلکو غوره دي، ځکه چې خدای پاک هغوي ته عقل، پوهه او د پیژندګلو داسې توان وکړی د چې د غیبت وخت هغوي ته د حضور د وخت په شان دی. دا خلک خدای د اسلام د لومړیو فوځیانو غوندې ګرځولي دي؛ د هغه فوځیانو په شان چې د پیغمبر په څنګ کې به یې توره وهله او جنگ به یې کاوه.

۱. بحار الانوار، هماغه ۱۲۴ مخ.

هغوي حقيقي مخلصان او شيعه دي او هغوي (په پټه او څرگنده) خلک د خدای دین ته بللي.»^۱ دا ايمان او باور بايد د ظهور تر وخته تر تازه پاتې شي.

۴. د شيعه و د باقي پاتې کيدو او ولاړتيا سبب

رغنده انتظار، د مقاومت او ولاړتيا له لويو سببونو دے او مسلمانان په بيله توگه شيعه د ظلمونو او فسادونو په وړاندې مزبوت او پر خای ثابت ساتي چې د اسلامي دښمنانو په وړاندې ولاړتيا وکړي او په خپله عقیده کښې ټينگ پاتې شي او دا د شيعو لپاره يوه لويه روحي پانگه ده.^۲

جيمز دارمستر، د فرانس مشهور ختيځ پوهاند او ژب پوهان هم انتظار د شيعه و د باقي پاتې کيدو او ولاړتيا سبب گڼلے دے: «په حله کښې چې بغداد سره نژدې ده به هره ورځ د ماڅيگر له لمانځه وروسته سل کسان څرگندو تورو سره تلل او د ښار له حاکمه به يې يو زين شوي اس ستناوۀ او ... فرياد به يې کاوۀ چې اے د زماني امامه (عج) بهر راوځه.» هغه وايي:

«يو قوم چې داسې احساساتو سره لوی شوې وي، هغوي مړه کولې شي خو خپل مطيع او لارويې يې نه شي گرځولې.»^۳

د شيعو د فخر په ډک تاريخ کښې، د ظلمو په وړاندې د شيعو د ودریدو له ټولو لوی سبب د حضرت امام مهدي (عج) د ظهور عقیده وه. آية الله صافي فرمايي: «د خدای د رسول (ص) له وفاته او د اميرالمؤمنين او امام حسين عليهما السلام له شهادته وروسته تر اوسه پورې، د باطل په خلاف د شيعو او مسلمانانو د ټولو گوندونو او حرکتونو جرړه، هماغه په انتظار باندي ټولنيز باور او د باطل په خلاف د حقو تر بري، ولاړتيا وه.»^۴

۱. هماغه، ۲۵ ټوک، ۱۲۲ مخ.

۲. د حضرت مهدي ظهور د اسلام د نړيوالو مذهبونو له نظره، وړاندیني، ۲۲۴ مخ.

۳. دارمستر، مهدي د اسلام له اوله تر ۱۳ هجري، د محسن جهان سوز ژباړه، ۳۹ و ۷۹ مخ.

۴. امامت و مهدويت، ۱ ټوک، ۳۵۳ مخ.

۵. عدالت سره پسليدل

منتظران بايد ځان د عدالت، تقوا او پرهيزگاري په گاڼه بنسکلي کړي. استاد حکيمي وايي: «د امام مهدي انتظار کوونکي چې د نړيوال عدل حکومت په انتظار دي، بايد هميشه د عدل او عدل غوښتنې بيلگه وي.»^۱ قرآن مجيد فرمايي: «لکه څه رنگ چې د تقوا او پرهيزگاري حق د مے د خداي (د حکمونو نه منلو) ځان وساتي.»^۲ که يو کس له گناه په ليرې کيدو او د تقوا په اختيارولو سره په ځان کښې د عدل ملکه پيدا کړې شي او د نفس د قوتونو تر مينځ د عدالت په ايجادولو سره اخلاقي ژوند په خپل وجود کښې راولي، نو هغه وخت دا توان لري چې د ظهور او د مطلق عدل د راتلو په وخت کښې ځان د نوي مهدي توحيد ماحول سره سم کړي.

د لازياتي مطالعې لپاره سرچينې

۱. ډاکټر علي قائمي، انتظار د ولايتيا او حرکت سبب، قم شفق.
 ۲. د انتظار د ليکوالانو ځينې غونډه په تفکر کښې، قم، د حضرت مهدي (عج) کلتوري فاونډيشن.
 ۳. مهديويت او د فرج انتظار (تبليغيانو سره خاص) د اسلامي تبليغاتو سازمان، د شعبان د مياشتې پينځلسمه ۱۴۱۶ق.
- وروسته حديث
- پيغمبر (ص) فرمايي: «څوک چې په داسې حال کښې مړ شي چې د خپلې زمانې امام ونه پيژني نو هغه د جاهليت په مرگ مړ د مے.»^۳

۱. حکيمي، خورشيد مغرب، ۲۷۲ مخ.

۲. مائده، آية.

۳. شيخ صدوق، کمال الدين و تمام النعمه، تصحيح و تعليق علي اکبر غفاري، ۲ ټوک، ۴۰۹ مخ، ۳۸ باب، ۹ حديث.

د انتظار نښه

پوښتنه

په شيعو کښې د انتظار نښه او بيلگه څه ده؟

ځواب

اول د «نماد يا بيلگې» معنی کوو. نماد د سواد په وزن د معنی ظاهر شو او څرگند شو. دا ټکي د ظاهرولو او څرگندولو په معنی هم استعمال شو د معنی ۱. دې ته په پام سره نماد هغه علامت او نښې ته وايي چې د يو څيز څه رنگوالي او ماهيت نښي. لکه څه رنگ چې ټول مفهومونه لکه سياسي، ټولنيز، اخلاقي او اعتقادي هله د څرگندیدو او ظهور مرحلې ته رسي چې نښې يې څرگندې شي. نو انتظار هم په شيعو کښې د يو ارزښت لرونکي مفهوم او د ځان جوړونې او د ټولني اصلاح او دعا او غوښتنې او همدارنگ د هغو خبرونو د عزت چې امام زمان (عج) سره نسبت لري، په توگه څرگند شوې د معنی، په لاندې برخه کښې په دې هکله لنډ غوندي توضیح ورکوو.

۱. د نفس اصلاح

د انتظار تر ټولو لويه نښه، تقوا او د نیکو اخلاقو لرل دي. امام باقر (ع) فرمایي: "تقوا اختيار کړئ او د انتظار دروند بار د تقوا او پرهيزگاری او د خدای

۱. محمد حسين بن خلف تبريزي، برهان قاطع، ۴ ټوک، ۲۱۲۷ مخ.

په ډېر اطاعت او عبادت سره خپل منزل ته ورسوي.^۱ امام زمان (عج) د غيبت په زمانه كښې خپل انتظار كوونكي نيكو اخلاقو او نيكو عملونو ته غوښتي دي: "په تاسو كښې هر يو كس بايد هغه څه وكړي چې هغه زموږ د ملگرتيا سبب كيږي او له هر هغه څه ځان وساتي چې زموږ د ناخوښۍ سبب كيږي، ځكه چې زموږ حكم به ناخپه رارسي او بيا به په هغه زمانه كښې توبه او بيرته ستنيدل چاته څه گټه نه وركوي او له گناه پښيمني به څوك زموږ له عذابه نه شي ژغورلي."^۲

نيك اخلاق لرل، كه څه هم د انتظار كوونكيو له مهمو دندو وارو دي، د انتظار له بهترينو نښو هم گڼل شوي دي. امام صادق (ع) فرمايي: "د چا چې دا خوښه وي چې هغه دې د امام زمان (ع) په يارانو كښې وگڼل شي بايد د انتظار په زمانه كښې دې د نيكو اسلامي اخلاقو څرگندوونكې وي. داسې كس كه د امام له ظهوره وړاندې مړ شي، نو د هغه جزا د هغه كسانو په شان ده چې هغه حضرت يې ليدلي وي او ورته رسيدلي وي."^۳

۲. د ټولني اصلاح

د ټولني اصلاح هم د انتظار له مهمو نښو ده. انتظار كوونكي د دې نه علاوه چې ځان سم كړي بايد د ټولني د سميدو، د عدالت د راوستلو او د ظلم او زياتي د ختمولو لپاره هم هلې ځلې وكړي يعنې هغه كس چې د نړيوال اصلاح كوونكي په انتظار د مې بايد هم په خپله نيك وي او هم اصلاح كوونكې وي. د خداي رسول (ص) د امر بالمعروف او نهې عن المنكر د بيانولو په وخت فرمايي: "بايد امر بالمعروف او نهې عن المنكر وكړئ گڼي خداي به له ټولو بد او شرير كسان ستاسو په نيكو او پاكو كسان بريالي كړي او ستاسو د ښو كسانو دعا به نه قبلوي."^۴

۱. بحار الانوار، ۵۲ ټوك، ۱۴۰ مخ، ۵۱ حديث.

۲. هماغه، ۱۴۰ مخ، ۱۵ حديث.

۳. هماغه، ۱۴۰ مخ، ۵۰ حديث.

۴. صادق احسان بخش، آثار الصادقين، ټوك، ۱۲۵ مخ، ۲۲ حديث.

د حضرت مهدي(عج) رضا او خوشحالي هم په دې کښې ده چې معروف او نیکو ته بلل عملي شي او منکر او بد خیزونه پریښودلې شي. نو دې ته په پام سره منتظر کس باید د خپلې ټولنې د اصلاح لپاره کوشش وکړي او په دې لاره کښې د خپل امام په لاره لار شي ځکه چې د ظهور په وخت کښې به هغه حضرت(عج) به له ټولو لوی امر بالمعروف او نهی عن المنکر کوونکې وي. منتظره ټولنه هغې ټولنې ته ویل کیږي چې د حضرت مهدي(عج) خوشحالي غواړي او د هغه پیروي کوي او د خدای د حکمونو د قائمولو لپاره کوشش کوي.

۳. دعا او راز و نیاز

۱. دعای ندبه: دا دعا په شیعو کښې د انتظار له څرگندو نښو وه او تر اوسه پورې ده. د صاحب الزمان(عج) انتظار کوونکیو په ټول تاریخ کښې د خپل زړه سوې په دې دعا سره درمل کړې دے. په حقیقت کښې دعای ندبه په نړۍ کښې د پیغمبرانو او ولیانو د راتللو یو لنډ تاریخ دے؛ هغه لړۍ چې له حضرت ادم(ع) شورو کیږي او د خدای تر اخري حجت، حضرت مهدي(عج) به دوام لري. کوم کس چې له دې دعا سره مینه پیدا کړي او د زړه له کومې د پیغمبر(ص) د ځای ناستو مظلومیت وپیژني، نو په زړه کښې یې د ولایت د مینې اور بلیږي او د هغه ټول وجود د خدای حجت ته د اړمیندو احساس کوي. د دعای ندبې لوستونکې، د هغه بدې پېښې ویني ته رسي چې د خدای د اخري حجت د غیبت په سبب انساني ټولنې ته راپېښه شوې ده او د هغه مصیبت د لوی والي پته ورته لگي چې د امام معصوم له وجوده د محرومیدو په سبب په انسانانو نازل شوې دے. او بې له دې بله لار نه ویني چې ندبه او ژړا وکړي او په خپل بد حال باندې ژړا او فریاد وکړي.

خو دا ژړا او فریاد، په هغه ټولو کسانو باندې نیوکه ده چې د اخري امام د غیبت اسباب یې رامینځ ته کړي دي او دا دعا د امام(عج) بیا راتللو ته یو ډول د چمتووالي اعلان دے. دعای ندبه امام صادق(ع) خپلو ملگرو ته وښودله^۱ او

۱. سیدین طاووس، مصباح الزائر، ۴۵۳ مخ.

هغوي ته يې وفرمايل چې دا دعا په څلورو اخترونو (وړوکې او لويې اختر، د غدیر او د جمعې په ورځ) لولئ. همدارنگ د امام صادق (ع) په حکم سره مونږ دا ذمه واري لرو چې د غيبت په زمانه کېنې د دې دعا په وسيله امام زمان (عج) ته د زړه رازونه بيان کړو^۱ او له خدايه د هغه د ظهور لپاره دعا وکړو.

۲. د هغه حضرت د سلامتی او په ظهور کېنې د بېرې لپاره دعا: د انتظار له نېسو يوه نېسه د امام زمان (عج) د سلامتيا او د هغه په ظهور کېنې د بېرې (تعجيل) لپاره دعا ده. امام صادق (ع) فرمايي: "کوم يو کس چې د سهار او ماسپښين له لمانځه وروسته ووايي: اے خدايه! په محمد او د هغه په کورنۍ درود ووايه او د هغوي په ظهور کېنې بېره وکړه، نو نه به مړېږي تر دې چې قائم (امام زمان) وويني. ۲ د امام زمان د ظهور لپاره دعا د هغه زمانې له فتنو د ژغورېدو سبب کېږي. لکه څه رنگ چې امام حسن عسکري (ع) فرمايي: قسم په خداي! امام مهدي به داسې غيبت ولري او په هغه وخت کېنې به هغه کسان له هلاکته ژغورل کېږي چې خدای هغوي د امام په قول ثابت لرلې وي او د هغه حضرت د ظهور د بېرې لپاره د دعا کولو توفيق ورکړې وي. ۳ امام زمان (عج) په يو توقيع کېنې اسحاق بن يعقوب ته وایي، شيعه د فرج (ظهور) لپاره دعا ته بوله: "د ظهور د بېرې لپاره زياته دعا کوئ ځکه چې ستاسو پراخي په ظهور کېنې ده".^۴

نو دې ته په پام سره د هغه حضرت د ظهور د بېرې لپاره دعا، که څه د هغه د حکم اطاعت دے، د خپلو کارونو د پراخۍ لاره مو هم ده. انتظار کوونکي د دې نه علاوه چې د هغه حضرت د ظهور د بېرې لپاره دعا وکړي بايد د سلامتيا لپاره يې هم دعا وکړي، ځکه چې زمونږ دعا له هغه حضرت سره د مينې نېسه ده او د هغه حضرت د حق ادا کول دي^۵ او د دې نه علاوه د دنيا او اخرت پکېنې اتيا گټې

۱. شيخ عباس قمي، مفاتيح الجنان، دعای نديه.

۲. بحار الانوار، ۸۲ ټوک، ۷۷ مخ، ۱۱ حديث.

۳. لطف الله صافي گلپايگاني، منتخب الاثر في الامام الثاني عشر، ۲۸۸ مخ، ۵ حديث.

۴. ابومنصور طبرسي، الاحتجاج، ۲ ټوک، ۵۴۵ مخ.

۵. سيد محمد تقی اصفهاني، وظيفه الامام في غيبة الامام، ۵۵ مخ.

۴. د حضرت ولي عصر (عج) سره د منسوبو ځايونو درناوے

له امام زمان (عج) سره ډېر ځايونه منسوب دي چې هر يو يې نن د انتظار د نښو په شکل كښې راغلي دے. انتظار كوونكيو شيعو ته تاكيد شوے دے چې دې ځايونو ته راټول شي او په نړۍ كښې بدل حال او د هغه حضرت د اوږد غيبت په هكله له هغه حضرت سره غمرازي وكړي او د هغه حضرت د ظهور د بېرې لپاره دعا وكړي. ځينې ځايونه چې له هغه حضرت سره نسبت لري په لنډه توگه دلته بيانېږي:

۱. د كوفي جمات: د كوفي جمات يو پاك ځای او د انتظار له نښو دے. دا پاك جمات به د ظهور په وخت د امام زمان (عج) تبليغاتي مركز وي. لكه څه رنگ چې به يوه زمانه كښې د اهلبيتو (ع) د كورنۍ مينه وال د اميرالمؤمنين وينا ته راټوليدلو او د هغه حضرت له وينا به يې گټه اخسته، د ظهور په وخت به هم د هغه حضرت مينه وال د كوفي په لوی جمات كښې راټولېږي او د نور د اخري امام له خبرو به گټه اخلي. دا حقيقت د امام صادق (ع) په حديثونو كښې راغلي دے: «داسې ښكاري لكه چې قائم (عج) ته گورم چې د كوفي په منبرناست دے او ۳۱۳ ملگري يې گير چاپير دي چې د خداى په بندگانو كښې د خداى بيرغوال او مشران دي» امام باقر (ع) هم دې تاريخي پېښې ته په يوه بله وينا اشاره كوي: «مهدي (عج) به كوفي ته ننوځي، درې ډلېبه چې په خپلو كښې په جنگ وي په يو صف كښې راغونډېږي. هغه به منبر ته خيژي، خطبه به لولي او خلك به يې په مينه كښې دومره ژاړي چې د هغه په خبرو به نه پوهېږي».^۳

د كوفي په جمات كښې د عبادت فضيلت: امام باقر (ع) د كوفي د جمات په فضيلت كښې فرمايي: «كه چېرې خلك له هغه فضيلته چې د كوفي په جمات كښې

۱. سيد محمد تقى اصفهاني، مكيال المكارم، ترجمه سيد مهدي حائري، ۲ ټوك، ۷۱ او ۷۲ مخ

۲. بحار الانوار، ۵۲ ټوك، ۳۲۶ مخ

۳. ابى الحسن علي بن عيسى بن ابى الفتح الاربيلى، كشف الغمة، ۲ ټوك، ۴۶۳ مخ

دے خبر وای، نو له لیری لیری به یی بارونه ترل او د هغه په لور به تلل اییا یی وفرمایل: [په هغه جمات کبسی یو فرض لمونخ کول له یو حج کولو سره سم دے او په هغې کبسی یو نافله لمونخ کول له یوې عمرې سره سم دے].^۱ همدرانگ یی وفرمایل: «د کوفې په جمات کبسی یو فرض لمونخ د یو قبول شوي حج او یو مستحب لمونخ پکبسی د یوې قبولې شوې عمرې برابر دے».^۲

۲. د سهلي جمات: دا جمات د کوفې له جمات وروسته مهم جمات دے. (په عراق کبسی) دا جمات د کوفې له جمات شمالي لویخ اړخ ته دے او د انتظار له ننبو یوه ننبه گنل کیږي د امام زمان (عج) د ظهور انتظار کوونکي د سهلي جمات ته چې د هغه حضرت کور دے، راځي او له خدایه د هغه حضرت د ظهور لپاره دعا کوي. د سهلي په جمات کبسی یو ځای دے چې د هغه حضرت په مقام باندې مشهور دے چې په هغه ځای کبسی د هغه حضرت د زیارت لوستل مناسب دي. د زیارتونو په ځینې کتابونو کبسی نقل شوي دي چې بنایي په دې ځای کبسی په ولاړه او د فریاد په حالت کبسی زیارت وکړي شي: «سلام الله الکامل التام الشامل العام و...»^۳

امام صادق (ع) وفرمایل: «داسې نسکاري لکه چې هغه حضرت له خپلې کورنۍ سره د سهلي په جمات کبسی وینم». بیا یی وفرمایل: «یو پیغمبر هم نه دے تیر شوې مگر دا چې د سهلي په جمات کبسی یی لمونخ کړې دے». د هغه حضرت (ع) یو ملگري ابوبصیر وویل: «آیا امام قائم (عج) به همیشه په دې جمات کبسی وي؟» و یی فرمایل: «هو د سهلي جمات د امام قائم (عج) کور دے».^۴

د صالحانو، عالمانو او د هغه حضرت د شیعو چې د هغوي دیدار به یی له خدایه غوښته، طریقو دا وه چې ځینې به پکبسی څلویښت شب جمعې د کوفې سهلي جمات ته راتلل او یا به د چهارشنبې په شپه د شپه رونیولو لپاره د سهلي

۱. جعفر بن محمد بن قولویه، کامل الزیارات، د جواد ذهني تهراني ترجمه، ۷۰۳ مخ.

۲. هماغه، ۷۴ مخ، ۵ حدیث.

۳. شیخ عباس قمی، مفاتیح الجنان.

۴. بحار الانوار، ۴ ټوک، ۴۳۲ مخ.

جمات ته راتلل او خدای ته به یې ژړا او فریاد او عبادت کاوۀ چې له هغه حضرت سره ملاقات یې نصیب شي^۱ او له هغه حضرت سره رازو نیاز او د زړه خبرې وکړي.

۳. د جمکران جومات: د جمکران جومات په قم ښار کښې د کاشان په لاره کښې دے. دا لوی مقام د هغه حضرت د خاص پام وړ ځای دے. امام زمان(عج) په خپله له شیعو غوښتي دي چې دې ځای ته لاړ شي او د هغې درناو، وکړي هغه حضرت حسن بن مُثله ته وفرمایل: «خلکو ته ووايه چې دې ځای (د جمکران جومات) ته مایل شي او د هغې درناوي وکړي...» بیا د جمکران جومات د تحیت لمونځ او د امام زمان(ع) لمونځ یې هغه ته ورزده کړ او ویې فرمایل: «څوک چې دا دوه لمونځونه وکړي د هغه چا په شان دے لکه چې په کعبه کښې یې لمونځ کړي وي»^۲.

له ډېره وخته د هغه حضرت منتظران او عاشقان له ټول اسلامي ایرانه او د ټولې اسلامي نړۍ د چهارشنبې په شپه، په لمدو سترگو او د اهلبیتو(ع) له مینې په ډکوزونو سره د جمکران جومات ته راځي او هلته د جومات لمونځ او د امام زمان(ع) لمونځ ادا کوي او لاس په دعا کیږي او د هغه حضرت د غیبت د اوږد والي او د شیعو د مظلومیت او د نړۍ د بد حال په هکله ورته د زړه درد بیانوي او د اسلامي نړۍ د بد حال او مشکلاتو د حل کیدو او د بیمارانو د روغتیا لپاره له هغه حضرت سره توسل کوي او د هغه د ظهور د بیړې لپاره هغه حضرت ته دعا کوي.

۴. د صعصعه جومات: دا جومات هم د کوفې له جوماتونو یو جومات شریف دے. د حضرت قایم(عج) د انتظار کوونکیو یوې ډلې هغه حضرت په دې جومات کښې ولید چې دوه رکعتو لمونځ یې وکړ او دا دعا یې وکړه: «اللهم یا ذالمن السابغة والالء الواذعة...» له دې عمله دا معلومیږي چې دا دعا له دې جومات سره خاص ده او د دې جومات له عملونو ده، لکه د سهلي جومات د عملونو په شان او نور... خو له

۱. شیخ عباس قمی، مفاتیح الجنان.

۲. میرزا حسین طبرسي نوري، نجم الثاقب، ۲۱۲ مخ.

دې سببه چې هغه حضرت دا دعا ولوسته نو دا احتمال شته چې دا دعا د رجب د ورځو له دعاگانو وي له همدې سببه د دعاگانو په کتابونو کښې دا دعا د رجب د مياشتې په دعاگانو کښې بيان شوې ده.^۱ د صعصعي جمات ته هم د هغه حضرت منتظران راځي او لاس په دعا کيږي او د خپل غايب امام په جدایي کښې ژړا کوي او د هغه حضرت د ظهور د بيړې لپاره دعا کوي.

د لازياتې مطالعې لپاره سرچينې

۱. علي اکبر مهدي پور، با دعاي ندبه در پگاه جمعه

۲. حسين کریمي بيدگلي، فرهنگ موعود، ۲۲۳مخ

وروسته حديث

د فرج د بيړې لپاره زياته دعا کوي ځکه چې ستاسو خلاصه په فرج کښې

د.ع. ۲

Download from: aghalibrary.com

۱. مفاتيح الجنان، د ۶ څپرکي په اخر کښې؛ حسين کریمي بيدگلي، د موعود کلتور، ۲۲۲ او

۲۲۳مخ.

۲. ابومنصور طبرسي، الاحتجاج، ۲ ټوک، ۵۴۵مخ.